


# ଆମ ସାହିତ୍ୟ ସଭା



ଶ୍ରୀ  
ବ୍ରତ

୨୨



ଆ. ସା. ମ. :  
କ. ୪୬/୧  
ସାହିତ୍ୟ ସଭା  
୧୯୬୯

ଡେ଼ସ୍‌ର ଆଲ୍‌ମିନ







# অসম সাহিত্য সভা বাৰ্ষিকী

পঞ্চত্রিংশ অধিবেশন : তেজপুৰ

সম্পাদনাত,  
শ্রীহৰিপ্ৰসাদ নেওগ  
প্ৰধান সম্পাদক



মহাপুৰুষ  
সভাপতি  
—সকলোৰ



Asam Sahitya Sabha Barsiki—Tezpur Adhibeshan, a collection of Presidential address and other materials concerning the 35th session of Asam Sahitya Sabha, edited and published by Sri H. P. Neog, General Secretary, Asam Sahitya Sabha, Chandrakanta Handique Bhawan, Jorhat-1.

সংস্কৃত : নবম সংস্কৰণ

অসম সাহিত্য সভা বাৰ্ষিকী :  
তেজপুৰ অধিবেশন

অসম সাহিত্য সভাৰ পঞ্চত্রিংশ তেজপুৰ অধিবেশনৰ অভ্যর্থনা সমিতিৰ দানৰ  
সহায়ত প্রকাশিত।

প্রকাশক :  
শ্রীহৰিপ্ৰসাদ নেওগ,  
প্রধান সম্পাদক  
অসম সাহিত্য সভা, যোৰহাট

প্রথম প্রকাশ :  
জাহ্নৱাবী ১৯৬২ চন

বেচ—৩০০ টকা



ছপাশাল :  
ভাৰতী প্ৰেছ, তৰাজান  
যোৰহাট—১

## নিবেদন

অসম সাহিত্য সভাৰ ৩৫ শ তেজপুৰ সন্মিলন বাৰ্ষিকী সাহিত্য সভাৰ গতানুগতিক ভাবে হোৱা প্ৰকাশন মাত্ৰ। সভাৰ সভাপতিসকলৰ অভিভাষণ, সম্পাদকীয় প্ৰতিবেদন আদিৰ বিৱৰণি সন্নিবিষ্ট হোৱা বাৰ্ষিকীৰ বৈশিষ্ট্য হ'ল থাওকতে সকলোখিনি বিৱৰণি সংৰক্ষণ কৰা আৰু পঢ়ুৱৈ সমাজৰ আগত সভাৰ এটি খতিয়ান দাঙি ধৰা। আনুষ্ঠানিক দিশত এনে ধৰণৰ গ্ৰন্থৰ নিশ্চয় ঐতিহাসিক মূল্য আছে। বিশেষকৈ সভাপতিৰ ভাষণ সমূহৰ পৰা সাম্প্ৰতিক চিন্তাধাৰাৰ আভাস পোৱাটো সম্ভৱপৰ হয়।

যোৱা বছৰ ২৬, ২৭, ২৮ জাহ্নৱাবী তাৰিখে পুৰণি প্ৰসিদ্ধ তেজপুৰত অসম সাহিত্য সভা সন্মিলন সমাৰোহেৰে সম্পন্ন হ'ল। তেজপুৰবাসী বাহিৰৰ সাদৰ-সহযোগত বেহা লগা পদ্ধতিৰে হোৱা কাম-কাজে উপস্থিত অগণন জনতাক নিশ্চয় আপ্যায়িত কৰিছিল। অভ্যর্থনাৰ আয়োজনৰ কথা বাদদিও সন্মিলনৰ যুগুপ, তোৰণ, মঞ্চকৰ্ণ, প্ৰদৰ্শনীৰ তেজপুৰৰ ঐতিহাসিক বিৱৰণ; সজীত সমাৰোহ; নাট্যানুষ্ঠান সকলোতে কলাশূলভ বৈশিষ্ট্য বন্ধা পৰিছিল। ইয়াৰ উপৰিও অভ্যর্থনা সমিতিৰ আকৰ্ষণীয় প্ৰকাশ “শোণিত জ্যোতি”ৰ সংকলন অসমীয়া সাহিত্য তথা কলাজগতলৈও উল্লেখযোগ্য অৱদান। এই সকলোখিনি কাম নিয়াৰিকৈ সম্পাদন কৰা অভ্যর্থনা সমিতিৰ কৰ্মকৰ্তাসকল সদৌ দেশবাসীৰ শলাগৰ পাত্ৰ। আমিও অসম সাহিত্য সভাৰ হৈ অভ্যর্থনা সমিতিৰ সভাপতি শ্ৰীকমলা প্ৰসাদ আগবঢ়োৱা আৰু সম্পাদকদ্বয় শ্ৰীহিতেশ্বৰ মহন্ত আৰু শ্ৰীনবীন কাথ হাজৰিকা প্ৰমুখ্যে সদৌ সুধীজনলৈ অভিনন্দন জনাইছো; লগতে আমাৰ কাৰ্য্যনিৰ্বাহকৰ তেজপুৰৰ প্ৰবীণ সদস্য শ্ৰীহৰকান্ত দাস ডাঙৰীয়াৰ তৎপৰতাৰ কথাও কৃতজ্ঞতা সহকাৰে উল্লেখ কৰিছো।

তেজপুৰৰ সন্মিলনে এইবাৰ বিগত সাহিত্যিকসকলৰ উদ্দেশ্যে আয়োজন কৰা অনুষ্ঠানো বিশেষ ভাবে উল্লেখযোগ্য। সন্মিলনৰ



ভিতৰতে চলিত বছৰৰ সভাপতি ৩ভূঞাৰ আত্মশ্রদ্ধাৰ দিন পৰাত ২৭ জানুৱাৰী সন্ধিয়া এটি বিশেষ অনুষ্ঠান হয় ; কিন্তু ইয়াতেই শেষ নহল। আমাৰ গভীৰ বেদনাৰ বিষয় এয়ে যে সন্মিলনৰ বছৰ নৌ হওঁতেই সভাপতি শ্রীজ্ঞাননাথ বৰাই যোৱা ৩০ নবেম্বৰ তাৰিখে ইহ সংসাৰ ত্যাগ কৰে। ইয়াৰ অলপ দিনৰ আগতে তেজপুৰৰ সকলোৰে শ্রদ্ধাৰ পাত্ৰ বৰেন্দ্ৰ পুৰুষ ৩মহাদেৱ শৰ্ম্মাৰো তিব্বোধান ঘটে। অসুস্থ অৱস্থাবে ৩শৰ্ম্মাই তেজপুৰ সন্মিলনৰ সকলো অনুষ্ঠানতে সহযোগ কৰি নানা দিশত বুদ্ধি-পৰামৰ্শ আগবঢ়াই তেখেতৰ স্বভাৱশুলভ অমায়িক ব্যৱহাৰেৰে সকলোকে আপ্যায়িত কৰিছিল। তেজপুৰ সন্মিলনৰ বিশেষ আকৰ্ষণ—সভাপতি জ্ঞানযোগী জ্ঞাননাথ বৰা আৰু প্ৰবীণ সাহিত্যিক মহাদেৱ শৰ্ম্মাৰ অভাৱ অনুভৱ কৰি সেয়েহে আমি এই মুহূৰ্ত্তত শোকাশ্ৰবে তৰ্পণ যাচিছো।

অভ্যৰ্থনা সমিতিয়ে বাৰ্ষিকীখন প্ৰকাশৰ বাবে তিনি হাজাৰ টকাৰ এটি অনুদান দিছে। এইবাবে অভ্যৰ্থনা সমিতিৰ বিষয়ববীয়া তথা সদৌ তেজপুৰবাসী বাইজৰ ওচৰত আমি বিশেষ ভাবে কৃতজ্ঞ।

পঢ়ুৱৈ সমাজৰ সুবিধাৰ বাবে সন্মিলনৰ আলোচনা চক্ৰৰ বচনা সমূহ সুকীয়া পুথিৰ আকাৰে ছপা হোৱাত সিখিনি ইয়াত সন্নিবিষ্ট কৰা নহল।

গ্ৰন্থখনি ছপাশাল গৰাকি ওলাওঁতে এই সম্পৰ্কত আমাৰ উদ্যোগী সহকাৰী সম্পাদক অধ্যাপক শ্রীনগেন শইকীয়াই অশেষ তৎপৰতাবে দায়িত্ব সম্পূৰ্ণ কৰি আমাক সহায়তা কৰে। এই বাবে শ্রীশইকীয়াৰ প্ৰতি আমাৰ কৃতজ্ঞতা থাকিল ; লগতে ছপাকৰ্য্যত আমাৰ বিশেষ ভাৱে সহযোগী; ভাৰতী প্ৰেছৰ কৰ্ম্মকৰ্ত্তাসকললৈকো আমাৰ শলাগ জনালোঁ।

চন্দ্ৰকান্ত সন্দিকৈ ভৱন  
যোৰহাট—১

শ্রীহৰিপ্ৰসাদ নেওগ  
প্ৰধান সম্পাদক,  
অসম সাহিত্য সভা

## ॥ সূচী ॥

শোণিতৰ বাবে :	শ্রীনীলমণি ফুকন	:	১
অভ্যৰ্থনা সভাৰ সভাপতিৰ ভাষণ :	শ্রীকমলা প্ৰসাদ আগৰৱালা	:	৩
মূল সভাৰ সভাপতিৰ অভিভাষণ :	শ্রীজ্ঞাননাথ বৰা	:	১০
বুৰঞ্জী শাখা সভাপতিৰ অভিভাষণ :	শ্রীগুণগোবিন্দ দত্ত	:	৪৫
প্ৰধান সম্পাদকৰ প্ৰতিবেদন :	শ্রীহৰি প্ৰসাদ নেওগ	:	৫৯
“তেজপুৰত অধিবেশন” :	শ্রীনগেন শইকীয়া	:	৮৬
‘তেজপুৰ শোণিত প্ৰবাহ’ :	শ্রীনীলমণি ফুকন	:	১০৬
প্ৰস্তাৱ সমূহ :			১১১
উত্তেজনা বাণী :			১১৪
নৱগঠিত কাৰ্য্যনিৰ্বাহক সমিতি :			১১৬



## ॥ ३॥

ଃ ଯାଃ ଯତୀନାଃ

• विश्वविद्यालय संस्कृत विभाग : प्राचीन संस्कृत विभाग विभाग

॥१॥ ॥१॥॥॥॥ : ॥१॥॥॥॥॥ ॥१॥॥॥॥॥ ॥१॥॥॥॥॥

ଉତ୍ତମ ଶ୍ରୀମତୀମାନଙ୍କୁ : ମନୋରମ ସ୍ୱାଗତମାନଙ୍କୁ । ମନୋରମ ସ୍ୱାଗତମାନଙ୍କୁ ।

১৯৩০ খ্রিঃ ১০/১১ : ১৯৩০ খ্রিঃ ১০/১১

কালীদাস পণ্ডিত : "বিশ্ববিশ্ববিদ্যালয় তত্ত্বাবধায়ক"

ମହାବଳ ମିତ୍ରମିତ୍ର : 'ମହାବଳ ମିତ୍ରମିତ୍ର'

॥ श्री गणेशाय नमः ॥

: विधि । अथवा

ଶ୍ରୀମତୀ ଲକ୍ଷ୍ମୀବିହାରୀ ଉପାଧ୍ୟାୟ



তেজপুৰ অধিবেশনৰ মূল তোৰণ আৰু দৃৰত সভামণ্ডপ ।



°অসম সাহিত্য সভাৰ পঞ্চত্রিংশ তেজপুৰ অধিবেশনৰ মুকলি সভাৰ  
মণ্ডপলৈ সভাপতি শ্ৰীজ্ঞাননাথ বৰাদেৱক আদৰি আনিছে। ওচৰতে  
বাওঁফালে প্ৰাক্তন সভাপতি শ্ৰীনীলমণি ফুকন।



## “শোণিতৰ” ধাৰে

শ্রীনীলমণি ফুকন

বাগবঞ্জিত উষা কিবণত  
“পদ্ম পুখুৰীৰ” পছম পাত  
কৰে টলমল; সৰে পৰিমল  
সুবাসত মন-প্ৰাণ  
অনিকদ্ধ হ’ল।

চিত্ৰলেখাৰ আলেখ্য যিটি  
উষা-অনিকদ্ধ হৈ  
তাতে ভাহি যায়;  
অনিকদ্ধ-উষাৰ পৰশত তাৰ  
চউবোৰে “শোণিত” উতলায়।

বাণ নগৰৰ ভগ্ন স্তম্ভত  
উঠে খলকনি প্ৰতিধ্বনি;  
অনুভৱী প্ৰতি হৃদয়ত আজি  
তোলপাৰ কৰে আপোনা-আপুনি  
উষা-অনিকদ্ধ কাহিনী।



বাণ বঙ্গমঞ্চ হৈ উঠিছে আজি  
হৰি-হৰ যুদ্ধ হল য'ত;  
“বাণৰ জীয়ৰী উষা পটেশ্বৰী”  
আয়তীসকলে যোৰা নাম দিওঁতে  
শুনা যায় আজি বিবাহত।

সুৰ-অসুৰৰ অপূৰ্ব মিলন  
শোণিত প্ৰবাহে বৈ গল;  
উষা-অনিকল্প মিলন ক্ষেত্ৰ  
বাণী তীৰ্থৰ সঙ্গম হল।

উষা-পৰিণয়; কল্পিণী হৰণ—  
সুৰ-অসুৰৰ বক্ত সংমিশ্ৰণ।  
শুনা! অতীতে কয় অনুফল—  
এয়ে অতীতৰ সমাজতন্ত্ৰ,  
ঐক্য, সংহতিৰ গায়ত্ৰী মন্ত্ৰ। (২৬।১।৬৮)

\* \* \*

## অসম সাহিত্য সভাৰ পঞ্চত্রিংশতম অধিবেশনৰ অভ্যর্থনা সভাৰ সভাপতিৰ ভাষণ

তেজপুৰ

শ্ৰদ্ধাস্পদ সভাপতি ডাঙৰীয়া, সমাগত প্ৰতিনিধিবৰ্গ, অসমীয়া  
সাহিত্য আৰু ভাষা জননীৰ সেৱকসকল আৰু সমবেত সাহিত্যমোদী  
বাইজ,

জয়জয়তে তুখেৰে সৈতে উল্লেখ কৰিবলগীয়া হৈছে যে আজি  
আমি এক শোকাচ্ছন্ন পৰিৱেশত সমবেত হৈছো। অসম সাহিত্য  
সভাৰ আগবজনা সভাপতি শ্ৰীনকুল চন্দ্ৰ ভূঞা, যি গৰাকীয়ে যোৱা  
ডিব্ৰুগড় অধিবেশন অলঙ্কৃত কৰিছিল, তেখেত আজি আমাৰ মাজত  
নাই এই তেজপুৰ অধিবেশনৰ আগে আগে তেখেতে নিজৰ  
বৈচিত্ৰ্যময় মানৱলীলা সম্বৰণ কৰি চিৰ শান্তি ধামলৈ প্ৰয়াণ কৰিলে।  
আশাশুধীয়া আৰু আজীৱন সাহিত্য সেৱাৰ দ্বাৰা তেখেতে অসমীয়া  
ভাষা জননীলৈ যি কেইপাহি ফুল দান কৰি গল সি়েই তেখেতৰ  
নাম উজ্জল আৰু চিৰস্মৰণীয় কৰি ৰাখিব।

আনহাতে আজি আৰু কাইলৈৰ এই দিন দুটা সমগ্ৰ তেজপুৰ-  
বাসীৰ কাৰণে সৌভাগ্য আৰু আনন্দৰ দিন। অসম সাহিত্য সভাৰ  
নিচিনা অসমীয়াৰ অতি আদৰৰ ধন এই জাতীয় অনুষ্ঠানৰ অধিবেশন  
এই নগৰত পাতিবলৈ সিদ্ধান্ত লোৱাত আমি কৃতজ্ঞ। অসমৰ বিভিন্ন  
অঞ্চলৰ পৰা—গাওঁ-ভূঁই, নগৰ-চহৰ, পৰ্বত-ভৈয়াম—অখণ্ড শ্ৰোতৰ  
দৰে অতীতৰ পুৰাণ আৰু বুৰঞ্জী প্ৰসিদ্ধ শোণিতপুৰ আৰু আজিৰ  
তেজপুৰ নগৰত আপোনালোকৰ দৰে সুধীজন সমাগত হোৱাত আৰু  
আপোনালোকক অন্তৰৰ চেনেহৰ মালাৰে আদৰিবলৈ পোৱাত আমাৰ  
প্ৰাণত উলহ-মালহে নধৰা হৈছে। আমি অভ্যর্থনা সমিতিয়ে আৰু



সদৌ তেজপুৰীয়া বাইজে আপোনালোকক আমাৰ মাজত পাই সচাকৈয়ে গোবৰ বোধ কৰিছোঁ। আপোনালোকে আমাৰ হিয়াভৰা সৰম-শ্ৰদ্ধা গ্ৰহণ কৰক।

তেজপুৰৰ পৌৰাণিক আৰু আধুনিক ইতিবৃত্ত আৰু সাহিত্য-কলা-কৃষ্টিৰ বিষয়ে অভ্যর্থনা সমিতিয়ে প্ৰকাশ কৰা স্মৃতি গ্ৰন্থত কিছু পৰিমাণে আভাস দিয়া হৈছে। পুনৰ এটি বিস্তৃত বিৱৰণ সন্নিবিষ্ট কৰি এই অভিভাষণ অনাহকতে ভাবাক্ৰান্ত কৰাৰ স্পৃহা নাই মুঠতে, প্ৰাক-ঐতিহাসিক পুৰাণ আৰু বুৰঞ্জীয়ে গৰকি যোৱা ভাস্কৰ্য্য আৰু স্থাপত্য বিদ্যাৰ অগণন ভগ্নাৱশেষ আৰু স্মৃতিচিহ্নবাজিয়ে আজিও তেজপুৰৰ সমৃদ্ধ আৰু গৌৰৱোজ্জ্বল অতীতৰ কাহিনী বিঙিয়াই ক'ব লাগিছে। অগ্নিগড়, বামুণী পাহাৰ, ভালুক পুং, মহাভৈৰৱ, ভৈৰৱী, ভৈৰৱ পদ, কদ্রপদ, টিঙ্গেশ্বৰ, হলেশ্বৰ দেৱালয়, দ-পৰ্বতীয়াৰ পুৰণি শিলাকুটীৰ অপূৰ্ব কাককাৰ্য্যৰ নিদৰ্শন আৰু অন্যান্য ভগ্নাৱশেষ, আৰু হজৰা আৰু অসংখ্য বজাদিনীয়া পুখুৰীবিলাক ইয়াৰ জ্বলন্ত সাক্ষী। শোণিতপুৰৰ দীপ-লিপ ৰূপহী জীয়াৰী উষাৰ লগত দ্বাৰকাৰ যছবংশৰ ৰূপহ কোঁৱৰ অনিৰুদ্ধৰ গন্ধৰ্ব বিবাহ, তাৰবাবে হোৱা হৰি-হৰৰ তয়াময়া ৰণ, নৃত্য-কলা পঢ়িয়নী, মায়াবিনী চিত্ৰলেখাৰ অমৰ আৰু চিত্তচাঞ্চল্যকৰ কাহিনী পঢ়িলে আজিও গোবৰ আৰু পুলকত প্ৰাণ নাচি উঠে।

আধুনিক যুগত যিসকল তেজপুৰৰ কৃতী সন্তানে অসীম আইক নানা সাহিত্য সন্তাবেৰে, গীতি বন্দনাৰে পূজা কৰিছে তেখেতসকলৰ ভিতৰত ৱল্লভদেৱ বৰা, কমলাকান্ত ভট্টাচাৰ্য্য, বজনী কুমাৰ পদ্মপতি, পদ্মনাথ গোহাঁই বৰুৱা, চন্দ্ৰকুমাৰ আগৰৱালা; আনন্দ চন্দ্ৰ আগৰৱালা, চন্দ্ৰনাথ শৰ্ম্মা, দণ্ডিনাথ কলিতা, মহাদেৱ শৰ্ম্মা, বসন্ত কুমাৰ বৰুৱা; লক্ষ্মীধৰ শৰ্ম্মা, জ্যোতিপ্ৰসাদ আগৰৱালা, বিষ্ণু প্ৰসাদ বাভা, ফণী শৰ্ম্মা আদি স্বনামধন্য সাহিত্যিকসকলৰ নাম উল্লেখযোগ্য। আৰু অসমত ৰাজনৈতিক সাহিত্যৰ প্ৰথম সূচনা কৰে ৩ত্যাগবীৰ হেম বৰুৱা,

শ্ৰীঅমিয় কুমাৰ দাস আৰু শ্ৰীবিজয় চন্দ্ৰ ভাগৱতীয়ে। পোন প্ৰথমে সাঁচিপতীয়া পুথিৰ পৰা পাঠ উদ্ধাৰ কৰি পুৰণি অসমীয়া আখৰৰ ঠাইত নতুন অসমীয়া আখৰেৰে আধুনিক ছপাকলৰ সহায়ত মহা-পুৰুষসকলৰ ৰচিত কীৰ্ত্তন-ঘোষা, ভাগৱত, সীতা সয়ম্বৰ অঙ্ক, গুণমালা; ভট্টমা; বৰগীত, প্ৰয়োগ বত্ৰমালা ব্যাকৰণ, ভক্তি বত্ৰালী, দৈতাৰি ঠাকুৰৰ গুৰুচৰিত, ৰিপুঞ্জয় স্মৃতি, সাৰনিত্য ক্ৰিয়া আদি পুথিবোৰ প্ৰকাশ কৰি পোহৰলৈ অনা অসমীয়া ভাষা-সাহিত্যৰ পৃষ্ঠপোষক স্বৰ্গীয় হৰিবিলাস আগৰৱালাৰ নাম এই ছেগতে শ্ৰদ্ধানত হৈ স্মৰণ কৰোঁ। অসমীয়া কথাছবি জগতত আলোড়নৰ সৃষ্টি কৰা প্ৰথম-জন অসমীয়া সন্তানো এই তেজপুৰেই বাইজৰ চেনেহৰ উপাধিৰে ভূষিত ৰূপকোঁৱৰ জ্যোতি প্ৰসাদ আগৰৱালা। কলা, কৃষ্টি, সাহিত্য, সঙ্গীতৰ প্ৰাণকেন্দ্ৰ তেজপুৰ বাণ ৰঙ্গমঞ্চ আৰু অঃ ভাঃ উঃ সাঃ সভাই গোটেই অসমত নিজ কৃতিত্বৰে এসময়ত ৰেখাপাত কৰিছিল। বোধনাথ পটঙ্গীয়া, ৰাধিকা কান্ত দাস, তাৰিণী চৰণ ভট্টাচাৰ্য্য, চন্দ্ৰনাথ শৰ্ম্মা, কামিনী কুমাৰ দাস, পিয়াৰী মোহন চৌধুৰী, ললিত মোহন চৌধুৰী, জ্যোতিপ্ৰসাদ আগৰৱালা, কুমুদ চন্দ্ৰ শৰ্ম্মা, ফণী শৰ্ম্মা, গহন চন্দ্ৰ গোস্বামী, অন্নদা কুমাৰ পদ্মপতি, চন্দ্ৰধৰ গোস্বামী, বিষয়ৰাম মহাজন, প্ৰদীপ কুমাৰ সিংহ আদি কৃতী সন্তানসকল এই বাণ ৰঙ্গমঞ্চৰ কলাকাৰ আৰু খনিকৰ। আজি ইয়াৰ প্ৰাণকেন্দ্ৰ অতীতৰ দৰে স্পন্দিত নহলেও আগৰ উপাৰ্জিত সাঁচতীয়া ধনেৰেই নতুন ৰূপত ই মূৰ দাঙি জীয়াই আছে।

বৰ্ত্তমান অসমীয়া ভাষা-সাহিত্যৰ প্ৰসাৰ, প্ৰচাৰ আৰু ভৱিতব্যতা সম্পৰ্কে গভীৰ চিন্তা আৰু পৰ্যালোচনা কৰিবৰ সময় উপস্থিত হৈছে। যদিও অসমীয়া ভাষাই এটি জাতীয় ভাষা হিছাবে ভাৰতীয় সংবিধানত স্বীকৃতি লাভ কৰিছে আৰু অসম উপত্যকাত ই ৰাজ্যিক ভাষা হিছাবে পৰিগণিত হৈছে, তথাপিও ইয়াৰ পূৰ্ব মৰ্য্যাদা



আৰু বিকাশৰ অৱকাশত ব্যাঘাত পৰিছে বুলি আশঙ্কা হৈছে। আমাৰ বুকতে থকা বিভিন্ন ভাষাভাষী পৰ্বৰতীয়া জাতি ভাইসকলৰ মাজত অসমীয়া ভাষাই সংযোগী ভাষা হিছাবে (Link language) যুগ যুগ ধৰি বিশিষ্ট স্থান অধিকাৰ কৰি আহিছিল। ইয়াৰ মাজৰ পৰা শেনে থাপ মাৰি নিয়াদি নগাপাহাৰক আঁতৰাই নিলে। নেফা অঞ্চলত অসমীয়াৰ প্ৰাপ্য স্থান হিন্দী ভাষাই দখল কৰিলে। ইয়াৰ উপৰিও আন আন জিলাত থকা পাহাৰীয়া ভাই-বন্ধুসকলক অসমীয়া ভাই-বন্ধুসকলৰ লগত থকা চিৰকলীয়া বন্ধুত্ব আৰু ভাতৃত্বৰ এনা-জবীডাল ছিঙি আঁতৰাই নিয়াৰ অহেতুক প্ৰচেষ্টা চলিব লাগিছে। ইয়াৰ দ্বাৰা কেৱল অসমৰ ঐক্য, ঐতিহ্য আৰু ভাষা-কৃষ্টিৰেই যে ক্ষতি সাধন কৰা হ'ব এনে নহয়, ইয়াৰ দ্বাৰা সমগ্ৰ দেশৰ অৰ্থ-নৈতিক আৰু আবেগিক ঐক্য আৰু জাতীয় সংহতি যে ক্ষুণ্ণ হ'ব তাত লেশ মাত্ৰও সন্দেহ নাই। এই সন্ধিক্ষণত অসম চৰকাৰ, অসম সাহিত্য সভা আৰু অন্যান্য জাতীয় ৰাজনৈতিক দলসমূহৰ লগত পৰ্বৰত-ভৈয়ামৰ সমগ্ৰ অসমীয়া বাইজে অনুকূল দৃঢ়মত ঘোষণা কৰাৰ সময় আহিছে।

এই ক্ষেত্ৰত অসম সাহিত্য সভাৰ লগতে অসমীয়া সাংস্কৃতিক অনুষ্ঠান আৰু বাইজৰো পালন কৰিব লগীয়া গধুৰ দায়িত্ব আছে। আমাৰ মাজত বা দাঁতি-কাষৰত থকা অগণন জনজাতি আৰু চাহ বাগিচাৰ বহুৱা ভাইসকলৰ মাজত সম্প্ৰীতি-সন্দ্ৰাৰ বঢ়াবৰ কাৰণে নেৰা-নেপেৰা চেষ্টা চলাব লাগে। উক্ত জাতি বা সম্প্ৰদায়সকলৰ বিষয়ে আৰু তেওঁলোকৰ মাজত প্ৰচলিত সাধু কথা বা কাহিনীবিলাক সবল সহজ অসমীয়াত লিখি প্ৰচাৰ কৰিব লাগে আৰু সাংস্কৃতিক দল সমূহেও সেই অঞ্চলবিলাকলৈ সঘনে গৈ ভৈয়ামৰ কৃষ্টিৰ উপৰিও জনজাতি আৰু মজুত্বসকলৰ মাজত প্ৰচলিত কৃষ্টি আদি প্ৰদৰ্শন কৰি তেওঁলোকক আপোন আৰু অভিন্ন জ্ঞান কৰি লবলৈ অবিৰাম চেষ্টা চলাব লাগে।

চকুত পৰা আৰু অনুভৱ কৰা আন এটি অন্তৰায় হৈছে যে সবহ ভাগ অসমীয়া লিখক-লিখিকাৰ অৰ্থাভাব, যাৰ কাৰণে তেওঁলোকে নিজৰ সাধনা প্ৰসূত লিখাসমূহ প্ৰকাশ কৰিব নোৱাৰে। যদি পেটত ভোক থাকে কৰিব কবিতা কলিতে মৰহি যায়। এবাৰ বিশ্বকবি ৰবীন্দ্ৰ নাথ ঠাকুৰে মহাত্মা গান্ধীক কবিতা লিখিবলৈ অনুৰোধ কৰিছিল। তাৰ উত্তৰত গান্ধীজীয়ে নিজৰ স্বভাৱ সুলভ বিনয়স্বৰত কৈছিল যে চৰাইৰ পেটত আহাৰ থাকিলেহে গান গাব পাৰে—  
The bird sings only when its stomach is full. সেইদেখি আমি যদি অসমীয়া কবি আৰু সাহিত্যিকসকলৰ পৰা বাছকবনীয়া পুষ্পহাৰ লাভ কৰিবলৈ কামনা কৰোঁ তেন্তে অসম সাহিত্য সভাই তথা অসম চৰকাৰে তেওঁলোকলৈ আৱশ্যকীয় সহায় যোগান ধৰিবলৈ উপায় উদ্ভাৱন কৰিব লাগে। অসম প্ৰকাশন পৰিষদ, বুৰঞ্জী আৰু পুৰাতত্ত্ব বিভাগ, অসমৰ বিশ্ব বিদ্যালয় আৰু অন্যান্য গ্ৰন্থ প্ৰকাশন প্ৰতিষ্ঠানসমূহৰ এই ক্ষেত্ৰত পালন কৰিবলগীয়া বিশিষ্ট ভূমিকা আছে।

এই প্ৰসঙ্গতে আৰু এটা পৰামৰ্শ আগবঢ়াব খোজোঁ যে প্ৰতি বছৰে বিভিন্ন বিষয়ত যেনে গল্প, উপন্যাস আৰু কাব্য আৰু গীতি সাহিত্যত প্ৰকাশ হোৱা উৎকৃষ্ট গ্ৰন্থৰ বাবে আৰ্থিক পুৰস্কাৰ ঘোষণা কৰি সাহিত্য সভাৰ মুকলি অধিবেশনত সেই কবি সাহিত্যিক-সকলক সন্মানিত কৰিব লাগে।

কোৱা বাহুল্য যে উৎকৃষ্ট সাহিত্য অধ্যয়ন আৰু সাধনাৰ ফল আৰু উচ্চাঙ্গ সাহিত্যইহে ভাষাক প্ৰকৃত মৰ্যাদা দান কৰে— লাগে সেই ভাষা যুষ্টিমেয় লোকৰ মাজতে সীমাবদ্ধ থাকক। উদাহৰণ স্বৰূপে নৰৱে, ডেনমাৰ্ক আদি দেশৰ ভাষাসমূহলৈ আঙুলিয়াব পাৰি। এই দেশবিলোকৰ জনসংখ্যা অসমীয়া মানুহৰ জনসংখ্যাতকৈ বহু পৰিমাণে কম যদিও এইবিলোক ভাষাত লিখা কিতাপে নৰৱে পুৰস্কাৰ লাভ কৰাৰ অৰ্হতা অৰ্জন কৰিছে আৰু সেই ভাষাবিলোক সমৃদ্ধ



ভাষা হিছাবে সাহিত্য জগতত মূৰ ডাঙি উঠিছে। কবীন্দ্র নাথৰ গীতাঞ্জলিয়ে নবেল পুৰস্কাৰ লাভ কৰাৰ উপৰিও বঙালী ভাষাক বিশ্ব সাহিত্যত এটি লেখত লবলগীয়া ভাষাত পৰিণত কৰিলে। প্ৰায় পাঁচশ বছৰৰ আগত অসমীয়া ভাষাত মহাপুৰুষসকলৰ দ্বাৰা সৰ্বোৎকৃষ্ট বসময় সাহিত্যৰ সৃষ্টি হৈছিল। সেই সাধনা, সেই জ্ঞানলিপ্সা আমাৰ উদ্দীৰ্ণমান সাহিত্যিকসকলৰ প্ৰাণত অঙ্কুৰিত হওক আৰু তেওঁলোকৰ হাতত অসমীয়া সাহিত্য অন্যান্য চহকী ভাৰতীয় তথা জাগতিক সাহিত্যৰ শাৰীলৈ উন্নীত হওক আৰু আমাৰ সাহিত্যিয়ো নবেল পুৰস্কাৰ পোৱাৰ সন্মান অৰ্জন কৰক— এয়ে আমাৰ আন্তৰিক কামনা।

শ্ৰদ্ধাস্পদ বাইজ, আজি প্ৰায় ৩২ বছৰৰ পিছত তেজপুৰ-বাসীয়ে অসম সাহিত্য সভাক পুনৰ নিমন্ত্ৰণ জনাই আপোনালোকক আদৰিবলৈ পাই আনন্দ আৰু গৌৰৱ অনুভৱ কৰিছে। সেই অধিবেশনত যোগদান কৰা বঘুনাথ চৌধাৰী, সোণাৰাম চৌধুৰী, নগেন্দ্ৰ নাৰায়ণ চৌধুৰী, পদ্মনাথ গোহাঁই বৰুৱা, আনন্দ চন্দ্ৰ আগৰৱালা, চন্দ্ৰধৰ বৰুৱা, জ্যোতি প্ৰসাদ আগৰৱালা, মাধৱ বেজবৰুৱা আদি সাহিত্যতাবকাসকল নিহাৰিকাৰ মাজত লুকাই পৰিল আৰু লগে লগে অসমৰ সাহিত্য-আকাশ তেওঁলোকৰ তিৰবিৰণিৰ পৰা বঞ্চিত হ'ল। আজি বুৰঞ্জীৰ পুনৰ অভ্যুদয় হৈছে। আজি আকৌ নবীন সাহিত্যতাবকাসকল, সাহিত্যসেৱীসকল এই চহৰত সমবেত হৈছে। আমি সদৌ তেজপুৰীয়া বাইজে তেখেতসকললৈ স্বাগত সন্তাষণ জনাইছো আৰু আশা ৰাখিছো যেন তেখেতসকলৰ আগন্তুক আলোচনা-বিলোচনাৰ ফলত অসমীয়া ভাষা-সাহিত্য জাতিকাৰ হৈ উঠে আৰু এক বলিষ্ঠ, প্ৰাণৱন্ত অসমীয়া সাহিত্যৰ সৃষ্টি হয়।

পৰিশেষত আমি আনন্দ আৰু গৌৰৱেৰে জনাওঁ যে এই অধিবেশনৰ সাফল্য আৰু সৌষ্ঠৱ বৃদ্ধিৰ বাবে স্থানীয় লোকৰ

বাহিৰেও জাতি-বৰ্ণ-ধৰ্ম-ভাষা সম্প্ৰদায় নিৰ্বিশেষে ভাৰতীয়, অইনকি অ-ভাৰতীয় ব্যক্তি আৰু অনুষ্ঠান প্ৰতিষ্ঠানে ধন-মন-হৃদয় আৰু দেহেৰে বৃজন সহায় আগবঢ়াইছে। সাহিত্য সংস্কৃতি যে মানৱ-প্ৰেমৰ প্ৰকৃষ্ট মাধ্যম আৰু ই যে কৃত্ৰিম প্ৰাচীৰ চূৰ্ণ-বিচূৰ্ণ কৰি হৃদয়ৰ এনাজবীবে সকলোকে সাৱটি ল'ব পাৰে— এই অধিবেশনে তাক বঢ়িয়াকৈ প্ৰমাণ কৰিছে।

বন্ধুসকল, আপোনালোকক যেনে দৰে আদৰ সন্তাষণ জনাব লাগিছিল হয়তো আমি সেইদৰে পৰা নাই। আজি অভাৱ-অনাটনৰ দিনত ভোগালী বিছ বঙালী বিছত পৰিণত হৈছে। আপোনালোকক অভ্যর্থনা জনাবলৈ ভোগৰ সামগ্ৰীৰ অভাৱ হলেও অন্তৰৰ সামগ্ৰী—স্নেহ-শ্ৰদ্ধা-প্ৰীতি আগবঢ়ালো। ক'ৰবাত বঢ়া-টুটা, ক্ৰুটি-বিচুটি হলে নিজ গুণে যেন মাজনা কৰে। এই অধিবেশন মধুৰ হওক, ফলপ্ৰসূ হওক; ইয়াৰ সুবাসে সকলোৰে মন-প্ৰাণ সুবাসিত, উল্লসিত আৰু অনুপ্ৰাণিত কৰি তোলাক; অসম সাহিত্য সভাৰ ঐকান্তিক সাধনা আৰু প্ৰচেষ্টাৰ মাজেদি জন্ম লওক নৱ নৱ সৃষ্টিৰ সন্তাৰনা আৰু জাতিকাৰ হৈ উঠক অসমৰ ভাষা সংস্কৃতি। পৰম পিতা ভগৱানৰ ওচৰত এই প্ৰাৰ্থনা জনাই আপোনাসকললৈ সেৱা জনালোঁ।

জয় অসমীয়া ভাষা সাহিত্যৰ জয়।

ইতি—

বিনয়াৱনত,

তেজপুৰ

২৭।১।৬৮

শ্ৰীকমলাপ্ৰসাদ আগৰৱালা



## অসম সাহিত্য সভা পঞ্চ ত্ৰিংশতম অধিবেশন, তেজপুৰ

অভ্যৰ্থনা সমিতিৰ সভাপতি ডাঙৰীয়া, প্ৰতিনিধিবৰ্গ আৰু সমবেত ৰাইজ;

অসম সাহিত্য সভাৰ পঞ্চত্ৰিংশতম তেজপুৰ অধিবেশনৰ সভাপতি নিৰ্বাচিত হোৱাত অসমৰ সাহিত্যিকসকলৰ ওচৰত মোৰ কৃতজ্ঞতা নিবেদন কৰিছোঁ।

এই সভাপতিৰ পদ মই কেতিয়াও বাঞ্ছা কৰা নাছিলোঁ। মই ভাবিছিলোঁ মোৰ বাকী জীৱন কাল অসমৰ গুণ-গান গাই আৰু বেহুৰুপ চাই কটাম। মোৰ ওপজা দিনৰে পৰা অসম আইব শুদিন নেদেখিলোঁ। দেখিলোঁ কি? দেখিলোঁ মলিয়ন বসন পিন্ধি কান্দি কান্দি বহি থকা। শুনিছিলোঁ হেনো অসম আয়ে এদিন ত্ৰৈলোক্য মোহিনী ৰূপ ধৰি অপাৰ ঐশ্বৰ্য্য বিভূতিৰ গৰাকিনী হৈ জগতত আৱিৰ্ভাৱ হৈছিল। সেই ৰূপ কেতিয়া দেখিম, সেই ঐশ্বৰ্য্য কেতিয়া দেখিম। এই ভাবত বিভোৰ হৈ এই ফটা কানি পিন্ধা ছুখিনী কাঙালিনী আইব চৰণত পৰি নিজেও কান্দিছিলোঁ। পৰ দেশৰ পৰা অসংখ্য লোক আহি চকুৰ আগতে আইব গাৰ খাৰু-মণি অলংকাৰ এপদ এপদকৈ কাঢ়ি নিলে। সতি-সন্তানৰ কি ছবৰস্থা। দৰিদ্ৰতাৰ কৰাল মূৰ্ত্তিয়ে কেউপিনে দেখা দিলে। আমাৰ মানুহৰ কি বিলাই? আজিও সেই বিলাই দেখিছোঁ। অসম আইক উদ্ধাৰ কৰিবলৈ মোৰ জীৱনত কোনো কাম কৰিব নোৱাৰিলোঁ। মাথোন মুখেৰে নানা কথা কৈ, কাকতত নানা বচনা লিখি চকুৰ লোৰে আইব চৰণ ছুখানি ধুৱাই আছে। আজি অবধি আইব ছুখমোচনৰ কোনো কাম কৰিব পৰা নাই। এই কাম নকৰা অভাজন লোক এজনলৈ এই সভাপতিৰ আসনখন আপোনালোকে আগবঢ়াইছে।

৬৬

আমি এই আসনৰ যোগ্য নে অযোগ্য কৰ নোৱাৰোঁ। যদি অযোগ্য হওঁ তেনেহলে আমি দায়ী নহওঁ। যদি যোগ্য হওঁ তেনেহলে আশা কৰোঁ সাহিত্যিকসকলে যেন আমি দেখুৱা পথ অনুসৰণ কৰে।

আমি এই ভাষণত কি কি কথা আলোচনা কৰিম আৰু কি কি কথা নকৰোঁ। তাক আগেয়ে কব খুজিছোঁ। আজি আমি এই ইতিহাস প্ৰসিদ্ধ প্ৰাচীন নগৰ তেজপুৰত সমবেত হৈছোঁহি। এই নগৰৰ বিস্তৃত বিৱৰণ কামৰূপ বুৰঞ্জী আৰু অসম বুৰঞ্জীত আছে। এই বিৱৰণ লিখি আমাৰ ভাষণ দীঘলীয়া কৰিব নোখোজে।

অসম সাহিত্য সভাৰ বুৰঞ্জী আগৰ সভাপতিসকলে তেখেত-সকলৰ অভিভাষণত সুন্দৰকৈ লিখি থৈছে। সেই বুৰঞ্জী পুনৰায় আমাৰ ভাষণত কব নোখোজে।

আমাৰ ভাষা আৰু সাহিত্যই কি ভাৱে উৎপত্তি হৈ গোটেই প্ৰাচীন কামৰূপক আকোৱালি ধৰিছিল আৰু এয়ে কি দৰে আমাৰ জাতীয় উদ্গতি সাধন কৰিছিল তাক আমি আলোচনা কৰিব নোখোজে। আমাৰ কেইবাজন কৃতবিদ্য লিখকে এই সাহিত্যৰ বহল বুৰঞ্জী লিখিছে। তেখেতসকলে বহু শ্ৰম আৰু গৱেষণা কৰি প্ৰাক্-শঙ্কৰী যুগৰ আৰু শঙ্কৰী যুগৰ প্ৰসিদ্ধ প্ৰাচীন গ্ৰন্থবোৰ এটা এটাকৈ আলোচনা কৰি কিছুমান সিদ্ধান্তত উপনীত হৈছে। সেই এটাইবোৰ সিদ্ধান্ত আমি নিভুল বুলি মানিব নোৱাৰোঁ। এইবোৰ নানা যুক্তি দি ফঁহিয়াই আলোচনা কৰিবলৈ হলে এখন বৃহৎ গ্ৰন্থ হব। এই ভাষণত সেইবোৰ চমুকৈ আলোচনা কৰাও সম্ভৱ নহয়।

সেইদৰে আধুনিক অসমীয়া সাহিত্যৰ বুৰঞ্জী আমি আলোচনা কৰিব নোখোজে। আমাৰ চকুৰ আগতে ই দুপতীয়া হৈ ক্ৰমে ক্ৰমে বাঢ়ি এজোপা গছ হৈছে। অকণোদয় যুগ আৰু জোনাকী যুগৰ লিখকসকলে কি সম্বলৰে, কি উপকৰণেৰে এই সাহিত্য গঢ়িলে আৰু ইয়াৰ শ্ৰীবৃদ্ধি কৰিবলৈ কি কি উপায় অবলম্বন কৰিলে তাৰ বিস্তৃত বিৱৰণ আজি ওলাইছে।



বৰ্ত্তমান আমাৰ দেশৰ ৰাজনৈতিক অৱস্থাত আমাৰ সাহিত্য কি ভাৱে ৰচনা কৰিলে ই নিজৰ অস্তিত্ব ৰক্ষা কৰি দেশৰ ইমূৰৰ পৰা সিমূৰলৈ বিয়পি অসমীয়া জাতিক শক্তিমন্ত কৰিব পাৰে—এই বিষয়ে এই ভাষণত আলোচনা কৰাটো অসম সাহিত্য সভাৰ সভাপতিৰ গুল কৰ্ত্তব্য বুলি ভাবিছোঁ।

দেশৰ ৰাজনৈতিক অৱস্থাৰ পৰিবৰ্ত্তনৰ লগে লগে সাহিত্যই ন ন ৰূপ লৈ দেখা দিয়ে। স্বাধীন দেশৰ সাহিত্য আৰু পৰাধীন দেশৰ সাহিত্য একে নহয়। স্বাধীন দেশৰ সাহিত্যিকসকলে যেনেকৈ মুকলিমুৰীয়া হৈ নিজৰ ভাব প্ৰকাশ কৰি সাহিত্য গঢ়ে, পৰাধীন দেশৰ সাহিত্যিকে সেইটো নোৱাৰে।

অসমৰ ৰাজনৈতিক অৱস্থা তিনি যুগত বিভক্ত কৰিব পাৰি। প্ৰথম ৰজাদিনীয়া স্বাধীন অসমৰ অৱস্থা, দ্বিতীয়, ইংৰাজৰ দিনৰ পৰাধীন অসমৰ অৱস্থা, তৃতীয়, ভাৰতৰ স্বাধীনতাৰ লগে লগে লাভ কৰা স্বাধীন অসমৰ অৱস্থা।

### প্ৰথম বা আদি যুগ

আমাৰ ৰজাদিনীয়া স্বাধীন অসমৰ লিখকসকলে যি সাহিত্য সৃষ্টি কৰিলে, সেই সাহিত্য ধৰ্ম প্ৰধান অৰ্থাৎ ধৰ্মৰ আলোচনাই ঘাইকৈ তাত ঠাই পাইছিল। সেই যুগত গোটেই ভাৰতবৰ্ষতে নানা ধৰ্মৰ আন্দোলন হৈছিল। এই আন্দোলনৰ চোৱে অসমকো চোৱাইছিল। বহু কাল ধৰি প্ৰাচীন কামৰূপ বৌদ্ধ তান্ত্ৰিক ধৰ্মৰ কেন্দ্ৰ আছিল। এই ধৰ্ম প্ৰচাৰৰ অৰ্থে যিবোৰ শাস্ত্ৰ প্ৰণয়ণ কৰা হৈছিল সেইবোৰৰ ভাষা সংস্কৃত। আমাৰ দেশীয় ভাষাত কোনো তান্ত্ৰিক গ্ৰন্থ নাই। কামৰূপীয় পণ্ডিতসকলে দেৱ-দেৱীৰ পূজাৰ অসংখ্য মন্ত্ৰ, অসংখ্য বিধি, অসংখ্য তান্ত্ৰিক শাস্ত্ৰ সংস্কৃতত লিখি তান্ত্ৰিক ধৰ্মৰ ভেটি শক্ত কৰিছিল। এই ধৰ্মৰ প্ৰভাৱ ক্ৰীমন্ত শঙ্কৰৰ

দিনলৈকে আছিল। মহাপুৰুষে ১৬ শতিকাত লিখিছে—“বামাণয় শাস্ত্ৰে মোহি আছে সৰ্বজন।” এই বামাণয় শাস্ত্ৰ বামা অৰ্থাৎ নাথীক কেন্দ্ৰ কৰি সেই ধৰ্মৰ দাৰ্শনিক তত্ত্ববোৰ প্ৰচাৰ কৰা হৈছিল। সেই যুগত বহুত সংস্কৃতজ্ঞ দাৰ্শনিক পণ্ডিত আছিল। সংস্কৃত ভাষা বহুত ব্ৰাহ্মণ আৰু কায়স্থই জানিছিল। এই ভাষা শিক্ষাৰ অৰ্থে ঠায়ে ঠায়ে অসংখ্য অনুষ্ঠান পতা হৈছিল। মহাপুৰুষে তেনে এটা অনুষ্ঠানত মহেন্দ্ৰ কণ্ডলীৰ ওচৰত সংস্কৃত ভাষা শিকিছিল। আৰ্য্যসকলে অসমলৈ আহোতে সেই যুগত ৰচিত সংস্কৃত গ্ৰন্থবোৰ লগত লৈ ঠায়ে ঠায়ে বসতি কৰিছিল আৰু লগে লগে অনুষ্ঠান পাতি সংস্কৃত চৰ্চা কৰিছিল। সংস্কৃত দেৱভাষা। ই অতিশয় পৱিত্ৰ। সকলো মন্ত্ৰ, সকলো ধৰ্ম শাস্ত্ৰ এই ভাষাত ৰচিত হব লাগিব। এই কাৰণে আজিলৈকে দেৱ-দেৱী পূজা কৰিবলৈ যিবোৰ মন্ত্ৰ উচ্চাৰিত হয় সেইবোৰৰ ভাষা সংস্কৃত। গোটেই ভাৰততে এই প্ৰথা অৰ্থাত সংস্কৃত মন্ত্ৰ মাতি দেৱ-দেৱী পূজা কৰা বিধি আজিও চলি আছে।

বৈষ্ণৱ ধৰ্মৰ প্ৰভাৱত ধৰ্মই আগৰ নিচিনাকৈ এমুঠি সংস্কৃতজ্ঞ ব্ৰাহ্মণ পণ্ডিতৰ মাজত আৱদ্ধ হৈ নেথাকিল। ই সৰ্বসাধাৰণ প্ৰজাৰ আগলৈ আহিল। লক্ষ লক্ষ সংস্কৃত নজনা লোকক ধৰ্ম শাস্ত্ৰৰ কথাবোৰ শিকোৱা যায় কেনেকৈ? এয়ে সমস্যা। ১৩ আৰু ১৪ শতিকাত অনেক পণ্ডিতে বামাণয়, মহাভাৰত আৰু পুৰাণৰ কিছুমান অখ্যান দেশীয় ভাষাত ৰচনা কৰিলে। আমাৰ সংস্কৃত নজনা মানুহবিলাকে নিজৰ কথিত ভাষাত এই নকৈ ৰচিত পুথিবোৰ পাই নতুন সোৱাদ পালে। বহুত সংস্কৃতজ্ঞ পণ্ডিতে এই কথাটো ভাল পোৱা নাছিল। আমাৰ মানুহে তেওঁলোকৰ প্ৰতিবাদলৈ আওকাণ কৰি সেই পুথিবোৰ অতি আগ্ৰহে গ্ৰহণ কৰিলে আৰু তেনেকুৱা ন ন পুথি ৰচিবলৈ লিখকসকলক উদগনি দিলে। মানুহৰ আগ্ৰহ আৰু উৎসাহ দেখি সেই কালৰ বহুত পণ্ডিতে সংস্কৃত কাব্য



আৰু উপাখ্যান অনুবাদ কৰি অসংখ্য পুথি লিখি দেশত প্ৰচাৰ কৰিলে।

ধৰ্ম্মশাস্ত্ৰবোৰ অনুবাদ কৰিবলৈ তেতিয়াও কোনো পণ্ডিতে সাহ কৰা নাছিল। এইটো কৰাটো বৰ পাপ বুলি বহুতে ভাবিছিল। মহাপুৰুষ শঙ্কৰদেৱে যেতিয়া ভাগৱতী ধৰ্ম্ম বা নাম-ধৰ্ম্ম দেশত প্ৰচাৰ কৰিবলৈ ধৰিলে তেতিয়া ধৰ্ম্মশাস্ত্ৰ গীতা আৰু ভাগৱত অনুবাদ কৰাটো অতিশয় আৱশ্যকীয় কাম বুলি ভাবিলে। সংস্কৃত নজনা লোকসকলক ভাগৱতৰ কথাবোৰ জনাবলৈ ভাগৱত অনুবাদ কৰাৰ বাহিৰে আন পন্থা নাই। সেই কাৰণে মহাপুৰুষে বৰ সাহ কৰি ভাগৱত অনুবাদ কৰিলে। এই ভাগৱত আৰু মূল সংস্কৃত ভাগৱতৰ প্ৰভেদ নাইকিয়া হল। ছয়োখনকে মানুহে সমান মৰ্য্যাদা দি শবাইত থাপনা কৰিলে। এইদৰে আনবিলাক ধৰ্ম্মশাস্ত্ৰকো অনুবাদ কৰিবলৈ বহুত পণ্ডিত আগবাঢ়ি আহিল।

মন্ত্ৰবোৰ অৱশ্যে কোনো সংস্কৃতজ্ঞ পণ্ডিতে অনুবাদ কৰা নাছিল। আজিও কোনোৱে কৰা নাই। আমাৰ মানুহৰ বিশ্বাস যে মন্ত্ৰবোৰ সংস্কৃতত পাঠ কৰিলেহে দেৱ-দেৱীৰ পূজা বিধিমেতে কৰা হ'ব, মন্ত্ৰবোৰ ভুল কৰি উচ্চাৰিত হলে সেইবোৰ নিষ্ফল হ'ব। সেই কাৰণে ভাৰতৰ কোনো পণ্ডিতে সেই মন্ত্ৰবোৰ অনুবাদ কৰাৰ কথাই ভবা নাছিল।

আমাৰ কমতাপুৰ ৰাজ্য, কোছ ৰাজ্য আৰু আহোম ৰাজ্যৰ ৰজাসকলে প্ৰাক্-শঙ্কৰীযুগৰ আৰু শঙ্কৰীযুগৰ কবিসকলক আমাৰ দেশীয় ভাষাত বিপুল সাহিত্য সৃষ্টি কৰিবলৈ বিশেষকৰূপে উদগনি দিছিল। কাকো ধন দান কৰি, কাকো ভূমি দান কৰি কবিসকলক সংস্কৃত কাব্য অনুবাদ কৰিবলৈ সুচল দিছিল। হৰিহৰ বিপ্ৰ, হেম সবস্বতী, কবিত্ব সবস্বতী, মাধৱ কন্দলী, কদ্ৰ কন্দলী, ছুৰ্গাবৰ আদি শঙ্কৰৰ পূৰ্ব কবিসকলে ৰজাসকলৰ উদগনি আৰু সহায় পাই অসংখ্য পুথি ৰচনা কৰিছিল। এই পুথিবোৰত যদিও

তাৰ আগৰ কোনো পুথিৰ উল্লেখ পোৱা নেযায়, সেইবোৰৰ শকাৱলী আৰু ছন্দ দেখিলে এনে বোধ হয় যে সেইবোৰৰ আগেয়ে অসংখ্য পুথি ৰচনা কৰা হৈছিল। একেদিনে ইমান পৈণত শকাৱলী আৰু ছন্দ কোনোৱে সৃষ্টি কৰিব নোৱাৰে। কি কি কাৰণে ১৪ শতিকাৰ আগেয়ে লিখা পুথিবোৰ লুপ্ত হল তাক আমি ক'ব নোৱাৰো। সবহভাগ যে অপৈণত শকাৱলী আৰু ছন্দত লিখা হৈছিল তাৰ কোনো সন্দেহ নাই। আমাৰ বেলেগে লিপিৰ উৎপত্তি কেতিয়া হল তাকো আমি জানিব পৰা নাই। এইটো ঠিক যে লিপিৰ উৎপত্তিৰ লগে লগে আমাৰ পুৰণি পুথিবোৰো লিখা হৈছিল।

সংস্কৃতৰ প্ৰসিদ্ধ গ্ৰন্থবোৰৰ ভাঙনী কৰা উজু কাম নহয়। অৱশ্যে কামকপীয় ভাষাত বহুত সংস্কৃত শব্দ আৰু কথা আছে, তাৰ উপৰি সংস্কৃত শব্দৰ পৰা ওলোৱা অসংখ্য শব্দ আছে। সেইবোৰ থকাত সংস্কৃতজ্ঞ কবিসকলে সেই ভাষাত অনুবাদ কৰিবলৈ সুচল পাইছিল, সঁচা; কিন্তু সংস্কৃতৰ ওখ ভাববোৰ আমাৰ ভাষাত প্ৰকাশ কৰা অতিশয় টান কাম আছিল। আমি সদায় ব্যৱহাৰ কৰা সংস্কৃত আৰু ঘৰুৱা শব্দৰে সেই উচ্চ আধ্যাত্মিক ভাব প্ৰকাশ কৰিব খুজিলে সেই শব্দবোৰ বিচক্ৰণ বুদ্ধি খটাই বাচনি কৰি সজাব লাগিব। ভাব প্ৰকাশ শব্দ বাচনিৰ ওপৰত নিৰ্ভৰ কৰে। আপোনা-আপুনি গজা বনফুলবোৰ বাচি গাঁথিব জানিলে এধাৰ বিতোপন মালা হয়। যেয়ে এই শব্দ গাঁথৰ প্ৰণালী ভালকৈ জানে সেয়ে সকলো কথা পৰিপাটিকৈ বুজাই দিব পাৰে। ই এটা মহৎ কৌশল। ডাঙৰ কবি বা ডাঙৰ সাহিত্যিকে এই কৌশলেৰে দেশীয় শব্দ আৰু কথাবোৰ সুন্দৰকৈ সজাই নিজৰ প্ৰকাশ কৰিছে। প্ৰাক্-শঙ্কৰী যুগৰ কবিসকলেও এই কৌশলেৰে সেই কালৰ মানুহে কোৱা শব্দ আৰু কথাৰে সংস্কৃত গ্ৰন্থবোৰৰ ভাব প্ৰকাশ কৰিছিল, অৱশ্যে কেতিয়াবা কেতিয়াবা নন শব্দ সৃষ্টি কৰিব লগাত পৰিছিল।



কামৰূপত যেতিয়া দেশীয় ভাষাত কোনো লিখিত পুথি পাঁজি নাছিল, তেতিয়াও মানুহে মুখে মুখে নানা বিধৰ নাম-গীত গাইছিল আৰু পূজা পাতলত নৃত্য কৰিছিল। এই নাম-গীত-নৃত্যৰ প্ৰচলন যে লিখিত ভাষাৰ ওপৰত নিৰ্ভৰ নকৰে তাক বহুলাই আলোচনা কৰাৰ আৱশ্যক নাই। জগতৰ অসংখ্য মানুহে আজিও নিজ নিজ ভাষাৰে গীত-নাম গাব লাগিছে যদিও তেওঁলোকৰ লিখিত ভাষা নাই। আমাৰ দেশত এফালে সংস্কৃত চৰ্চা আৰু আন ফালে কামৰূপীয় ভাষাত মুখে মুখে নাম-গীত গোৱা বহু কাললৈ চলি আহিল। যিসকল কবিয়ে প্ৰথমতে সংস্কৃত কাব্য-শাস্ত্ৰৰ ভাঙনী কৰি কামৰূপীয় ভাষাত বচিছিল, সিসকলে সেই প্ৰচলিত গীত-নামৰ পৰাও বহুত আহিলা-পাতি পাইছিল। সেই গীত-নামবোৰ লিখি উলিয়ালে দেখা যাব যে সেইবোৰ আমাৰ কোনো অজ্ঞাত কবিৰ শব্দৰ বাচনি আৰু সেইবোৰ বিবিধ ছন্দত ৰক্ষা আছে। পূৰ্ব কবিসকলে সেই আহিলা-পাতি পাই নিজ প্ৰতিভাৰে আমাৰ ভাষাত লিখি পুথি ৰচনা কৰিছিল। এবাৰ যেতিয়া কামৰূপীয় ভাষাত লিখিত পুথি ওলাল, তেতিয়া ইয়াৰ ক্ৰমোন্নতি হবলৈ ধৰিলে। এইটো স্বাভাৱিক। প্ৰাক্-শঙ্কৰীযুগৰ পুথিবোৰ সেই ক্ৰম-বিকাশৰ নিদৰ্শন।

মহাপুৰুষৰ আগেয়ে বৈষ্ণৱ ধৰ্ম্মৰ আন্দোলনে যে কামৰূপ স্পৰ্শ কৰিছিল তাৰ প্ৰমাণ প্ৰাক্-শঙ্কৰী যুগৰ পুথিবোৰত পোৱা যায়। সেইবোৰে কামৰূপীয় ৰাইজৰ মন বৈষ্ণৱ ধৰ্ম্মত দীক্ষিত কৰি শঙ্কৰৰ প্ৰচাৰৰ বাট মুকলি কৰিছিল। বহুকাল আগেয়ে কামৰূপত এই ধৰ্ম্মৰ বীজ পচোৱা হৈছিল। শঙ্কৰে ছটা বস্তু পাইছিল, এটা বৈষ্ণৱ ধৰ্ম্মৰ চোৱে খেলোৱা কামৰূপ; আনটো পূৰ্বৰ কবিসকলৰ সাহিত্য। এই সাহিত্যৰ শব্দাৱলী আৰু ছন্দ ৰাইকৈ প্ৰয়োগ কৰি শঙ্কৰে নিজ প্ৰতিভাৰে এখন বহল সাহিত্য সৃষ্টি কৰিছিল। যি সংস্কৃত পুথি অনুবাদ বা তাৰ কথা আমাৰ

ভাষাত প্ৰকাশ কৰিলে এই ধৰ্ম্ম প্ৰচাৰ কৰিবলৈ সুচল হয় সেই পুথিকেহে সেইকালৰ কবিয়ে হাতত লৈছিল। আনবিলাক সংস্কৃত কাব্যলৈ পিঠি দিছিল। কালিদাস, ভৰভূতি, মাঘ, ভাৰবী, ভৰ্তৃহৰি, বিশাখ দত্ত আদি মহা মহা কবিসকলৰ কাব্য নাট আমাৰ ভাষাত অনুবাদ কৰা হোৱা নাছিল। আমাৰ কবিসকলে সংস্কৃত শিকোতে সেই কাব্যবোৰ অধ্যয়ন কৰিছিল। যদিও তেওঁলোকে সেই কাব্যবোৰ অনুবাদ কৰিবলৈ হাতত লোৱা নাছিল, তেওঁলোকৰ ৰচিত পুথিবোৰৰ বহুত কথা সেই কাব্যবোৰৰ উপমা, বৰ্ণনা আৰু ভাবেৰে ৰঞ্জিত কৰিছিল।

ৰজাসকলৰ উদগনি আৰু সহায় পাই আমাৰ লিখকসকলে আয়ুৰ্বেদ, নিদান, নৃত্য শাস্ত্ৰ, জ্যোতিষ, ইতিহাস, ভূগোল আদি নানা বিষয়ত শ শ পুথি ৰচিছিল। আজিও সেইবোৰ পুথি সিঁচৰতি হৈ পৰি আছে, কিছুমান অৱশ্যে কালৰ গৰ্ভত লয় পাইছে।

এই যুগৰ পুথিবোৰেই অসমীয়া সাহিত্যৰ ধৰণী। এই-বিলাকেই আমাৰ জাতীয় প্ৰাণৰ একমাত্ৰ জীৱনীশক্তি অৰ্থাৎ আমাৰ জাতিয়ে ইয়াৰ পৰা সাৰ গ্ৰহণ কৰি নিজক জীয়াই ৰাখি পৰিপুষ্ট কৰিছে আৰু কৰিব। আমিও ইয়াৰ কোলাত ডাঙৰ-দীঘল হৈছোঁ। আমাৰ জীৱনৰ শ শ ঘটনা এইবিলাকৰ লগত গঁথা আছে। মানুহে এতিয়াও দুখ ভাগৰ লাগিলে পুৰণি পুথিৰ পদ গাই জিৰণি লয়, শোক সন্তাপিত হলে পদ গাই শোক উপশম কৰে আৰু আনন্দত উদ্ভাৱল হলেও পদ গাই নাম-কীৰ্ত্তন কৰি হাত-চাপৰি বায়। “ডাকি বোলা হবি হবি”, “ডাকি বোলা বাম বাম” গাই আমাৰ মানুহে অসমীয়া পদ পুথি নিজেও পঢ়িছে আৰু আনকো শুনাইছে। এয়ে দেশত শ্ৰৱণ-কীৰ্ত্তন ধৰ্ম্ম যে প্ৰচাৰ কৰিছে, এনে নহয়, এয়ে আমাৰ সাহিত্যকো নানা গীত, নানা নাম, নানা টোটয়, নানা ভটিমা, নানা পদেৰে মধুময় কৰিছে। আমাৰ স্বাভাৱিক জাতীয় প্ৰতিভা এই সাহিত্যত ফুটি ওলাইছে।



এই যুগৰ পদ্য, গদ্য, নাট, গীত, সাহিত্য সমালোচনা কৰি শ শ পুথি লিখিব পাৰি। এই কাম অতিশয় টান। সমালোচকৰ সংস্কৃত ভাষা, কাব্য, ব্যাকৰণত বিশেষ বুৎপত্তি থাকিব লাগিব। তাৰ উপৰি সেইবোৰ বচনা কৰা কালৰ ৰাজনৈতিক আৰু সামাজিক বুৰঞ্জী-জ্ঞান থাকিব লাগিব। কোনো কোনো সমালোচকে সংস্কৃত ভাষা আৰু কাব্য শাস্ত্ৰত বিশেষ জ্ঞান লভিছে; কিন্তু সংস্কৃত, প্রাকৃত, মাগধী, মৈথিলী আদি ভাষাৰ শব্দাৱলী আৰু ব্যাকৰণ নাজানে। কোনো কোনো সমালোচকে সেইবোৰ পুথি বচিত হোৱা কালৰ বুৰঞ্জী ভালকৈ জানে; কিন্তু সংস্কৃত ভাষা-কাব্য ব্যাকৰণ নাজানে। সেইকাৰণে আমাৰ পুৰণি পুথিবোৰ পুণ্ড্ৰানুপুণ্ড্ৰা ৰূপে বিচাৰ কৰি সমালোচনা কৰা হোৱা নাই। যি সমালোচকে সংস্কৃত ভাষা কাব্য জানে তেওঁ আমাৰ পুৰণি পুথিবোৰোৰ কবিত্ব, উপমা, ছন্দ আদি কাব্যৰ গুণবোৰ দেখুৱাই দিব লাগে। যি জনে সংস্কৃত, প্রাকৃত, মাগধী আদি ভাষাৰ ব্যাকৰণ জানে তেওঁ আমাৰ পুথিৰ শব্দাৱলী আৰু ব্যাকৰণ বিশ্লেষণ কৰি আলোচনা কৰি পুথি লিখিব পাৰে। যি জনে সেই পুথিবোৰৰ বচনা কালৰ বুৰঞ্জী জানে তেওঁ সেই পুথিত উল্লেখ কৰা ঐতিহাসিক কথাবোৰ উলিয়াই সমালোচনা কৰিব পাৰে। এইদৰে আমাৰ পুৰণি সাহিত্য ভাগ ভাগ কৰি সমালোচনা কৰিলেহে প্রকৃত সমালোচনা সাহিত্য গঢ়া হব।

### দ্বিতীয় যুগ

যিদিনাৰ পৰা অসম দেশ বৃটিছৰ অধীন হল সেই দিনৰে পৰা দ্বিতীয় যুগ আৰম্ভ হল। এই যুগত যিবিলাক পুথি লিখা হৈছিল সেইবিলাকেই পৰাধীন অসমৰ সাহিত্য। অৰুণোদয় আৰু জোনাকীৰ লিখকসকল ইংৰাজৰ প্রজা আছিল; আগৰ নিচিনা স্বাধীন ৰাজ্যৰ প্রজা নাছিল। ইংৰাজৰ দিনত অসমৰ শাসনৰ ভাৰ ইংৰাজসকলৰ ওপৰত আছিল। তেওঁলোকেই আমাৰ ভাগ্যনিয়ন্তা আছিল।

যিবিলাকে দেশৰ চকৰি ঘূৰায়, সিবিলাকে সৰ্ব্ব ক্ষমতাৰ অধিকাৰী হৈ দেশৰ সাহিত্যবোৰ পৰিধি স্থিৰ কৰে। তেওঁলোকৰ নিৰ্দেশ অনুসৰি সাহিত্যই এটা নিৰ্দ্ধাৰিত পথ অনুসৰণ কৰি গতি কৰে। এয়ে পৰাধীন জাতিৰ দশা। কোনো লিখকে মুকলিমুৰীয়া হৈ সাহিত্য ক্ষেত্ৰত বিচৰণ কৰিব নোৱাৰে। সেই কাৰণে আমাৰ লিখক বৰ্গই কিছুমান বিষয়ৰ কথাহে লিখিব পাৰিছিল। সেইবোৰ বিষয়ৰ বিৱৰণ ইংৰাজৰ দিনৰ অসমীয়া সাহিত্যত পোৱা যায়। সেই সাহিত্যত কি বস্তু নাছিল আৰু কি বস্তু আছিল তাৰ উল্লেখ কৰাটো আৱশ্যকীয় কথা বুলি আমি ভাবিছোঁ।

সেই কালৰ সাহিত্যলৈ চালে দেখা যায় যে ৰাজনীতি আৰু অৰ্থনীতি সম্পৰ্কীয় কোনো পুথি নাছিল। সেই যুগৰ ইউৰোপ আৰু আমেৰিকাত অসংখ্য ৰাজনৈতিক আৰু অৰ্থনৈতিক সাহিত্য আছিল। সেইবোৰ আমাৰ মানুহৰ হাতত নিশ্চয় পৰিছিল। সেইবোৰ অধ্যয়ন কৰি দেশীয় ভাষাত পুথি লিখাটো বৃথা পৰিশ্ৰম বুলি এটায়ে ভাবিছিল। দেশখন ইংৰাজৰ অধীনত। যিবিলাক মানুহে দেশ শাসন কৰে সেইবিলাকৰ কাৰণেহে ৰাজনীতি আৰু অৰ্থনীতি, আন পৰাধীন মানুহৰ কাৰণে নহয় এই ভাব সৰ্ব্বত্ৰ আছিল। আমাৰ লিখকসকলে এই দুই বিষয়ত অধিকাৰ নাই বুলি ভাবি কোনো বচনা বা পুথি লিখা নাছিল। ভাৰতৰ আনবিলাক ভাষাতো এই দুই বিষয়ৰ পুথি অতি বিৰল।

সেই কালৰ ইংৰাজী ভাষাত অসংখ্য বৈজ্ঞানিক পুথি ওলাইছিল। ইউৰোপ আৰু আমেৰিকাত বহুত প্ৰসিদ্ধ বৈজ্ঞানিকে ন ন বস্তু আৱিষ্কাৰ কৰিছিল। সেইবোৰৰ বিৱৰণ আমাৰ লিখকসকলে নিশ্চয় পাইছিল; কিন্তু তেওঁৰ বিষয় যে আমাৰ দেশৰ বিজ্ঞান শিক্ষাৰ ক'তো সুব্যৱস্থা নাছিল। আমাৰ স্কুল-কলেজত ঘাইকৈ ইংৰাজী কাব্য, ইংৰাজী গদ্য সাহিত্য, ইংৰাজী নাটক, ইংৰাজী বুৰঞ্জী, ইংৰাজী ভূগোল আদি কিছুমান বিষয়ৰ পুথিহে



শিক্ষকসকলে লবাক পঢ়ুৱাইছিল। আমাৰ ডেকাই বিজ্ঞানাগাৰত সোমাই বিজ্ঞান চৰ্চা কৰিবলৈ সুচল নেপাইছিল। সেই কালত যিসকল লিখকে পুথি লিখিছিল সিসকলৰ ভিতৰত বিজ্ঞান শিক্ষা কৰা পণ্ডিত এজনো নাছিল। বিশ্ববিদ্যালয়ত বিজ্ঞান শিক্ষা লভি বিজ্ঞান চৰ্চা কৰিবলৈ সুচল পালেহে বৈজ্ঞানিক লিখকে বিজ্ঞান বিষয়ৰ পুথি লিখিব পাৰে সেই কাৰণে আমাৰ ভাষাত লেখত লবলগীয়া এখনো বৈজ্ঞানিক পুথি নাছিল।

আমাৰ সাহিত্যত আছিল কি? আছিল কাব্য, উপন্যাস, নাটক, নৈতিক শিক্ষাৰ আলোচনা, সমাজ সংস্কাৰ বিষয়ৰ কিছুমান খুছটীয়া কথা, অসমৰ বুৰঞ্জীমূলক বচনা আৰু সাংসাৰিক জীৱনৰ তত্ত্ব কথা। সেই কালৰ লিখকসকলে ইংৰাজী সাহিত্য আৰু বঙালী সাহিত্য ভাগকৈ পঢ়িছিল। তেখেতসকলে সেইবোৰৰ আৰ্হিত আমাৰ ভাষাত সেইবোৰ পুথি লিখিছিল। এই বিষয়ে আমি কোনো কথা কব নোখোজে। কেইবাজন কৃতবিদ্য লিখকে সেই পুথিবোৰ এখন এখনকৈ সমালোচনা কৰি অসমীয়া সাহিত্যৰ বুৰঞ্জী লিখিছে এইটো স্বীকাৰ কৰিব লাগিব যে সেই কালৰ বঙ্গদেশৰ কাব্য, উপন্যাস আৰু নাটকৰ তুলনাত আমাৰ কাব্য, উপন্যাস আৰু নাটক তল খাপৰ আছিল। বঙালী আৰু অসমীয়া লিখকে একে ইংৰাজী সাহিত্যৰ পৰা সকলো ভাব পাইছিল। আমাৰ দেশত বঙ্কিম, বমেনচন্দ্ৰ, হেমচন্দ্ৰ, মধুসূদন, নবীন সেন, ববীন্দ্ৰ নাথ, শৰৎ চট্টোপাধ্যায়, গিৰীশচন্দ্ৰৰ নিচিনা ডাঙৰ ডাঙৰ কবি, উপন্যাস লিখক আৰু নাট লিখক ওপজা নাছিল। আমাৰ লিখকসকলৰ যে সিসকলৰ নিচিনা বিদ্যা বুদ্ধি নাছিল এনে নহয়, বঙালী লিখকে যি সুচল পাই সেই প্ৰসিদ্ধ চহকী বঙ্গ সাহিত্য গঢ়িলে সেই সুচল আমাৰ লিখকে পোৱা নাছিল। সুচল নেপালে কোনোৱে ভাল ভাল কাব্য, ভাল ভাল উপন্যাস আৰু ভাল ভাল নাটক লিখিব নোৱাৰে। বঙালীয়ে সুচল পালে কেনেকৈ? ভাৰতবৰ্ষ আৰু বঙ্গদেশৰ

ৰাজধানী কলিকতা বঙ্গদেশৰ বুকুত, বঙালীৰ মাজত আছিল। এয়ে বঙালীৰ প্ৰভাৱ কিমান বঢ়ালে আৰু বিস্তাৰ কৰালে তাক এটায়ে চকুৰে দেখিছে। ৰাজধানী দেশৰ ধমনী। পৃথিৱীৰ সকলো মানুহে ৰাজধানীক আকোৱালি নিজ নিজ দেশৰ সাহিত্য চহকী কৰিছে। লণ্ডন, পেৰিচ, বাৰ্লিন, বোম আদি ইউৰোপীয় ৰাজধানী-বোৰৰ ইতিহাসে এই কথাৰ প্ৰমাণ দিছে। যি দিনৰে পৰা কলিকতা ৰাজধানী হল সেই দিনৰে পৰা লক্ষ লক্ষ বঙালী নানা ঠাইৰ পৰা আহি কলিকতাত বাস কৰিলে। তেওঁলোকে এটা বিৰাট পঢ়ুৱৈ সমাজ গঢ়িলে। তাত অসংখ্য স্কুল পঢ়াশালি স্থাপিত হল; এটা ডাঙৰ বিশ্ববিদ্যালয় স্থাপিত হ'ল, ঠায়ে ঠায়ে বঙ্গ-মঞ্চ স্থাপিত হল, এই লক্ষ লক্ষ শিক্ষিত বঙালী মানুহ একে ঠাইতে জুম বান্ধি বাস কৰাত বঙালী লিখকসকলে অপূৰ্ব উদগনি পাই শ শ বাতৰি কাকত, আলোচনী আৰু পুথি লিখিবলৈ ধৰিলে। যিসকল সেই সময়ত কলিকতালৈ গৈছিল সিসকলে নিজ চকুৰে কেনেকৈ বঙ্গ সাহিত্যই দোপত দোপে উঠি গোটেই ভাৰতত নিজৰ প্ৰতিভা বিস্তাৰ কৰিছিল তাক দেখিছিল। আমিও দেখিছোঁ।

আমাৰ জোনাকীযুগৰ লিখকসকলে কলিকতাৰ নিচিনা হাজাৰ হাজাৰ শিক্ষিত লোকেৰে সংগঠিত এটা বৃহৎ পঢ়ুৱৈ সমাজ থকা এখন ৰাজধানী অসমৰ বুকুত অসমীয়া ৰাইজৰ মাজত পোৱাহেঁতেন; সেই ৰাজধানীক কেন্দ্ৰ কৰি এটা বিশাল চহকী সাহিত্য গঢ়িব পাৰিলেহেঁতেন। ৰাজধানীয়ে সাহিত্যিকৰ কাৰণে এখন বহল ক্ষেত্ৰ তৈয়াৰ কৰে। জগতৰ প্ৰধান প্ৰধান সাহিত্যৰ বুৰঞ্জী পঢ়িলে পৰিষ্কাৰকৈ দেখা যায় যে ৰাজধানীয়ে কবি, উপন্যাস লিখক, নাটক লিখক, ইতিহাস লিখক, বিজ্ঞান পুথি লিখক আদি সকলো শ্ৰেণীৰ লিখকৰ কাৰণে বৃহৎ বৃহৎ ক্ষেত্ৰ সৃষ্টি কৰে। তেনেকুৱা সাহিত্য ক্ষেত্ৰৰ অভাৱত যে আমাৰ বহুত অসমীয়া প্ৰতিভাৱন্ত লিখকৰ প্ৰতিভা, জঁই পৰি গৈছে তাৰ প্ৰমাণ আমি জোনাকীযুগৰ



সাহিত্য ইতিহাসত পাইচোঁ। আজিও আমাৰ মানুহে বাজধানীৰ অসীম প্ৰভাৱৰ কথা উপলব্ধি কৰিব পৰা নাই।

ইংৰাজৰ দিনত আমাৰ মানুহে বহুত দিনলৈ অসমীয়া ভাষাৰ অস্তিত্ব বক্ষা কৰিবলৈ প্ৰাণপণে যুঁজিছিল। আমাৰ লিখকসকলে কেনেকৈ অসম দেশক ভাৰতবৰ্ষৰ আন আন প্ৰদেশৰ নিচিনা এখন প্ৰদেশ কৰিব পাৰি তাৰ কাৰণে অসমীয়াৰ প্ৰাণত ভাৰতীয় ভাব সঞ্চার কৰিবলৈ নানা পুথি-পাঁজি বচিছিল। আমাৰ মানুহে অসমৰ অতীত কাহিনী পাহৰি গৈ নিজক সকলো নীহ বুলি ভাবিছিল। এই ভাব বাইজৰ মনৰ পৰা আঁতৰোৱা যায় কেনেকৈ? পূৰ্বে এইখন দেশত বিদ্যা-বুদ্ধি থকা আৰু যুদ্ধ বিগ্ৰহ কৰি নিজ দেশৰ স্বাধীনতা বক্ষা কৰিব পৰা এটা শক্তিমন্ত্ৰ জাতি আছিল—এই কথা প্ৰমাণ কৰিবলৈ কেইবাজন লিখকে আমাৰ পুৰণি সাঁচিপতীয়া পুথিবোৰ আৰু বুৰঞ্জীবোৰ উদ্ধাৰ কৰিবলৈ অশেষ চেষ্টা কৰিলে। এই বিষয়ে অনেক বচনা সেই সময়ৰ আলোচনীবোৰত লিখা হৈছিল। ইয়াৰ উপৰি বহু কালৰে পৰা মামৰে খোৱা আমাৰ সমাজখন সংস্কাৰ কৰিবলৈ কিছুমান খুলটীয়া কথাৰে গল্প বা আখ্যান লিখা হৈছিল। এইবোৰে সেইকালৰ মানুহৰ চকু মুকলি কৰি দিছিল। আমাৰ সাহিত্য ঘাইকৈ অসম ভাষাপন্ন আছিল অথাৎ অসমৰ কথাই সবহ ভাগ লিখকে লিখিছিল। আন কথা লিখা লিখকৰ সংখ্যা নিচেই তাকৰ আছিল। বঙ্গদেশৰ লিখকসকলে আমাৰ নিচিনা বঙ্গ ভাষাৰ অস্তিত্বৰ কাৰণে যুঁজা নাছিল। বঙ্গভাষা সদায় নিৰাপদে আছিল। বঙ্গ ভাষাৰ উৎকৰ্ষ সাধন কৰিবলৈ বঙালী সাহিত্যিকে বঙ্গদেশৰ চাৰি সীমাত আৱদ্ধ নেথাকি জগত-সাহিত্য ক্ষেত্ৰত মুকলিমুখীয়া হৈ বিচৰণ কৰি নানা বিষয়ৰ পুথি বচনা কৰিছিল। বঙলা কাব্য, উপন্যাস, নাটক আৰু আন আন সাহিত্য পঢ়িলে দেখা যায় যে বঙালী সাহিত্যিকসকলে আমাৰ সাহিত্যিকৰ নিচিনা কোনো নিৰ্দ্ধাৰিত সীমাৰ ভিতৰত

ঘূৰি থাকিব লগাত পৰা নাছিল। ভাৰতৰ আন আন প্ৰদেশৰ লিখকবৰ্গয়ো নিৰাপদে থাকি সাহিত্য চৰ্চা কৰিব পাৰিছিল।

এই যুগৰ সাহিত্য পুৰণি সাহিত্যৰ নিচিনা চহকী নাছিল। এই সাহিত্যই পৰাধীন জাতিৰ হা-হুমুনিয়াহ আৰু জাতিৰ অস্তিত্বৰ কাৰণে কৰা চিন্তা ভাবনা প্ৰকাশ কৰিছে। ওপৰত উল্লেখ কৰা কাৰণত আমাৰ লিখকসকলে সাহিত্যৰ বহুল ক্ষেত্ৰ নেপাই উচ্চ শ্ৰেণীৰ কাব্য, গীত, নাট, উপন্যাস আদি বিবিধ পুথি লিখিব পৰা নাছিল। আমাৰ দেশত ভাৰত বিখ্যাত কোনো কবি নাছিল, কোনো ঔপন্যাসিক নাছিল, কোনো নাটক লিখক নাছিল। এওঁলোকে জগত বিখ্যাত কোনো গ্ৰন্থ লিখিব পৰা নাছিল সঁচা; কিন্তু এওঁলোকে এটা অতুলনীয় বস্তু আমাৰ কাৰণে এৰি থৈ গল। এয়ে আমাৰ ভাষাৰ আৰ্হি। ইয়াৰ গুণ আমি কেতিয়াও পাহৰিব নোৱাৰোঁ। সেই লিখকসকলে কি যত্ন কৰি আমাৰ কাৰণে ভাষাৰ আৰ্হি সৃষ্টি কৰি গল তাক ভাবিলে বিস্ময় মানিব লাগে। আমাৰ ভাষা সংস্কৃতিৰ পৰা উদ্ভৱ হৈছে সঁচা; কিন্তু বহুত ঘৰুৱা শব্দ আৰু কথা তাৰ লগত মিহলি হৈছে। আমি সদায় সংস্কৃত আৰু ঘৰুৱা শব্দ ব্যৱহাৰ কৰি আমাৰ ভাব প্ৰকাশ কৰিছোঁ। আমাৰ লিখা বাক্যবোৰতো সংস্কৃত আৰু ঘৰুৱা শব্দ বহুত আছে। ক'ত ক'ত সংস্কৃত শব্দ, ক'ত ক'ত ঘৰুৱা শব্দ ব্যৱহাৰ কৰিলে আমাৰ ভাষা তেনেই নিভাঁজ অসমীয়া হ'ব অৰ্থাৎ অসমৰ সবহভাগ মানুহে কোৱা ভাষা হ'ব তাক সেই লিখকসকলে নিজৰ অভিজ্ঞতাৰ পৰা ভালকৈ বুজিছিল আৰু তাক যথাস্থানত প্ৰয়োগ কৰি জোনাকীৰ প্ৰবন্ধবোৰ লিখিছিল। বচনা সূৰলী কৰিবলৈ কেতিয়াবা আমাৰ যোজনা, ফকৰা আৰু পটন্তৰ ব্যৱহাৰ কৰিব লাগিব। ইয়াৰো উদাহৰণ জোনাকীত আছে। মুঠ কথা, যি যি কথা লিখি ভাষা নিভাঁজ কৰা হয়, যি যি কথা লিখি ভাষা জতুৱা ঠাচত চলা হয়, যি যি কথা লিখি ভাষা গহীন কৰা হয়, যি যি কথা লিখি ভাষা খুলটীয়া



কৰা হয়, যি যি কথা লিখি ভাষা তেজাল কৰা হয়, আটাই-বিলাকৰে উদাহৰণ জোনাকীত পোৱা যায়।

ইয়াৰ উপৰি এওঁলোকে আমাৰ কাৰণে আৰু দুটা বস্তু থৈ গল। সেয়ে হল অভিধান আৰু ব্যাকৰণ। ভাষাৰ আহি, অভিধান আৰু ব্যাকৰণেই পৰাধীন অসমৰ সাহিত্যৰ অমূল্য দান। এই অভিধান আৰু ব্যাকৰণৰ সহায় লৈ আজিও আমি নিভাঁজ শুদ্ধ অসমীয়াত আধুনিক সাহিত্য সৃষ্টি কৰিব পাৰোঁ। আমি ব্যাকৰণ আৰু অভিধানত নিঃকিন নহওঁ, নিঃকিন আমি ভাৰত। অৱশ্যে সময়ৰ লগে লগে অভিধান আৰু ব্যাকৰণৰো উৎকৰ্ষ সাধন কৰিব লাগিব। কেইবাজন ভাষাবিদ পণ্ডিতে সেই অভিধান আৰু ব্যাকৰণ সমৰোপযোগী কৰিবলৈ যত্ন কৰিছে। ই শুভ লক্ষণ।

### তৃতীয় যুগ

যি দিনৰ পৰা ভাৰতৰ লগত অসম দেশে স্বাধীনতা পালে সেইদিনৰে পৰা তৃতীয় যুগ আৰম্ভ হল। আমাৰ লিখকসকলে আগৰ নিচিনা অসমৰ কথাৰে মাথোন চৰ্চা কৰি পুথি-পাঁজি লিখিবলৈ এবিলে। অসম স্বাধীন ভাৰতৰ এখন ৰাজ্য বা ষ্টেট হল। অসমে ভাৰতলৈ পিঠি দি কোনো কাম স্বতন্ত্ৰ ভাৱে কৰিব নোৱাৰে। আমি এনেদৰে সকলো কাম কৰিব লাগিব যাতে সেইবোৰ ভাৰতৰ ঐক্য স্থাপন কৰি দিনক দিনে তাক সুদৃঢ় কৰে। আমাৰ সাহিত্যয়ো এই পথ অনুসৰণ কৰিব লাগিব অৰ্থাৎ ভাৰতৰ ঐক্য স্থাপনৰ কোনো বিধিনি নিমিলাই আমি আমাৰ সাহিত্য সৃষ্টি কৰিব লাগিব। এই ভাব ক্ৰমাৎ লিখকসমাজৰ ভিতৰত বিয়পিব লাগিছে। বৰ্তমান যি বিলাক বাতৰি কাকত, আলোচনী আৰু পুথি ওলাইছে সেইবোৰত আমাৰ লিখকে অসমৰ সীমা অতিক্ৰম কৰি সমগ্ৰ ভাৰতত বিচৰণ কৰিব লাগিছে। ভাৰতৰ ধৰ্ম সমাজ ৰাজনীতিয়ে আমাৰ আলোচনাৰ ঘাই বস্তু

হৈছে। কোনো কোনোৱে ভাৰতৰো সীমা অতিক্ৰম কৰি পৃথিৱীৰ প্ৰধান প্ৰধান দেশবোৰতো ভূমুকি মাৰিছে।

আমাৰ লিখকবৃন্দৰ আগত এটা নতুন সমস্যাই দেখা দিলে। সমগ্ৰ ভাৰতলৈ চকু ৰাখি অসমীয়া সাহিত্যৰে কেনেকৈ আমাৰ জাতিটোক শক্তিমন্ত কৰা যায়? এইটো কৰিবলৈ হলে আমাৰ উঠি অহা ডেকাদলে কৃষিৰ নানা প্ৰণালী, বেহা-বেপাৰৰ নানা প্ৰণালী, কল-কাৰখানা স্থাপনৰ নানা প্ৰণালী, দেশৰ খনিজ আৰু বনজ সম্পদৰ পৰা ন ন বস্তু তৈয়াৰ কৰাৰ নানা প্ৰণালী, বেল; জাহাজ, আকাশীয়ানবোৰ কৰাৰ নানা প্ৰণালী, যুদ্ধৰ আহিলা-পাতি নিৰ্মাণৰ নানা প্ৰণালী, স্বাস্থ্যৰ উন্নতিৰ নানা প্ৰণালী আদি অসংখ্য প্ৰণালী ভালকৈ জানিব লাগিব। এই প্ৰণালীবোৰ শিকিবলৈ ভিন ভিন শাস্ত্ৰ আছে। সেইবোৰ শাস্ত্ৰ আমাৰ ভাষাত লিখিব লাগিব। জগতৰ উন্নত জাতিবোৰে নিজ নিজ ভাষাত সেই শাস্ত্ৰবোৰ প্ৰণয়ন কৰি এটা বহুল সাহিত্য সৃষ্টি কৰিছে। আমি স্বীকাৰ কৰিব লাগিব যে আধুনিক অসমীয়া সাহিত্য অধ্যয়ন কৰি কোনো মানুহে সেই প্ৰণালীবোৰ শিকি সিবিলাকৰ নিচিনা দেশক কৃষি, বাণিজ্য, শিল্পৰে ঐশ্বৰ্য্যৱন্ত কৰিব নোৱাৰে। আজি আমি ইংৰাজীত লিখা সেই প্ৰণালীবোৰ শিকিবলৈ বিবিধ শাস্ত্ৰ পাইছোঁ। সৌভাগ্যক্ৰমে আমাৰ মানুহে ইংৰাজী জানে আৰু তাৰ আলম লৈ কিছুমান ডেকাই সেই প্ৰণালীবোৰ জানিবলৈ চেষ্টা কৰিছে।

আমাৰ লিখকসকলে অসমীয়া সাহিত্যক সৰ্ব্বাঙ্গ কৰিব লাগিব অৰ্থাৎ ইংৰাজী বা আন কোনো উন্নত ভাষাৰ সহায় নলৈ কেৱল অসমীয়া পুথি-পাঁজি পঢ়ি সেই প্ৰণালীবোৰ শিকি যাতে জগতৰ সকলো নিছা লভিব পাৰে তাৰ যত্ন কৰিব লাগিব। এয়ে বৰ্তমান আমাৰ একমাত্ৰ লক্ষ্য হব লাগিব। এই কাম অতিশয় দুষ্কৰ। ইয়াক সাধন কৰা যায় কেনেকৈ?



পৃথিবীৰ কোন কোন জাতিয়ে জগতৰ সকলো বিধৰ বিজ্ঞা  
লভিবলৈ আন আন উন্নত ভাষাৰ শাস্ত্রবোৰ অধ্যয়ন কৰি তাত  
পাৰদৰ্শী হৈ নিজ নিজ ভাষাত সেই শাস্ত্রবোৰ অনুবাদ কৰিছিল  
তাৰ সমুদায় বিৱৰণ ইয়াত দিয়া সম্ভৱ নহয়। সেই জাতিবোৰে  
পাচত সেই উন্নত ভাষাৰ সহায় নোলোৱাকৈ নিজৰ ভাষাতে লিখা  
শাস্ত্রবোৰকে অধ্যয়ন কৰি আধুনিক জগতৰ সকলো জ্ঞান বিজ্ঞা-  
শিক্ষা লভি দেশক সমৃদ্ধিশালী আৰু শক্তিমন্ত কৰিছে। এই কাম  
যিমানেই টান নহওক আমি তাক কৰিবই লাগিব। আমিও  
সিবিলাকৰ নিচিনা অনুবাদ সাহিত্যেৰে এই কাম আৰম্ভ কৰিব  
লাগিব। ইউৰোপীয় শুধ সাহিত্য আৰু শুধ বিজ্ঞানৰ সবহভাগ পুথি  
অনুবাদ কৰিবলৈ আমাৰ কৃতবিদ্য লোক আছে। বৰ্ত্তমান আমাৰ  
ভিতৰত ভালকৈ ইংৰাজী জনা অনেক লোক আছে। ইংৰাজী  
ভাষা পৃথিবীৰ ভিতৰত অতিশয় চহকী। এই ভাষাত যে ইংলণ্ডৰ  
লিখকৰ মাথোন পুথি-পঞ্জি আছে এনে নহয়; ফৰাচী, জাৰ্মানী,  
ৰাচিয়া, ইটালীয় ইত্যাদি ভাষাবোৰো বিখ্যাত বিখ্যাত গ্ৰন্থবোৰৰ  
ভাঙনী আছে। তাৰ উপৰি সংস্কৃত, হিব্ৰু, লেটিন, গ্ৰীচ, আৰব,  
পাৰ্চী, চীনা আদি প্ৰাচীন ভাষাৰ গ্ৰন্থবোৰৰ ভাঙনী আছে।  
সেইকাৰণে ইংৰাজী ভাষা জানিলে এই এটাইবোৰ গ্ৰন্থ অধ্যয়ন  
কৰি জগতৰ অতীত আৰু আধুনিক জ্ঞান লভিব পাৰি আৰু  
কিছুমান অনুবাদো কৰিব পাৰি।

এই অনুবাদ সাহিত্যৰ আলম লৈ সেই জাতিবোৰৰ পণ্ডিত-  
সকলে গভীৰ চিন্তা কৰি নানা কথা গৱেষণা কৰি নিজেও বহুত  
মৌলিক গ্ৰন্থ প্ৰণয়ন কৰিছে। আধুনিক জগতৰ চিন্তাধাৰা কেনি  
বৰলৈ ধৰিছে তাৰ সমুদ পাবলৈ সকলো ভাষাৰ বিখ্যাত বিখ্যাত  
গ্ৰন্থকাৰৰ ওচৰ চাপিব লাগিব। সকলো ভাষা শিকি সেই ভিন  
ভিন গ্ৰন্থকাৰৰ ওচৰ চপা অসম্ভৱ। সেইকাৰণে অনুবাদ সাহিত্যৰ  
আশ্ৰয় লব লাগিব। যিসকলে নন বৈজ্ঞানিক আবিষ্কাৰ কৰিছে

আৰু যিসকলে ধৰ্ম্ম, সমাজ, সাহিত্যৰ নন তথ্য উলিয়াইছে  
সেইসকল মনীষীয়ে তেনেকুৱা অনুবাদ সাহিত্যৰ আশ্ৰয় লৈছে জগতৰ  
সকলো গ্ৰন্থকাৰৰ ওচৰ চাপিবলৈ সমৰ্থ হৈছে। সেইকাৰণে  
উন্নত দেশবোৰত চৰকাৰ আৰু ৰাইজে অস্ত্ৰ-ধন ঢালি অনুবাদ  
সাহিত্য গঢ়িবলৈ নানা উপায় অবলম্বন কৰিছে।

### শিক্ষাৰ মাধ্যম

সৌভাগ্যক্ৰমে আজি ভাৰতৰ কেন্দ্ৰীয় চৰকাৰে এই অনুবাদ  
সাহিত্যৰ মোল বুজি ভাৰতৰ ভিন ভিন ৰাজ্যৰ ভাষাবোৰত টেক্সটুৱাল  
কৰিবলৈ কিছুমান প্ৰস্তাৱ কৰিছে। সেই প্ৰস্তাৱবোৰৰ সম্পৰ্কে  
আমি বহুলাই আলোচনা কৰিব নোখোজে। বৰ্ত্তমান শিক্ষাৰ  
মাধ্যম সলনি কৰিলেহে ভাষাবোৰৰ উৎকৰ্ষ সাধন কৰা হ'ব।  
ইটো সকলোৱে স্বীকাৰ কৰিছে স্কুলীয়া শিক্ষাৰ আৰু বিশ্ব-  
বিদ্যালয়ৰ শিক্ষাৰ মাধ্যম কি হ'ব? স্কুলীয়া শিক্ষাৰ মাধ্যম যি ৰাজ্যে  
ৰাজ্যে ৰাজ্যিক ভাষা হ'ব লাগিব তাক এটায়ে মুক্তকণ্ঠে কৈছে।  
আমাৰ ভিন ভিন ভাষাত যিবোৰ পুথি আছে আৰু অনুবাদ কৰি  
যিবোৰ পুথি প্ৰণয়ন কৰা হ'ব সেইবোৰৰ দ্বাৰা পঢ়াশালী আৰু  
স্কুলৰ সাহিত্য আৰু বিজ্ঞান শিক্ষা দিয়া সম্ভৱ হ'ব। আমাৰ অসমীয়া  
ভাষাত যিবোৰ পুথি আছে আৰু অনুবাদ কৰি যিবোৰ পুথি  
কৰা হ'ব সেইবোৰে আমাৰ নিম্ন আৰু উচ্চ শ্ৰেণীত সাহিত্য আৰু  
বিজ্ঞান শিক্ষা দিব পাৰি।

বিশ্ববিদ্যালয়ৰ শিক্ষাৰ মাধ্যম কি হ'ব? এই বিষয়ে শিক্ষাবিদ  
সকলৰ ভিতৰত মতভেদ আছে কিছুমানে কয় যে স্কুলত যেনেকৈ  
ৰাজ্যিক ভাষাৰে শিক্ষা দিয়া সম্ভৱ হৈছে তেনেকৈ বিশ্ববিদ্যালয়তো  
ৰাজ্যিক ভাষাৰে সকলো প্ৰকাৰ শিক্ষা দিয়া সম্ভৱ হ'ব। কিছুমানে  
কয় যে স্কুলীয়া শিক্ষা আৰু বিশ্ববিদ্যালয়ৰ শিক্ষা একে নহয়।



আমাব ভাষাবোৰত যিবোৰ পুথি আছে সেইবোৰেৰে বিশ্ববিদ্যালয়ৰ শিক্ষা দিয়া অসম্ভৱ। আৰু চহকী ভাষাৰ গ্ৰন্থ অনুবাদ কৰি বিশ্ববিদ্যালয়ৰ পাঠ্য-পুথি ৰচনা কৰিব পাৰি সঁচা; কিন্তু সেই পাঠ্য-পুথিৰ কথাবোৰ বুজিবলৈ হাজাৰ হাজাৰ আনুষঙ্গিক পুথিৰ আৱশ্যক হব। সেইবোৰ একেলগে অনুবাদ কৰা অসম্ভৱ। সেই কাৰণে বিশ্ববিদ্যালয়ৰ শিক্ষাৰ মাধ্যম কিছুদিনলৈ ইংৰাজী হৈ থাকিব লাগিব।

আমিও ভাবোঁ যে বিশ্ববিদ্যালয়ৰ শিক্ষাৰ মাধ্যম কিছুদিনলৈ ইংৰাজী হব লাগিব। ইংৰাজী এটা অতিশয় চহকী আন্তৰ্জাতিক ভাষা। এই ভাষাত শুধু সাহিত্য আৰু শুধু বিজ্ঞানৰ লক্ষ লক্ষ পুথি আছে। অৰ্থনীতি, ৰাজনীতি শাস্ত্ৰ, শিক্ষানীতি সমাজ, বিজ্ঞান, বুৰঞ্জী, বাণিজ্য নীতি, বিধি ব্যৱহাৰ সংহিতা আদি শুধু সাহিত্যৰ যিমানবিলাক পুথি আছে সেইবোৰ একেদিনে অনুবাদ কৰা অসম্ভৱ। যেয়ে এবাৰ ইংৰাজী কিতাপৰ বৃহৎ পুথি ভঁৰাল দেখিছে সেয়ে দেখিব যে এটা বিষয়ৰে হাজাৰ হাজাৰ পুথি। শুধু সাহিত্যৰ নিচিনা শুধু বিজ্ঞানৰো অলেখ পুথি। অঙ্ক শাস্ত্ৰ, পদাৰ্থবিজ্ঞা, ৰসায়ন বিদ্যা, শৰীৰ বিজ্ঞান, উদ্ভিদ বিজ্ঞান, ভূতত্ত্ব বিজ্ঞান, জন্তুতত্ত্ব বিজ্ঞান, নৃতত্ত্ব বিজ্ঞান, স্থিতি বিজ্ঞান, ভূগোল বিদ্যা, ধাতুবিদ্যা, কৃষি বিজ্ঞান, শিল্প বিজ্ঞান, চিকিৎসা শাস্ত্ৰ, যন্ত্ৰ বিদ্যা, কাৰিকৰী বিদ্যা, স্থপতি বিদ্যা, আকাশ বিজ্ঞান আদি অসংখ্য বিজ্ঞানৰ অসংখ্য পুথি। এইবোৰ একেদিনে একেলগে অনুবাদ কৰা অসম্ভৱ।

যদি ইংৰাজীৰ সলনি এতিয়াই ৰাজ্যিক ভাষা বিশ্ববিদ্যালয়ৰ শিক্ষাৰ মাধ্যম কৰা হয় তেনেহলে আমাৰ ডেকাদল মাথোন ৰাজ্যিক ভাষাত লিখা পাঠ্য-পুথিবোৰৰ ভিতৰত আৱদ্ধ হৈ থাকিব লাগিব। তেওঁলোকে ইংৰাজী বুজিবলৈ ক্ৰমে ক্ৰমে অসমৰ্থ হব আৰু ইংৰাজীত লিখা আনুষঙ্গিক পুথিবোৰ পঢ়ি বুজিব নোৱাৰিব।

ইয়াৰ ফলত আমাৰ ডেকাদলৰ জ্ঞান তেনেই সীমাবদ্ধ হব। বৰ্তমান ভাৰতৰ ডেকাদলে ইংৰাজী ভাষাত বিশেষ ব্যুৎপত্তি লাভ কৰি যেনেকৈ জগতৰ বিদ্যা-শিক্ষা লভি নিজৰ দেশত সকলো কাম কৰিবলৈ পাৰ্গত হৈছে আৰু আনবিলাক দেশলৈ গৈ নানা কাম কৰিছে তেনেকৈ ৰাজ্যিক ভাষাৰ মাধ্যমত বিশ্ববিদ্যালয়ৰ শিক্ষা লভি কোনো ক্ষেত্ৰতে আগবাঢ়ি যাব নোৱাৰিব। এটা ভাষাক শিক্ষাৰ মাধ্যম কৰিলে সেই ভাষাত বিশেষ ব্যুৎপত্তি লাভ কৰা যায়। ভাষা এটাক মাধ্যম কৰি শিক্ষা দিয়া আৰু মাধ্যম নকৰি শিক্ষা দিয়া দুটা বেলেগ কথা।

কোনো কোনোৱে কব পাৰে যে চীন, জাপান, চুইজাৰলেণ্ড, ফ্ৰান্স, ৰাচিয়া আদি দেশবোৰৰ মানুহে ইংৰাজী ভাষা নজনা কৈ নানা বিধ মৌলিক সাহিত্যৰ গ্ৰন্থ ৰচনা কৰিব পাৰিছে আৰু অদ্ভুত অদ্ভুত বৈজ্ঞানিক আৱিষ্কাৰ কৰিব পাৰিছে। যদি সেইবোৰ দেশত বিশ্ববিদ্যালয়ত শিক্ষাৰ মাধ্যম ইংৰাজী নকৰাকৈ জাতীয় উন্নতি সাধন কৰিব পাৰিছে, তেনেহলে আমি ভাৰতীয়ই ইংৰাজী খামুচি ধৰি থাকিম কিয়? এই যুক্তিৰ কোনো মূল্য নাই। সেইবোৰ দেশৰ উদাহৰণ আমাৰ ভাৰতত নাখাটে। সেইবোৰ দেশৰ ইতিহাস আমাৰ ভাৰতৰ লগত নিমিলে। সেইবোৰ দেশত ভাৰতৰ নিচিনা বহুযুগ ধৰি গঠিত হোৱা ভিন ভিন ৰাজ্য, ভিন ভিন ভাষা, ভিন ভিন সাহিত্য নাই। সেইবোৰ দেশক ভাৰতৰ নিচিনা ইংৰাজে অধিকাৰ কৰি প্ৰায় দুশ বছৰ শাসন কৰা নাছিল। আমাৰ দেশত ইংৰাজে যেনেকৈ আমাৰ স্কুল-কলেজত ইংৰাজী ভাষা শিকাই, তাৰ সাহিত্য আৰু বিজ্ঞান শিক্ষা দিছিল তেনেকৈ সেইবোৰ দেশত ইংৰাজে ইংৰাজী ভাষা প্ৰচলন কৰা নাছিল। সেইবোৰ দেশৰ মানুহে গুৰিৰে পৰা অৰ্থাৎ প্ৰায় দুশ বছৰ আগৰে পৰা বেলেগ পন্থা অৱলম্বন কৰি ইংৰাজী ভাষাক শিক্ষাৰ মাধ্যম নকৰাকৈ সাহিত্য আৰু বিজ্ঞান শিক্ষাৰ ব্যৱস্থা



কৰিছিল। আমি একে দিনে সেই পঢ়া লব নোৱাৰো। একে দিনে ললে আমি ছয়ো কুল হেৰুৱাম। আমি আমাৰ ৰাজ্যিক ভাষাবোৰকো ইংৰাজীৰ নিচিনা পূৰ্ণাঙ্গ কৰিব নোৱাৰিম আৰু ইংৰাজীত আগৰ দৰে শিকি ইংৰাজী সাহিত্য আৰু বিজ্ঞানৰ জ্ঞান লভিব নোৱাৰিম।

এই ইংৰাজী ভাষা শিক্ষাৰ পৰা আমি ভাবতীয়ই কি কি পালো তাক আমি আলোচনা কৰিব নোখোজে। এই ডেবশ বছৰ ধৰি ভাৰতৰ ৰাজ্যবোৰৰ শিক্ষাৰ মাধ্যম ইংৰাজী আছিল। এই ভাষাৰ আলম লৈ আমি মাদ্ৰাজ, কেৰল, মহাৰাষ্ট্ৰ, গুজৰাট, পাঞ্জাব আদি ৰাজ্যবোৰৰ শিক্ষিত শ্ৰেণীৰ লগত কথাবাত্তা পাতিব পাৰিছো আৰু নানা বাতৰি কাকত, আলোচনী আৰু পুথি লিখি সিবিলাকৰ লগত মনে-প্ৰাণে মিলিব পাৰিছো। আমাৰ মিলনৰ আৰু ঐক্যৰ ভেটি যে ইংৰাজীয়ে স্থাপন কৰি দিনক দিনে দৃঢ় কৰিছে তাক আমি স্বীকাৰ কৰিব লাগিব। এই ডেবশ বছৰ শিক্ষাৰ মাধ্যম স্বৰূপে বিশ্ববিদ্যালয়বোৰত প্ৰচলিত হোৱা ভাষাটোক আমি একে দিনে বৰ্জ্জন কৰিব নোৱাৰো।

মাদ্ৰাজৰ তামিল ভাষা যে অসমীয়া ভাষাতকৈ বহুগুণে চহকী তাক আমি স্বীকাৰ কৰিব লাগিব। তাত তামিল আৰু ইংৰাজী এই দুটা ভাষা মাত্ৰ বিশ্ববিদ্যালয়ৰ শিক্ষাৰ মাধ্যম স্বৰূপে গ্ৰহণ কৰা হৈছে। বিশ্ববিদ্যালয়ত বৈজ্ঞানিক আৰু শিল্প শিক্ষাৰ (Scientific and technical knowledge) কাৰণে বহুকাললৈ ইংৰাজী মাধ্যম কৰা হব আৰু তামিল আনবিলাকৰ শিক্ষাৰ মাধ্যম হব। আমি সিবিলাকৰ দৰে দুটা ভাষা অৰ্থাৎ অসমীয়া আৰু ইংৰাজী বিশ্ববিদ্যালয় শিক্ষাৰ মাধ্যম কৰিব লাগিব। বিশ্ববিদ্যালয়ত বৈজ্ঞানিক আৰু শিল্প শিক্ষাৰ মাধ্যম বহুত কাললৈ ইংৰাজী হৈ থাকিব। আন আন বিষয়ত আমি তামিলৰ নিচিনা এতিয়াই অসমীয়াক বিশ্ববিদ্যালয়ৰ শিক্ষাৰ মাধ্যম কৰাটো সম্ভৱ নহব। সেই কাৰণে অন্ততঃ

পাঁচ বা দহ বছৰলৈ সেই বিষয়বোৰবোৰ শিক্ষাৰ মাধ্যম ইংৰাজী হৈ থাকিব। অৱশ্যে বৈজ্ঞানিক আৰু শিল্প শিক্ষাৰ মাধ্যম মাদ্ৰাজ আৰু বঙ্গদেশৰ নিচিনা বহুকাললৈ ইংৰাজী ৰাখিব লাগিব।

মই এজন অসমীয়া। আমাৰ অসমীয়া ভাষাক আমাৰ বিশ্ববিদ্যালয়ৰ শিক্ষাৰ মাধ্যম এতিয়াই কৰিব পাৰিলে অতিশয় আনন্দ পাম; কিন্তু আমি ভবিষ্যতলৈ চাব লাগিব। আমাৰ বিশ্ববিদ্যালয়ৰ শিক্ষাৰ মাধ্যমৰ ওপৰত অসমীয়া জাতিৰ ভবিষ্যত নিৰ্ভৰ কৰিছে। এই বিষয়ে আমি দূৰদৰ্শী হব লাগিব। জাতীয় ভাবৰ ৰাগীয়ে যাতে আমাৰ মন মতলীয়া কৰিব নোৱাৰে তাৰ কাৰণে সতৰ্ক হব লাগিব। বহুত কথা ভাবি চিন্তি এই বিষয়ে এটা সিদ্ধান্তত উপনীত হব লাগিব। আমাৰ বিবেচনাত উপৰোক্ত সিদ্ধান্তই অসমৰ ভবিষ্যত উজ্জ্বল কৰিব অৰ্থাৎ আমাৰ ডেকাদলে বিশ্ববিদ্যালয়ত কিছু দিনলৈ ইংৰাজী ভাষাত লিখিত পাঠ্যপুথি আৰু সহস্ৰ সহস্ৰ আনুষঙ্গিক পুথি অধ্যয়ন কৰি নানা বিষয়ত জ্ঞান আহৰণ কৰি আমাৰ সাহিত্য পূৰ্ণাঙ্গ কৰিব পাৰিব।

আমাৰ বহুমুখী উচ্চ মাধ্যমিক শিক্ষাৰ কাৰণে অসমীয়া ভাষাক মাধ্যম কৰা হৈছে। এই শিক্ষা দিবলৈ শুধু সাহিত্য আৰু শুধু বিজ্ঞানৰ কিছুমান পাঠ্যপুথি ইতিমধ্যে ৰচনা কৰা হৈছে। সেই পাঠ্যপুথি পঢ়ি ছাত্ৰ-ছাত্ৰীয়ে বিশেষ জ্ঞান লভিব নোৱাৰে। পাঠ্যপুথিবোৰ বুজিবলৈ হলে তাৰ আনুষঙ্গিক বহুত পুথি ৰচনা কৰিব লাগিব। উদাহৰণ স্বৰূপে আমি ভাৰতৰ ইতিহাসৰ পাঠ্য পুথিৰ কথা কব খুজিছো। এই পাঠ্যপুথিৰ কথাবোৰৰ সবিশেষ বিৱৰণ জানিবলৈ হলে অসংখ্য ঐতিহাসিক পুথি পঢ়িব লাগিব। আমাৰ ভাষাত সেইবোৰ পুথি নাই। ইংৰাজীত আছে। মহেন্দ্ৰজাদাবো, হাবাপ্লা, বৈদিক যুগ, বৌদ্ধ যুগ আদি যুগবিলাকৰ কথা জানিবলৈ ইংৰাজীত শ শ পুথি আছে। সেইবোৰৰ অধিকাংশ অনুবাদ কৰিব লাগিব। সেইদৰে ৰসায়ণ বা পদাৰ্থ বিদ্যাৰ



কথাবোৰ ভালকৈ জানিবলৈ ইংৰাজীত অসংখ্য আনুশঙ্গিক পুথি আছে। সেইবোৰৰ অধিকাংশ অনুবাদ কৰিব লাগিব।

এই অনুবাদ সাহিত্য গঢ়িবলৈ এটা আঁচনি প্ৰস্তুত কৰিব লাগিব। আমি এনে এটা আঁচনি কৰি গত বছৰ 'অসমীয়া সাহিত্যৰ ভবিষ্যত' নামেৰে এখন সৰু পুথি প্ৰকাশ কৰিছো। সেইখনত স্কুলীয়া আৰু বহুমুখী উচ্চ মাধ্যমিক শিক্ষাৰ কাৰণে শুধ সাহিত্য আৰু শুধ বিজ্ঞানৰ ইংৰাজীত লিখা বিখ্যাত বিখ্যাত গ্ৰন্থবোৰ অনুবাদ কৰি কিদৰে প্ৰকাশ কৰিব পাৰি তাৰ কিছুমান উপায় দিয়া হৈছে। আমি এই আঁচনি সম্পৰ্কে বহলাই আলোচনা নকৰি মাথোন আঁচনিখন তলত দিলো :—

### ঘাই অনুষ্ঠান—বিশ্ববিদ্যালয়—

(ক) শুধ সাহিত্য

(খ) শুধ বিজ্ঞান

পৰিভাষা প্ৰসিদ্ধ গ্ৰন্থবোৰৰ প্ৰত্যেকখন	পৰিভাষা প্ৰসিদ্ধ গ্ৰন্থবোৰৰ প্ৰত্যেকখন
সমিতি তালিকা প্ৰস্তুত	সমিতি তালিকা প্ৰস্তুত
গ্ৰন্থ অনুবাদ	গ্ৰন্থ অনুবাদ
কৰা সমিতি	কৰা সমিতি
কৰিবলৈ	কৰিবলৈ
উপযুক্ত লোক	অধ্যাপক
নিয়োগ	নিয়োগ

(খ) বহুমুখী উচ্চ মাধ্যমিক শিক্ষাৰ কাৰণে যি যি সূচী প্ৰস্তুত কৰা হৈছে সেইবোৰ অনুযায়ী পুথি ৰচনা কৰিবলৈ একোজন অধ্যাপক নিয়োগ।

(খ) বহুমুখী উচ্চ মাধ্যমিক শিক্ষাৰ কাৰণে যি যি সূচী প্ৰস্তুত কৰা হৈছে সেইবোৰ অনুযায়ী পুথি ৰচনা কৰিবলৈ একোজন অধ্যাপক নিয়োগ।



মুকলি অধিবেশনৰ বিশিষ্ট অতিথি অসমৰ ৰাজ্যপাল শ্ৰীবিষ্ণু সহায়ক মঞ্চলৈ আদৰি আনিছে। ওচৰতে ডঃ মহেশ্বৰ নেওগ।



এই আঁচনি অনুসৰি সকলো কাম কৰিবলৈ আমাৰ উপযুক্ত লোক আছে। সেই ঘাই অনুষ্ঠান, পৰিভাষা সমিতি আৰু উপ-বোক্ত লোক আছে। সেই ঘাই অনুষ্ঠান, পৰিভাষা সমিতি আৰু উপবোক্ত শুধ সাহিত্য আৰু শুধ বিজ্ঞানৰ গ্ৰন্থবোৰৰ তালিকা প্ৰস্তুত কৰিবলৈ আমাৰ কৃতবিদ্য লোকৰ অভাৱ নাই। • সেই তালিকাভুক্ত পুথিবোৰ অনুবাদ কৰিবলৈ উপবোক্ত বিষয়বোৰৰ প্ৰত্যেকৰে অধ্যাপক আছে। তেখেতসকলক নিযুক্ত কৰিলে আমি পাঁচ বছৰৰ ভিতৰত বিশ্ববিদ্যালয়ৰ সকলো পাঠ্যপুথি আৰু আনুষঙ্গিক পুথিবোৰ পাম। বৰ্তমান গুৱাহাটীৰ অসম বিজ্ঞান সমিতিৰ দ্বাৰা প্ৰকাশিত “অসমীয়া বৈজ্ঞানিক পৰিভাষা” আৰু আলোচনী “বিজ্ঞান জেউতিয়ে” আমাৰ অধ্যাপকসকলক বিজ্ঞানৰ পুথি লিখিবলৈ বিশেষ উদগণি দিব।

কেন্দ্ৰীয় চৰকাৰে এই পাঠ্যপুথি ৰচিবলৈ আৰু আনুষঙ্গিক গ্ৰন্থবোৰ অনুবাদ কৰিবলৈ ভাৰতৰ ৰাজ্যবোৰক লক্ষ লক্ষ টকা দিয়া হ'ব বুলি ঘোষণা কৰিছে। অসম সাহিত্য সভাই আমাৰ বিশ্ববিদ্যালয় দুখনক এই মহৎ কাম কৰিবলৈ সততে সহায় কৰিব লাগিব। সেই পাঠ্যপুথিবোৰৰ ভাষা যাতে শুধ নিৰ্ভাজ অসমীয়া হয় তাৰ কাৰণে বিশ্ববিদ্যালয়দ্বয়ে সাহিত্য সভাৰ সহায় ল'ব লাগিব।

### ৰাষ্ট্ৰভাষা

আমাৰ শিক্ষাৰ মাধ্যমৰ লগত সৰ্বভাৰতীয় ৰাষ্ট্ৰভাষাৰ সদায় সম্পৰ্ক থাকিব। ভাৰত সংবিধানত হিন্দীক সৰ্বভাৰতীয় ভাষা কৰা হৈছে। হিন্দী এটা প্ৰাদেশিক ভাষা অৰ্থাৎ ভাৰতৰ এখণ্ডত মাথোন প্ৰচলিত। এই প্ৰাদেশিক ভাষাটোক সৰ্বভাৰতীয় ভাষা কৰিলে আনবোৰ ভাষাৰ অশেষ ক্ষতি হ'ব। সেইকাৰণে অনেক খ্যাতিমন্ত ভাৰতীয় নেতাই আজি ডেৰশ বছৰ প্ৰচলিত



ইংৰাজী ভাষাকেই সৰ্বভাৰতীয় ৰাষ্ট্ৰভাষা স্বৰূপে গ্ৰহণ কৰি সংবিধানৰ সংশোধন কৰিব লাগে বুলি মত প্ৰকাশ কৰিছে। সংবিধানত ৰাষ্ট্ৰভাষা সম্পৰ্কে এই গম্ভীৰ নিয়ম কৰা হৈছে— যিটো ভাষা ইউনিয়নৰ ভাষা হ'ব; সেইটোৱে এখন ষ্টেটে আন এখনৰ লগত সংযোগ ৰাখি কথাবাত্তা পাতিব আৰু ষ্টেটবোৰৰ লগত ইউনিয়নে সংযোগ ৰাখি কথাবাত্তা পাতিব। এয়ে ইউনিয়নৰ ভাষাৰ কাম। অতদিন এই কাম ইংৰাজীয়ে সুকলমে সমাধান কৰিছে। ইংৰাজী কোনো ষ্টেটৰ ভাষা নহয়। ইয়াক গ্ৰহণ কৰিলে কোনো ষ্টেটে অসুবিধা নাপায়; যদিহে ইয়াৰ পৰা অসুবিধা হয় তেনেহলে এটাইবোৰ ষ্টেটে সমানে অসুবিধা হ'ব। ইংৰাজী অৱশ্যে আমাক শাসন কৰা ইংৰাজ জাতিৰ ভাষা। সেইকাৰণে ইয়াক বৰ্জন কৰিব লাগে। এই কথা আমি নামানো। এতিয়া ভাৰত স্বাধীন হৈছে। এই আন্তৰ্জাতিক অতিশয় চহকী ভাষা ইংৰাজীয়ে ভাৰতৰ স্বাধীনতা হৰণ নকৰে বৰঞ্চ ই স্বাধীনতা সদায় বক্ষা কৰি ভাৰতৰ গৌৰৱ জগতত বিস্তাৰ কৰিব। আজি ভাৰতীয় কুৰি বছৰীয়া ডেকাদলৈ ইংৰাজৰ ৰাজত্বত পৰাধীন ভাৰতৰ অৱস্থা কেনে আছিল তাক নিজ চকুৰে দেখা নাই। এই দল ক্ৰমাৎ বাঢ়িব লাগিছে। পৰাধীন ভাৰতৰ চিত্ৰ ক্ৰমাৎ অস্পষ্ট হৈ তেনেই মাৰ যাব।

যদিহে ইংৰাজীৰ সলনি আন এটা ভাৰতীয় ভাষা ৰাষ্ট্ৰভাষা স্বৰূপে গ্ৰহণ কৰাটো উচিত বুলি সকলোৱে ভাবে; তেনেহলে কোনো ৰাজ্যতে প্ৰচলিত নোহোৱা ভাৰতীয় ভাষা এটাক সেই মৰ্যাদা দিব লাগিব। সৌভাগ্যক্ৰমে আমাৰ তেনেকুৱা এটা কোনো ৰাজ্যতে বৰ্ত্তমান প্ৰচলিত নোহোৱা অতিশয় চহকী ভাষা আছে। সেয়ে সংস্কৃত। সংস্কৃত অৱশ্যে কথিত ভাষা নহয়। কথিত ভাষা নহলেও যে এটা ভাষা ৰাষ্ট্ৰভাষা কৰিব পাৰি তাৰ দৃষ্টান্ত বৰ্ত্তমান ইহুদিয়ে দেখুৱাইছে। ইজৰাইল ৰাজ্যত পৃথিৱীৰ নানা দেশৰ ভিন্ন ভিন্ন ভাষা কোৱা ইহুদি আহি গোট খাই তাহানিৰ মৃত

ভাষা হিব্ৰু ৰাষ্ট্ৰভাষা কৰি ৰাষ্ট্ৰীয় সকলো কাৰ্য্য সম্পাদন কৰিছে। সৰ্বভাৰতীয় ৰাষ্ট্ৰভাষা হ'বলৈ যি যি গুণ লাগে সকলো সংস্কৃতৰ আছে। ভাৰতৰ লগত সংস্কৃত এনেভাবে সংযুক্ত যে য'তে ভাৰত ত'তে সংস্কৃত আৰু য'তে সংস্কৃত ত'তে ভাৰত। সংস্কৃতৰ দাপোণত সকলোৱে ভাৰত মাতৃৰ দিব্য মূৰ্ত্তি অহৰহ দেখিব। ভাৰতৰ সবহভাগ ভাষাৰ জননী সংস্কৃততে নিজৰ জীৱনীসকলক চিৰকাল সাৰটি ধৰিব। ভাৰতৰ কোনো কথিত ভাষাক ৰাষ্ট্ৰভাষা কৰিলে ভাৰতত বিভ্ৰাট বা ভগন হ'ব।

চৰকাৰী ৰাষ্ট্ৰভাষা সম্পৰ্কে যি আইন বা বিধি বৰ্ত্তমান বিৰচিত হৈছে সেয়ে গোটেই ভাৰতক প্ৰৱল ভূমিকম্পৰ নিচিনাকৈ জোকাৰি দিছে। এই জোকাৰণিত হিন্দীৰাজ্য আৰু অহিন্দী ৰাজ্যৰ মাজত এটা ডাঙৰ ফাট মেলিছে। এই ফাট হিমালয়ৰ পৰা কুমাৰিকা অন্তৰীপলৈ বিস্তৃত হৈ পৰিছে। এই ফাট কোনে কৰিলে? এই ফাট কোনেবাই বিচাৰিছেনে? এই ফাট এসময়ত মাৰ যাবনে? এই ফাট চিৰস্থায়ী হৈ ভাৰতক বিখণ্ড কৰিবনে? ইত্যাদি প্ৰশ্নবোৰৰ উত্তৰ দি আমি আলোচনা কৰিব নোখোজোঁ। এই ফাটে যাতে অসমীয়া ভাষা আৰু সাহিত্যৰ মৰ্যাদা হানি নকৰে তাৰ কাৰণে আনৱিলাক অহিন্দী ৰাজ্যৰ লগত লগ লাগি 'এক পহ্লা' অৱলম্বন কৰিব লাগিব।

### প্ৰচাৰ

অসমীয়া ভাষাক শিক্ষাৰ মাধ্যম কৰিলে ভাষাৰ মৰ্যাদা বাঢ়িব সঁচা; কিন্তু এয়ে ভাষাৰ কলৈবৰ বঢ়াৰ নোৱাৰিব। ভাষাৰ এজোপা বৃহৎ গছ কৰিব লাগিব। ইয়াৰ ঠাল ঠেঙুলিয়ে যাতে গোটেই দেশ বিয়পি পৰে তাৰ চেষ্টা দিনে-নিশায় কৰিব লাগিব। আমাৰ দেশৰ চাৰি সীমাৰ ভিতৰত ইয়াক আৱদ্ধ কৰি ৰাখিলে নহ'ব, ই যাতে সীমা অতিক্ৰম কৰি আনবোৰ ঠাইলৈ বিয়পে তাৰ



যত্ন কৰিব লাগিব। ভাষাৰ বল বৃদ্ধি কৰিবলৈ প্ৰচাৰৰ বাহিৰে আন উপায় নাই। গোটেই জগতত প্ৰচাৰ কৰিয়েই ইংৰাজী ভাষাক আন্তৰ্জাতিক ভাষা কৰা হৈছে। গোটেই ভাৰতত প্ৰচাৰ কৰিয়েই হিন্দীক সৰ্বভাৰতীয় ভাষা কৰিবলৈ হিন্দী ভাষা-ভাষী লোকে দেহে-কেহে চেষ্টা কৰিব লাগিছে। সেইদৰে ভাৰতৰ আনবিলাক জাতিয়েও নিজৰ ভাষা নিজৰ ৰাজ্যৰ সীমাৰ ভিতৰত আৱদ্ধ নাৰাখি আনবিলাক ঠাইত প্ৰচাৰ কৰিবলৈ সদায় যত্ন কৰিব লাগিছে। আমিও প্ৰচাৰ কৰি আমাৰ ভাষাৰ বলবৃদ্ধি কৰিব লাগিব। আমাৰ দেশৰ সীমান্তত পৰ্বতীয়া ঠাইবোৰ আছে। সেইবোৰত আমাৰ ভাষা প্ৰচাৰ কৰিব লাগিব। আমি আইন কৰি সিবিলাক ঠাইত কেতিয়াও আমাৰ ভাষা জাপি দিয়া নাই। আগলৈও নিদিওঁ। আইন কৰি ভাষা এটা জাপি দিয়া আৰু আইন নকাৰ নানা উপায় অৱলম্বন কৰি ভাষা প্ৰচাৰ কৰা—ছুটা বেলেগ বস্তু। আমি সেইবোৰ ঠাইত আমাৰ ভাষা প্ৰচাৰ কৰিম। ইয়াত কোনোৱে আমাক বাধা দিব নোৱাৰে। এইটো কৰা আমাৰ জাতীয় কৰ্ত্তব্য। অসম সাহিত্য সভাই সেইবোৰ ঠাইত কেনেকৈ আমাৰ ভাষা প্ৰচাৰ কৰিব পাৰি তাৰ এটা আঁচনি অচিৰে প্ৰস্তুত কৰিব লাগিব। আমি অসমীয়া প্ৰচাৰ কৰিবলৈ সাজু হব লাগিব। আমি নগা ৰাজ্যত প্ৰচাৰ কৰিম, আমি খাচীয়া-জয়ন্তীয়াত প্ৰচাৰ কৰিম, আমি গাৰো পৰ্বতত প্ৰচাৰ কৰিম, আমি মিকিৰ পৰ্বতত প্ৰচাৰ কৰিম, আমি মিজোৰামত প্ৰচাৰ কৰিম। ইয়াতেই আমাৰ প্ৰচাৰ কাৰ্য্যৰ অন্ত নপৰে। আমাৰ প্ৰাচীন কামৰূপৰ অঙ্গ কোছবিহাৰতো প্ৰচাৰ কৰিম। বঙ্গভাষা আৰু হিন্দী ভাষা অসমৰ য'তে ত'তে অবাধে প্ৰচাৰ কৰিব পাৰিবা; কিন্তু অসমীয়া ভাষা নোৱাৰিবা—এনে কথা কেতিয়াও হবলৈ নিদিওঁ।

প্ৰচাৰ কৰিবলৈ আমাৰ সাহিত্য আছেনে? আছে। বৰ্ত্তমান বহুত কবিতাৰ পুথি, সাধুকথাৰ পুথি, চুটি চুটি গল্প বা আখ্যানৰ

পুথি, উপন্যাস, নাটক আদি বিবিধ পুথি ওলাবলৈ ধৰিছে। কেইবাখন বাতৰি কাকত আৰু আলোচনীও ওলাইছে। এইবিলাক বিতৰণ কৰি আমি প্ৰচাৰকাৰ্য্য আৰম্ভ কৰিব পাৰোঁ। এইবিলাক পুথিৰ গুণাগুণ সম্পৰ্কে আমি কোনো কথা আলোচনা কৰিব নোখোজোঁ। বৰ্ত্তমান আমাক লাগে এটা পঢ়ুৱৈ বা পাঠকৰ সমাজ। য'তে য'তে সাহিত্যই গা কৰিছে ত'তে ত'তে এটা বৃহৎ পঢ়ুৱৈ সমাজ আছে। এই সমাজ সৃষ্টি কৰিবলৈ অসংখ্য পুথি-পাঁজি লাগে। বেয়াই হওক ভালেই হওক আমাক লাগে শ শ পুথি। পুথিৰ সংখ্যা বঢ়াটোৱেই আমাৰ আদি কাম। আমাৰ পুথিৰ সংখ্যা আন আন চহকী ভাষাৰ তুলনাত অতিশয় তাকৰ। আমাৰ লিখকসকলে নানা বিধ পুথি লিখি পাঠকৰ সংখ্যা বঢ়াব লাগিব। পাঠকৰ বহুশ্ৰেণী। এক শ্ৰেণী পাঠকে যিবোৰ পুথি ভাল পাই আগ্ৰহৰে পঢ়ে আন শ্ৰেণীৰ পাঠকে সেইবোৰ পুথি নপঢ়ে। বিজ্ঞা শিক্ষা অনুযায়ী পাঠকৰ শ্ৰেণীৰ উদ্ভৱ হয়। কোনোৱে প্ৰকৃতিৰ বৰ্ণনামূলক কবিতাবোৰ পঢ়ি বস পায়, কোনোৱে সৃষ্টি তত্ত্বৰ গহীন কবিতা পঢ়ি বস পায়। কোনোৱে পুৰণি চন্দত লিখা কবিতা ভাল পায়, কোনোৱে আজি-কালিৰ ন ন চন্দত লিখা আধুনিক কবিতা ভাল পায়। কোনোৱে ঐতিহাসিক উপন্যাস পঢ়ি আনন্দ পায়। কোনোৱে সামাজিক উপন্যাস পঢ়ি সোৱাদ পায়। কোনোৱে ধেমেলীয়া নাটক পঢ়ি বং পায়, কোনোৱে ধৰ্ম্ম বিপ্লৱ বা ৰাষ্ট্ৰ বিপ্লৱৰ গহীন কথা থকা নাটক পঢ়ি বস পায়। কোনোৱে অসমীয়া সমাজৰ কথা লৈ লিখা চুটি চুটি গল্পবোৰ পঢ়ি ভাল পায়, কোনোৱে ইংৰাজী বা ফৰাচী বা বাচিয়া গল্পৰ ছাঁত লিখা চুটি চুটি গল্প ভাল পায়। এইদৰে পাঠকৰ অসংখ্য শ্ৰেণী আছে। এই পাঠকবৰ্গৰ মন যোগাবলৈ বিবিধ কাব্য, উপন্যাস, নাটক, চুটি গল্প আৰু সাধুকথা লিখিব লাগিব। এই এটাইবিলাক কিতাপ যে উচ্চ খাপৰ হব লাগিব, এনে নহয়; কিছুমান বেয়া কিতাপো ওলাব। যিবোৰ কিতাপ আমি তেনেই সাধাৰণ নিকৃষ্ট



বুলি দলিয়াই পেলাওঁ সেইবোৰৰ যে মূল্য নাই এনে নহয়। সেইবোৰে পঢ়ুৱৈ সমাজ গঢ়াত বিশেষ সহায় কৰে। ইংৰাজীত আমি তেনেকুৱা হাজাৰ হাজাৰ নিকৃষ্ট উপন্যাস আৰু চুটি গল্পৰ পুথি দেখিছোঁ। বঙ্গ ভাষাবো তেনেকুৱা সাধাৰণ পুথিৰ সংখ্যা কম নহয়।

আমাৰ ভাষাতো তেনেকুৱা গহীন আৰু লঘু সাহিত্য সৃষ্টি কৰি এটা ডাঙৰ পাঠক সমাজ গঢ়িব লাগিব। এই সাহিত্য এতিয়া সমালোচনা নকৰাই ভাল। সমালোচনাৰ সময় আছে। বৰ্তমান যিবিলাক পুথি বাইজৰ হাতত পৰিছে সেইবোৰৰ সংখ্যা বাঢ়িবলৈ দিব লাগে। যেতিয়া আন আন চহকী ভাষাৰ নিচিনা অলেখ পুথি নিতৌ ওলাব তেতিয়া সমালোচকে আগবাঢ়ি আহি কোনখন ভাল, কোনখন বেয়া, কোনখনে সমাজৰ উপকাৰ কৰিছে, কোনখনে সমাজৰ অপকাৰ কৰিছে ইত্যাদি নানা কথাৰ আলোচনা কৰি এটা সমালোচনা-সাহিত্য সৃষ্টি কৰিব।

জগতৰ সকলো দেশৰে গ্ৰন্থকাৰ দুখীয়া। তেওঁলোকে চিন্তা কৰি, শ্ৰম কৰি গ্ৰন্থ লিখি প্ৰকাশকৰ ওচৰ চাপে। অসমতো সবহভাগ গ্ৰন্থকাৰে প্ৰকাশকৰ ওচৰ চাপিছে। আন আন দেশত যেনেকৈ এটা প্ৰকাশকৰ শ্ৰেণী ওলাই গ্ৰন্থবোৰ প্ৰকাশ কৰিছে, অসমতো তেনেকৈ এটা প্ৰকাশকৰ শ্ৰেণী ওলাইছে। তেখেতসকলে যে এই কুৰি বছৰে অসংখ্য পুথি ছপাই অসমীয়া সাহিত্যৰ উদগতি সাধন কৰিছে তাক আমি মুক্তকণ্ঠে স্বীকাৰ কৰোঁ। এই প্ৰকাশকৰ কিছুমানে কিতাপ ছপাই কিতাপৰ দোকান পাতি অশেষ ধন আৰ্জিছে। তেখেতসকলক আমি দুটা কথা কব খোজোঁ—  
প্ৰথম, যিবোৰ পুথিয়ে আমাৰ সাহিত্য গহীন কৰে আৰু ইয়াৰ জেউতি বঢ়ায় সেইবোৰ পুথি ছপা কৰি তেখেতসকলে যুথেষ্ট ধন নাপাব পাৰে। কাৰণ সেইবোৰ পুথি পঢ়োতাৰ সংখ্যা তেনেই সীমাবদ্ধ অথচ সেইবোৰ ছপোৱাটো নিতান্ত **অয়োজনীয়**। সেই

কাৰণে অশেষ ক্ষতি স্বীকাৰ কৰিও সেইবোৰ পুথি ছপাব লাগে। দ্বিতীয়; প্ৰত্যেক প্ৰকাশকে যেন প্ৰচাৰৰ অৰ্থে বিনামূল্যে ঠায়ে ঠায়ে মাহুহৰ মাজত বিলাবলৈ কিছুমান পুথি অসম সাহিত্য সভাক দান কৰে।

বৰ্তমান অসমৰ ঠায়ে ঠায়ে বহুত কলেজ পতা গৈছে, তাৰ উপৰি দুখন বিশ্ববিদ্যালয় স্থাপিত হৈছে। এইবোৰ দেশত শিক্ষা বিস্তাৰ কৰি এটা পাঠক সমাজ গঢ়িছে। এওঁলোকে আধুনিক সাহিত্যৰ বস নাপায়। এওঁলোকক লাগে বহুল গহীন সাহিত্য। এওঁলোকে আমাৰ সাহিত্যৰ জলঙাইদি গোটেই জগত চাব খুজিছে। এওঁলোকে মানৱ সভ্যতা ক'ত ক'ত আৰু কেনেকৈ প্ৰস্ফুটিত হৈছে তাক মানস চকুৰে বিশ্লেষণ কৰি চাব খুজিছে। এওঁলোকৰ নিতৌ বাঢ়ি অহা জ্ঞান-তৃষ্ণা নিৰাৰণ কৰিবলৈ আমাৰ সাহিত্যিকে নানা শাস্ত্ৰ, নানা গ্ৰন্থ অধ্যয়ন কৰি আৰু গবেষণা কৰি পুথি প্ৰণয়ন কৰিব লাগিব। অধ্যয়ন কৰা আৰু গবেষণা কৰা অতিশয় টান কাম। সৌভাগ্যক্ৰমে অসমৰ নগৰে নগৰে একোটা পুথি ভৰাল স্থাপন কৰা হৈছে আৰু কিছুমান কলেজত বিজ্ঞানাগাৰ পতা হৈছে। আজি-কালি পুথি ভৰাল আৰু বিজ্ঞানাগাৰেই জগতত ঘাই জ্ঞানৰ কেন্দ্ৰ হৈছে। আমাৰ লিখকে সেই কেন্দ্ৰত অধ্যয়ন আৰু গবেষণাবে জ্ঞান আহৰণ কৰি ন ন গ্ৰন্থ ৰচনা কৰিব লাগিব। কাব্য, উপন্যাস, নাটক আদি সাহিত্য ৰচনাতে অধ্যয়ন আৰু গবেষণা লাগিব। কবীন্দ্ৰ বৰীন্দ্ৰ নাথে সংস্কৃত আৰু ইংৰাজী কাব্য পঢ়ি, ভাৰতীয় আৰু ইউৰোপীয় দৰ্শন শাস্ত্ৰ অধ্যয়ন কৰি আৰু বঙ্গৰ পূৰ্ব কবিসকলৰ কাব্য পঢ়ি চিন্তা কৰি, গবেষণা কৰি নিজৰ স্বভাৱজাত অসাধাৰণ কবিত্ব শক্তি প্ৰয়োগ কৰি কাব্য আৰু গীত ৰচনা কৰি যুগবানী প্ৰচাৰ কৰিছে। আমাৰ কবি সকলৰ কবিত্ব আছে, নাই অধ্যয়ন আৰু গবেষণা। আমাৰ লিখক বৰ্গই আন আন উন্নত দেশৰ নিচিনা অধ্যয়ন আৰু গবেষণাবে



জ্ঞানৰ ভৰালৰ অধিকাৰী হৈ ন ন উপন্যাস, নাটক, আখ্যান আদি শুধ সাহিত্যৰ পুথি প্ৰণয়ন কৰিব লাগিব। যিবোৰ সমস্যাই আধুনিক মানৱ সমাজক বিমোচ কৰিছে সেইবোৰ উপন্যাস আৰু নাটকত ঠাই পালেহে সেই উপন্যাস আৰু নাটকে জগতৰ মন আকৰ্ষণ কৰিব। আজি-কালি আন আন উন্নত ভাষাৰ পুথিৰ কথাৰ লগত তুলনা কৰি পুথি বচনা কৰিব লাগিব। আমাৰ ভাষাত তুলনামূলক সাহিত্যৰ সংখ্যা নিচেই তাকৰ। আমাৰ প্ৰকাশকসকলে এই কথালৈ বিশেষকৈ মন কৰি সেই গবেষণা-মূলক আৰু তুলনামূলক গ্ৰন্থ ছপাবলৈ সাজু হব লাগিব।

### চৰকাৰী ভাষা

আমাৰ ভাষাক কিদৰে চৰকাৰী ভাষা কৰিবলৈ আইন প্ৰণয়ন কৰা হৈছে তাৰ সবিশেষ বিৱৰণ আটায়ে জানে। অসম সাহিত্য সভাই আজি বহুত বছৰ ধৰি আমাৰ ভাষাক চৰকাৰী ভাষাৰ মৰ্য্যাদা দি ক্ষমতাৱন্ত কৰিবলৈ চেষ্টা কৰিছিল। এই সভাই সঘনে অসম চৰকাৰৰ ওচৰ চাপি অসমীয়া ৰাইজৰ দাবি সোঁৱৰাই দিছিল। অসম চৰকাৰে যে নিজে এই কথা ভাব চিন্তি আগবঢ়ুৱা হৈ এই ভাষা আইন কৰা নাছিল তাক সিবিলাকেও স্বীকাৰ কৰিব লাগিব। যদি অসম সাহিত্য সভাই এই বিষয়ে কোনো আন্দোলন নকৰিলেহেঁতেন তেনেহলে আজিও সেই ভাষা আইন নহলহেঁতেন। অসম চৰকাৰ তেতিয়া ভাৰতৰ এটা ডাঙৰ ৰাজনৈতিক দলৰ অধীন আছিল। আজিও সেই দলৰেই অধীন হৈ আছে। অসম সাহিত্য সভাৰ খোঁচনিত সেই দলে তৰণি নাপাই এই ভাষা আইন কৰিলে। আজিও এই আইন গোটেই দেশত ভালকৈ প্ৰবৰ্ত্তন হোৱা নাই। আমাৰ এনেকুৱা অৱস্থা হ'ল কিয়? ইয়াৰ কাৰণে দায়ী কোন?

ফেডেৰেল ভিত্তিত অসমক পুনৰ গঠন কৰিবলৈ কেন্দ্ৰীয়

চৰকাৰে যেতিয়া প্ৰস্তাৱ কৰিছিল তেতিয়া সেই প্ৰস্তাৱৰ বিৰোধিতা কৰিবলৈ কোনে প্ৰথমতে আন্দোলন কৰিলে? অসম চৰকাৰে কৰা নাই। কোনো ৰাজনৈতিক দলে কৰা নাই। কৰিলে অসম সাহিত্য সভাই। এই সভাই কঁকালত টঙালি বান্ধি ৰাইজৰ আগলৈ ওলাই আহিল। এই প্ৰস্তাৱেই আমাৰ সৰ্বনাশৰ মূল হ'ব— এই কথা সভাই নগৰে নগৰে, গাৱঁ গাৱঁ, চুবুৰিয়ে চুবুৰিয়ে ৰাইজক জনাবলৈ ধৰিলে। অসম সাহিত্য সভাই অসম চৰকাৰ আৰু আন আন ৰাজনৈতিক দলৰ ওচৰ চাপি ক'লে— উঠা তোমালোক, উঠা উঠা উঠা। প্ৰস্তাৱৰ মূল কথাটোৰ প্ৰতিবাদ কৰা। শুই থাকিবৰ সময় নহয়। কোনো নুঠিল। তেতিয়া এই সভাই কোনো উপায় নেপাই নিজেই দেশৰ ইমূৰৰ পৰা সিমূৰলৈ গৈ আন্দোলন কৰি দেশ খলক লগালে। যেতিয়া আন্দোলনত ৰাইজ সচেতন হল তেতিয়াহে চৰকাৰ আৰু ৰাজনৈতিক দলবোৰ আগুৱাই আহিল। যদি অসম সাহিত্য সভাই এই আন্দোলন নকৰিলেহেঁতেন তেনেহলে কেন্দ্ৰীয় চৰকাৰৰ প্ৰস্তাৱ অনুযায়ী “ফেডেৰেল অসম” কেতিয়াবাই হ'লহেঁতেন। আমাৰ এনেকুৱা অৱস্থা হ'ল কিয়? ইয়াৰ কাৰণে দায়ী কোন?

দায়ী আমাৰ ৰাজনীতি। বৰ্ত্তমান আমাৰ ৰাজনীতি কেবোণে ধৰিছে। যিদিনাবে পৰা ভাৰতে স্বাধীনতা পালে সেই দিনৰে পৰা ভাৰতীয়ই ৰাজনৈতিক ক্ষমতা লাভ কৰি দেশৰ শাসন কাৰ্য্য চলাবলৈ ধৰিছে। ভাৰতীয়ই অতদিন তেনে ক্ষমতা পোৱা নাছিল। আজি বহুত লোকে সেই ক্ষমতাৰ পৰা মান-মৰ্য্যাদা আৰু ধন-ঐশ্বৰ্য্য লাভ কৰি নিজ দলৰ ক্ষমতা কেনেকৈ নিজৰ হাতৰ তলুৱাত চিৰকাল ৰাখিব পাৰি তাৰ কাৰণে সকলো উপায় অৱলম্বন কৰিছে। ক্ষমতাৰ বাগী অদ্ভুত। এই বাগীয়ে এবাৰ পালে মানুহৰ হিতাহিত জ্ঞান নাইকিয়া হয়। ক্ষমতাৰ লোভত পৰি অনেক নকৰিবলগীয়া কাম কৰি ৰাজনীতি মলিয়ন কৰিছে।



কোনো কোনোৱে এনেকুৱা ক্ষমতাৰ পৰা ধন-ঐশ্বৰ্য্য লাভ কৰিছে।  
এয়ে ধন লোভ দিনক দিনে বঢ়াই মানুহক মন্তলীয়া কৰিছে।  
এই ক্ষমতা লোভ আৰু ধন লোভে আমাৰ ৰাজনীতি পাপময়  
কৰিছে। দুৰ্নীতিৰ ঘন কুঁৱলীয়ে গোটেই দেশ আবৰি ধৰিছে।  
এই ৰাজনীতিক পাপমুক্ত কৰা যাৱ কেনেকৈ? কোনে এই  
কলুষিত ৰাজনীতিক শুচি কৰি পবিত্ৰ কৰিব পাৰিব? চৰকাৰে  
উগ্ৰ শাস্তিৰ বিধান কৰি ৰাজনীতিক কেতিয়াও নিষ্পাপ কৰিব  
নোৱাৰিব। ৰাজনৈতিক দলবোৰে কোনো উপায়েৰে ৰাজনীতিক  
নিৰ্মল কৰিব নোৱাৰিব। পাৰিব কোনে? কেৱল সাহিত্যই।  
সাহিত্যৰ গৰ্ভত অসীম শক্তি লুকাই আছে। ইয়াৰে কৰিব  
নোৱাৰা কাম জগতত নাই। এটা জাতিৰ ভাগ্যৰ চকৰি সাহিত্যই  
ঘূৰাব লাগিছে। পৃথিৱীত আজিলৈকে যিবিলাক ধৰ্ম বিপ্লৱ, সমাজ  
বিপ্লৱ, ৰাষ্ট্ৰ বিপ্লৱ হৈছে সকলোৰে গুৰিত সাহিত্যই। সাহিত্যয়ো  
কব পাৰে—জগতৰ মানৱৰ কল্যাণৰ অৰ্থে মই কেতিয়াবা ধৰ্ম-  
শাস্ত্ৰ ৰূপ ধৰি, কেতিয়াবা সমাজ নীতিশাস্ত্ৰ ৰূপ ধৰি; কেতিয়াবা  
ৰাজনীতি শাস্ত্ৰ ৰূপ ধৰি “সম্ভৱামি যুগে যুগে।”

এই মহাশক্তিময় সাহিত্যৰ চৰণত আমি শৰণ লব লাগিব।  
যেতিয়া সাহিত্যৰ প্ৰভাৱত ৰাজনীতিয়ে পাপ-ডাৱৰ কাটি নিজৰ  
জেউতিৰে দেশ পোহৰাব তেতিয়া আমাৰ বিজ্ঞ ৰাজনীতিজ্ঞ পুৰুষ-  
সকলো আগুৱাই আহি সেই ৰাজদণ্ড হাতত লৈ আমাৰ ভাষাৰে  
দেশৰ সকলো অনুষ্ঠানৰ কাৰ্য্য চলাই অসমীয়া ভাষাক অসম  
দেশৰ মূল শক্তি কৰিব।

### সামৰণি

সাহিত্যিকসকল! যিবোৰ পুথি অধ্যয়ন কৰি অসমৰ মানুহে  
বৈজ্ঞানিক প্ৰণালীৰে মাহ, সৰিয়হ, ধান, কুঁহিয়াৰ, পাট আদি নানা  
বিধ শস্য উৎপন্ন কৰি দেশক ‘শস্যে মৎস্যে অনুপম’ কৰিব পাৰে

সেইবোৰ বচনা কৰক। যিবোৰ শাস্ত্ৰ পঢ়ি কীৰ্ত্তক কল,  
চাউলৰ কল, তেলৰ কল, চেনিৰ কল, মৰাপাটৰ কল, চাহৰ কল,  
কাপোৰৰ কল আদি সকলো বিধৰ কল-কাৰখানাৰ সঁজুলি নিৰ্মাণ  
কৰি ঠায়ে ঠায়ে স্থাপন কৰিব পাৰে, সেইবোৰ প্ৰণয়ন কৰক।  
যিবোৰ শাস্ত্ৰ পঢ়ি আমাৰ মানুহে বেল-জাহাজ, মটৰ, বিমান আদি  
যান-বাহন তৈয়াৰ কৰি আন উন্নত দেশৰ নিচিনা বেহা-বেপাৰ কৰিব  
পাৰে, সেইবোৰ লিখক। যিবোৰ পুথি-পাঁজি পঢ়ি আমাৰ মানুহে  
সকলো বিধৰ শিল্প কাৰ্য্য কৰিবলৈ সমৰ্থ হয়, সেইবোৰ লিখক। যিবোৰ  
শাস্ত্ৰ পঢ়ি আমাৰ মানুহে আধুনিক, অৰ্থনৈতিক আৰু ৰাজনৈতিক জ্ঞান  
লভিব পাৰে সেইবোৰ বচনা কৰক। যিবোৰ গ্ৰন্থ পঢ়ি মানুহে  
সকলো বিজ্ঞানৰ তত্ত্ব পাব পাৰে, সেইবোৰ লিখক। যিবোৰ  
পুথি পঢ়ি জগতৰ পুৰণি আৰু ন ন ৰাজ্যৰ বুৰঞ্জী জানিব পাৰে  
সেইবোৰ বচনা কৰক। যিবোৰ পুথি পঢ়ি পৃথিৱীৰ প্ৰসিদ্ধ  
কবি, ঔপন্যাসিক, নাট্যকাৰ, বৈজ্ঞানিক পণ্ডিতৰ বিষয়ে সকলো  
কথা অৱগত হব পাৰে সেইবোৰ লিখক। যিবোৰ পুথি পঢ়ি  
আমাৰ পুৰণি গীত, নাম, নৃত্য, বাগ্ৰৰ মৌলিক তত্ত্ববোৰ জানিব  
পাৰে সেইবোৰ বচনা কৰক। যিবোৰ গ্ৰন্থ পঢ়ি আমাৰ গভীৰ  
চিন্তা কৰা মৌলিক তত্ত্ববোৰ মানুহে জানিব পাৰে সেইবোৰ  
লিখক। ইয়াৰ উপৰিও আমাৰ কবিত্ববৃন্দই ন ন কাব্য লিখি  
ন ন গীত বচনা কৰি গোটেই অসম ধ্বনিত কৰক।

আজিও আগৰে নিচিনা ভাৰতৰ আন আন ঠাইৰ পৰা  
অসংখ্য লোক আহি আমাৰ কৃষি বাণিজ্য ব্যৱসায় শিল্প হাত কৰি  
গোটেই দেশ হাতৰ মুঠিলৈ আনিছে। গোটেই জীৱন কাল ধৰি  
এই কৰুণ দৃশ্য দেখি আহিছে। তাতে আকৌ পাকিস্তানৰ পৰা  
খেদি দিয়া মানুহ নিতৌ লেখাৰি নিছিগাকৈ আহিব লাগিছে।  
যিপিনে চোৱা সেইপিনে অসমীয়া নাই। অসমীয়া মাতৃ-কথা ক্ৰমে  
ক্ৰমে শুনিবলৈ নোপোৱা হৈছে। ইয়াতেই আমাৰ দুৰ্দশাৰ অন্ত



পৰা নাট। চিৰকাল অসমীয়া ভাষা কোৱা কিছুমান মানুহেও আমাৰ প্ৰাচীন দেশখন খণ্ড-বিখণ্ড কৰিবলৈ আন্দোলন কৰিব লাগিছে। কোনে অসমীয়া ভাষাক বক্ষা কৰিব? কোনে অসমীয়া জাতিক বক্ষা কৰিব? কোনে অসম দেশখনক বক্ষা কৰিব? আজি কেউপিনৰে পৰা মানুহে অসমক আক্ৰমণ কৰিছে। বাহিবৰ পৰা কৰিছে। ভিতৰৰ পৰাও কৰিছে। মহাভাৰতত অভিমন্যুক সপ্তবথীয়ে বেৰি আক্ৰমণ কৰাৰ দৰে আজি আমাক চাৰিওপিনৰ পৰা আক্ৰমণ কৰিছে। আমাৰ নিজৰ অস্তিত্বৰ অৰ্থে দিনে-নিশায় অবিৰাম যুঁজিব লাগিছোঁ। আমাৰ কেউপিনে সংগ্ৰাম। পূবে সংগ্ৰাম, পশ্চিমে সংগ্ৰাম, উত্তৰে সংগ্ৰাম। এই সংগ্ৰামত কোনে যুদ্ধ কৰি আমাক উদ্ধাৰ কৰিব? এই সংগ্ৰাম নতুন নহয়। এশ বছৰ আগেয়ে ইংৰাজে অসম দেশ অধিকাৰ কৰাত আমাৰ মানুহে এনেকুৱা এটা সংগ্ৰামত যুঁজি নিজৰ ভাষাক উদ্ধাৰ কৰিব লগাত পৰিছিল। সেই সংগ্ৰামত কোনে যুঁজিলে? কেৱল সাহিত্যিকে। অৰুণোদয় আৰু জোনাকীযুগৰ সাহিত্যিকসকলে সেই সংগ্ৰামত লুপুঁজাহেঁতেন আমাৰ ভাষা কোনোবা দিনাই মৰি গলহেঁতেন। অসমীয়া জাতি বুলি এটা জাতি জগতত নাথাকিলেহেঁতেন। অসমদেশ বঙ্গদেশৰ গৰ্ভত লীন গলহেঁতেন। আজিও এই সংগ্ৰামত সাহিত্যিকেই যুঁজ কৰিব লাগিব। আনক আমি আশা কৰিব নোৱাৰোঁ। অসম সাহিত্য সভাই এই সংগ্ৰামতো যুঁজিব লাগিব। য'তে য'তে সংগ্ৰাম হৈছে ত'তে ত'তে এই সভাই গৈ যুঁজিব লাগিব। এই সভাই অবিৰাম যুঁজিব লাগিব। অসমৰ বাহিবত যুঁজিব লাগিব, অসমৰ ভিতৰত যুঁজিব লাগিব। আজি সাহিত্যিকৰ জিৰণি নাই। ভয় নাই। আহক, আমি দিগ্বিজয়ী মহাপৰাক্ৰমী পূৰ্ণাঙ্গ সাহিত্যিক সাৰথি কৰি জয়ধ্বনি কৰি এই মহা সংগ্ৰামলৈ আগবাঢ়ো। \*

\* মূল সভাৰ সভাপতিৰ ভাষণ

## ॥ বুৰঞ্জী শাখা সভাপতিৰ অভিভাষণ ॥

আপোনাসকলে মোক বুৰঞ্জী শাখাৰ সভাপতি পাতি যি মৰম দেখুৱাইছে তাৰ বাবে আপোনাসকললৈ শলাগৰ শব্দই আগ-বঢ়াইছো। এই দায়িত্বপূৰ্ণ কাম সুচাৰুৰূপে সমাধা কৰিবলৈ মই নিজকে নিজে অপাৰগ বুলি ভাবিছো। বুৰঞ্জীৰ সম্বল গোটাই পৰিপাটিকৈ এই দেশৰ বুৰঞ্জী এখন সঙ্কলন কৰা কাম সহজ নহয়। তথাপি বুৰঞ্জীৰ পাতনি এটা আপোনাসকলৰ আগত উপস্থিত কৰিবলৈ অন্তৰত বল গোটাই আপোনাসকলৰ আগত থিয় হৈছোহি।

বুৰঞ্জীয়ে ঢুকি নোপোৱা সময়ৰ পৰা ১৯ শতিকাৰ আগ-ভাগলৈকে এই দেশত বহুত বজাই ৰাজত্ব কৰিছিল আৰু অগা-পিছাকৈ বহুত ৰাজ্যৰো প্ৰতিষ্ঠা হৈছিল। সেইবিলাকৰ ভিতৰত কামৰূপ (কমতা-কামৰূপ) কুণ্ডিল, কছাৰী, জয়ন্তীয়া আদি ৰাজ্যই প্ৰধান।

আমি আজি যি ঠাইত গোট খাইছোহি সেয়ে বুৰঞ্জী প্ৰসিদ্ধ শোণিতপুৰ নগৰ—যাক আমি তেজপুৰ নগৰ নামেৰে অভিহিত কৰিছোঁক। অগ্নিগড়, ভৈৰৱ মন্দিৰ, ভালুক পুং, হাকপেশ্বৰ (হৰৰ পদ) আৰু ওচৰে-পাজৰে অৱস্থিত শিলত কটা নানা তৰহৰ কাৰুকাৰ্য্যখচিত দেৱালয় সমূহে আমাৰ আগত আমাৰ দেশৰ পুৰণি সভ্যতাৰ স্থাপত্য আৰু ভাস্কৰ্য্যৰ এক অপৰূপ চিত্ৰ দাঙি ধৰিছে যাক দেখি আমি স্তুতিত হৈছোঁক। কোন ৰজাৰ দিনত আৰু কোন সময়ত এইবিলাক তৈয়াৰ হৈছিল তাক জানিবলৈ আমি ইচ্ছুক। অতীতৰ লুপ্ত গৌৰৱ উদ্ধাৰ কৰাই আমাৰ উদ্দেশ্য; কিন্তু এই কাম দুৰূহ। হিন্দু ৰজাসকলে কোনো বুৰঞ্জী লিখি থৈ যোৱা নাই। আহোম ঐতিহাসিকসকলে ৰজাসকলৰ ৰাজত্বৰ সবিশেষ বৃত্তান্ত লিখি থৈ যোৱাত আমি উপকৃত হৈছো।



কামৰূপৰ ইতিহাস সংগ্ৰহ কৰিবলৈ হলে ধৰ্ম্মপুথি, সাহিত্য, শিলালিপি, মুদ্ৰা আৰু বিদেশী পৰিব্ৰাজকৰ চমুটোকা আদিৰ সহায় লব লাগিব। লিপিবোৰৰ আখৰবোৰ পঢ়াও এটা টান কাম। এতিয়ালৈকে বুৰঞ্জীবিদসকলে যি সম্বল গোটাইছে সি যথেষ্ট নহয়। আমাৰ আৰু বহুত আহিলাপাতিৰ প্ৰয়োজন। ইংৰাজ বুৰঞ্জীবিদসকলে অসামঞ্জস্যবোৰ আঁতৰাই বুৰঞ্জীক যি এক পোনপটীয়া বাটত পেলাইছেহি সি উল্লেখযোগ্য। পুৰাতত্ত্ববিদসকলৰ অশেষ যত্নৰ ফলত বুৰঞ্জী সঙ্কলন কাৰ্য্য বহুদূৰ আগবাঢ়িছে।

ইতিপূৰ্বে মহাবিজ্জ প্ৰমুখ্যে দানৱ, অশুৰ, কিৰাত আদি লোকৰ কামৰূপত বসতি আছিল। বামায়েণ আৰু মহাভাৰতত প্ৰাগজ্যোতিষপুৰৰ নাম উল্লেখ আছে; কিন্তু তাত কামৰূপৰ নাম নাই। কালিকাপুৰাণত দুয়োটা নামেই আছে। বোধহয় প্ৰাগজ্যোতিষপুৰ কামৰূপ ৰাজ্যৰ ৰাজধানী আছিল। কামাখ্যা দেৱীক বিয়া কৰাবলৈ বুলি আশা কৰিয়েই কামৰূপৰ নৰক নামৰ জনৈক ৰজাক প্ৰাগজ্যোতিষপুৰৰ গাতে লাগি থকা নীলাচল পাহাৰত এটা মন্দিৰ সজাবলৈ কোৱা হৈছিল; কিন্তু দেৱীৰ চৰ্ত্তবিলাক নৰকে পূৰণ কৰিব নোৱাৰাত দেৱী অদৃশ্য হল আৰু নৰকে দেৱীক বিয়া কৰোৱাতো নহল। এয়ে সৰ্ব্বভাৰতীয় ধৰ্ম্ম আৰু সভ্যতাৰ কামৰূপত প্ৰবেশ কৰিবলৈ ধৰা প্ৰথম উল্লাস যাক এটা গল্পৰ আকাৰত লিখা হৈছিল। গল্পটো এটা ৰূপক মাথোন। আৰ্য্য কৃষ্টিৰ প্ৰতীক অগস্ত্য মুনি দাক্ষিণাত্যলৈ সোমোৱাৰ দৰে বশিষ্ঠ মুনিয়ো কামৰূপত সোমাইছিল। এইদৰে উত্তৰাপথৰ সভ্যতাৰ সৈতে কামৰূপৰ সংযোগ আৰম্ভ হল। পূৱলৈ আৰ্য্যৰ প্ৰভাৱ কুণ্ডিলৰ (শদিয়াৰ) ফাললৈ উজাবলৈ ধৰিলে। কছাৰী, জয়ন্তীয়া আদি ৰাজ্যত ইয়াৰ সোঁত মন্দভাৱে চলিল।

ভাৰতৰ প্ৰায় সকলো ৰাষ্ট্ৰই কুক্লেত্ৰ বৰ্ণলৈ সৈন্ত-সামন্ত পঠিয়াই হয় কোঁৱৰৰ ফালে, নহয় পাণ্ডৱৰ ফালে যোগদান কৰি

গোঁৱৰ অৰ্হুভৱ কৰিছিল। এইদৰে কামৰূপ সৰ্বভাৰতীয় গোষ্ঠীৰ এক অঙ্গবিশেষ হৈ পৰিল। কামৰূপৰ ৰজা ভগদত্তই বহুত চীনা আৰু কিৰাত সৈন্ত লৈ এই মহাসমৰত কোঁৱৰৰ ফলীয়া হৈ অংশ গ্ৰহণ কৰিছিল। এই যুদ্ধ খৃষ্টাব্দ পূৰ্ব প্ৰায় পোন্ধৰশ মান বছৰত হৈছিল। যোগিনীতন্ত্ৰৰ মতে কামৰূপৰ সীমা পূৰ্বে দিক্ৰবাসিনীৰ পৰা পশ্চিমে কৰতোৱা নদী পৰ্য্যন্ত বিস্তৃত আছিল। ৰজালৈ ইয়াৰ আয়তন বঢ়া-টুটা হৈছিল। কোটিল্যই প্ৰাগজ্যোতিষপুৰৰ নাম সুবৰ্ণকুণ্ড বুলি আখ্যা দি ইয়াৰ কিছুমান শিল্পজাত দ্ৰব্যৰ উল্লেখ কৰিছে। ৰাণ ৰজাৰ জীয়েকক অনিৰুদ্ধই হৰি নিয়া আৰু কুণ্ডিল্য নগৰৰ পৰা কল্লিণীক শ্ৰীকৃষ্ণই হৰি নিয়াৰ কথাই ভাৰতীয় সংস্কৃতিত কামৰূপে অংশ গ্ৰহণ কৰাৰ কথাকে বুজায়। মহাভাৰত আৰু বিষ্ণু পুৰাণত উল্লেখ কৰা ৰজাসকলৰ বাহিৰে খৃষ্টাব্দৰ প্ৰথম শতিকাৰ পৰা চতুৰ্থ শতিকালৈ কামৰূপৰ কেইজনমান ৰজাৰ নাম উদ্ধাৰ কৰা হৈছে। সেইবিলাকৰ ভিতৰত ধৰ্ম্মপালেই প্ৰধান। তেওঁ বোলে উত্তৰ ভাৰতৰ পৰা বহুত ব্ৰাহ্মণ আৰু উচ্চকুলৰ মানুহ আনি কামৰূপত স্থাপন কৰিছিল। পুষ্যবৰ্ম্মনে ৰাজত্ব কৰাৰ লগে লগে খৃষ্টীয় চতুৰ্থ শতাব্দীৰ পৰাহে কামৰূপ ৰাজ্যৰ প্ৰকৃত ৰাজনৈতিক বুৰঞ্জী আৰম্ভ হয়। সকলো স্তৰৰ মানুহেই প্ৰত্নতাত্ত্বিকসকলক কিছু নহয় কিছু উপকাৰ কৰিব পাৰে। এজন মুচলমান খেতিয়কে ঘৰৰ ওচৰৰ টিলা এটা কাটি মাটি সমান কৰোতে এখন তামৰ ফলি পালে। সেই ফলিখনৰ পৰা বৰ্ম্মন বংশৰ বংশাৱলী উদ্ধাৰ কৰা হল। হৰ্জ্জৰ বৰ্ম্মনৰ তামৰ ফলি এখন হাইয়ুংথল নিবাসী এজন মিকিৰৰ হাতত পোৱা গল। এইদৰে ক'ত কেনেকৈ আৰু কিমান লিপি, মুদ্ৰা আৰু শিলত খোদিত গ্ৰহ-উপগ্ৰহৰ আৰু দেৱতাসকলৰ মূৰ্ত্তি গোটাই অসমতে সিঁচৰিত হৈ আছে তাৰ ইয়ত্ন নাই। বৰ্ম্মন বংশৰ ৰজাসকলে উত্তৰ ভাৰতৰ পৰবৰ্ত্তী গুপ্তৰজা-সকলৰ সৈতে ৰাজ্যবিস্তাৰৰ কাৰণে প্ৰতিদ্বন্দিতা কৰিবলগীয়া



হয়। সীমার ওচৰতে এই সময়ত গৌড়ৰ ৰাজ্য শক্তিশালী হৈ উঠে। কনৌজৰ ৰজা মহাপ্ৰতাপশালী হৰ্ষই গৌড়ৰ ৰজা শশাঙ্কৰ বিৰুদ্ধে অভিযান চলাবলৈ কামৰূপৰ ৰজা কুমাৰ ভাস্কৰৰ লগ লয়। ফলত এই বন্ধুতালৈ ভয় কৰি শশাঙ্ক আৰু তেওঁৰ সহযোগী মালৱৰ দেৱগুপ্তই ৰাজ্য এৰি পলাই যাবলৈ বাধ্য হয়। পূৰ্ববঙ্গ ভাস্কৰবৰ্মনৰ হস্তগত হয়। কনৌজ আৰু প্ৰয়াগত বহা ধৰ্ম্ম আলোচনী সভাত উত্তৰ ভাৰতৰ ৰাজ্যবৰ্গৰ বিদ্যমান ভাস্কৰ বৰ্ম্মনে যি বিশিষ্ট ভূমিকা লৈছিল সি অতি প্ৰশংসনীয়। হৰ্ষই ভাস্কৰক বৰ সমাদৰ কৰি তেওঁৰ ৰাজসভাত বহুত দিন ৰাখিছিল। সম্ৰাট হৰ্ষই তেওঁক ব্ৰহ্মাৰ পদবীৰে ভূষিত কৰি দুয়োটা উৎসৱতে তেওঁক সোঁফালে ঠাই দি বিশেষ সন্মান কৰিছিল। হৰ্ষৰ মৃত্যুৰ পিচত কনৌজৰ সিংহাসনত অৰ্জুন নামৰ যিজন ৰজা বহিছিল তেওঁ চীনা ৰাজদূত ওৱান হিউয়েনচিক অত্যাচাৰ কৰি খেদি দিয়াত উক্ত চীনা ৰাজদূতজনে কনৌজৰ ৰজাৰ বিৰুদ্ধে আক্ৰমণ চলাইছিল। তাত ভাস্কৰ বৰ্ম্মনে সহায় কৰিছিল। এইবোৰ কথাই প্ৰমাণ কৰে যে সেই সময়ত অৰ্থাৎ (সপ্তম শতিকাৰ মাজছোৱাত) ভাস্কৰ বৰ্ম্মন পূব ভাৰতৰ এজন ডাঙৰ ৰজা বুলি বিবেচিত হৈছিল। বৰ্ম্মন বংশৰ ৰাজধানী প্ৰাগজ্যোতিষপুৰত আছিল। উত্তৰ বঙ্গৰ তিস্তা নৈৰ পশ্চিম অঞ্চল আৰু পূৰ্ববঙ্গও তেওঁলোকৰ শাসনাধীন আছিল। বিদ্বান আৰু বিদ্যোৎসাহী ৰজা ভাস্কৰ বৰ্ম্মনৰ মৃত্যুৰ পিচত শালস্তম্ভীয় বংশৰ একৈশজন ৰজাই সপ্তম শতিকাৰ মাজভাগৰ পৰা দশম শতিকাৰ শেষভাগলৈ কামৰূপত ৰাজত্ব কৰে; কিন্তু এওঁলোকৰ ৰাজধানী হাকপেশ্বৰ (তেজপুৰ) নগৰত আছিল। শ্ৰীহৰ্ষবৰ্ম্মাদেৱ এই বংশৰ এজন বিখ্যাত ৰজা আছিল। তেওঁৰ ৰাজ্য এফালে শদিয়াৰ পৰা অযোধ্যালৈ বিস্তৃত হৈছিল আৰু আনহাতে হিমালয়ৰ পৰা বঙ্গোপসাগৰলৈকে বিস্তৃত হৈছিল বুলি প্ৰবাদ আছে। হৰ্জৰ বৰ্ম্মনে হাকপেশ্বৰ হৰপাদ নগৰখন মন্দিৰ আৰু প্ৰাসাদেৰে বিতোপনকৈ

সজাই তুলিছিল। বনমালদেৱ আৰু জয়মাল বৰ্ম্মনৰ দিনত পালবংশৰ ৰজাৰ মৈতে অলপ খোঁতা-মোজা লাগে। ত্যাগ সিংহই এই বংশৰ শেষ ৰজা। এই ৰজাসকলৰ মূল ৰাজধানী বোধ হয় প্ৰাগজ্যোতিষপুৰতে আছিল। ত্যাগ সিংহ মৰাত ৰাজ্যত অৰাজকতাৰ সৃষ্টি হল। বিষয়াসকলে ব্ৰহ্মপাল নামৰ এজনক ৰজা নিৰ্ব্বাচন কৰে। এয়েই পালবংশৰ আৰম্ভন।

পালবংশৰ ৰজাসকলৰ প্ৰাগজ্যোতিষপুৰত ৰাজধানী আছিল। ৰত্নপালে বিদেশী আক্ৰমণৰ ভয়ত প্ৰাগজ্যোতিষপুৰ নগৰখন ত্ৰুজ্জৈয় কৰি তুলিছিল; কিন্তু অলপ দিনৰ পিছতে জাতবৰ্ম্মন নামৰ এজন উত্তৰ বঙ্গৰ ৰজাই ৰাজ্যৰ পশ্চিমখণ্ড কাঢ়ি নিয়ে। ধৰ্ম্মপালে ততাতয়াকৈ হেৰোৱা উত্তৰ বঙ্গ পুনৰ জয় কৰে। পাল আৰু গৌড় ৰজাৰ ভিতৰত সততে ৰাজ্যৰ বাবে বিবাদৰ সৃষ্টি হৈছিল। বখ্তিয়াৰ খিলজিৰ আক্ৰমণত পালবংশৰ ৰজাসকল নিস্তেজ হৈ পৰে। ইয়াৰ পিছত ওপৰাওপৰিকৈ মুছলমানে কামৰূপ ছাবাৰ আক্ৰমণ কৰে আৰু প্ৰাগজ্যোতিষপুৰ তেওঁলোকৰ দখললৈ নিয়ে। কামৰূপৰ ৰজাই ৰাজধানী উত্তৰ গুৱাহাটীৰ (কামৰূপ নগৰ) পৰা তুলি পশ্চিমফালে কমতালৈ নিয়ে আৰু ৰাজ্যৰ নাম তেতিয়াৰ পৰা হল কমতা বা কামৰূপ-কমতা আৰু ৰজাই কমতেশ্বৰ উপাধি গ্ৰহণ কৰিলে। ত্ৰল্লভনাৰায়ণ কামৰূপ-কমতাৰ এজন বিখ্যাত ৰজা। তেওঁৰ বহুমুখী প্ৰতিভাৰ ফলত কেইবাজনো বিখ্যাত লিখকে কিছুমান পুথি লিখি থৈ যায়। কমতাৰ ৰজাসকলৰ দিনত ৰাজ্য বহল হৈয়েই আছিল। বংপুৰ মৈমনসিং জিলাক লৈ তেওঁলোকৰ ৰাজ্য দৰঙ্গ পৰ্য্যন্ত বিস্তৃত আছিল। পোন্ধৰ শতিকাৰ মাজভাগত কমতাত খেন নামৰ এক নতুন ৰাজবংশৰ প্ৰতিষ্ঠা হয়। এওঁলোকৰ দিনত ৰাজ্যৰ আয়তনো কোনো গুণে কম নাছিল; কিন্তু কমতাৰ তেনেই ওচৰতে থকা বঙ্গত এখন ক্ষমতাশালী ৰাজ্য গঠন হোৱাত তেওঁলোক বেছিদিন নিৰাপদে থাকিব নোৱাৰিলে। ত্ৰুচেইনচাহে



কমতা অধিকাৰ কৰি হাজোত ৰাজধানী পাতিলে। নীলাস্বৰ ৰজাৰ পতনৰ লগে লগে কমতাত খেন বংশৰ পৰালি পৰে। মুচলমান-বিলাকে কমতা ৰাজ্য তেওঁলোকৰ তলতীয়া কৰি বেছি দিন ৰাখিব নোৱাৰিলে। ভূঞা বা মাটিগিৰীসকলে ঠায়ে ঠায়ে মুচলমান আধিপত্য জোকাৰি স্বাধীন হৈ উঠিল।

গোৱালপাৰাৰ ফালে বিশ্বসিংহ নামৰ এজন জমিদাৰে তেওঁৰ ৰাজ্য ক্ৰমাৎ বঢ়াই নি নি কমতাও তেওঁৰ ৰাজ্যৰ অন্তৰ্গত কৰি পেলালে। কোচবিহাৰত তেওঁৰ ৰাজধানী পাতিলে। তেওঁ আহোম ৰাজ্য আক্ৰমণ কৰিবৰ উদ্দেশ্যে এটা ফৌজ গোটাইছিল। তেওঁৰ পুতেক নবনাৰায়ণ কোচ বংশৰ এজন শিৰফুটা ৰজা। তেওঁ বাপেকৰ অসম্পূৰ্ণ কাম হাতত ললে আৰু আহোম ৰজাক পৰাস্ত কৰি গোটেই অসম জয় কৰি তাৰ একছত্ৰী ৰজা হবলৈ মন মেলিলে। ইপিনে আহোম ৰাজ্যও অসমৰ অঞ্চলত শক্তিমন্ত হৈ উঠিল। আহোমসকলে কছাৰী শক্তি নিপ্ৰভ কৰি ধনশ্ৰী আৰু কলং নদীৰ উপত্যকা দখল কৰে; কিন্তু মুচলমানসকলে ১৫২৭ চনত আহোম ৰাজ্যৰ পশ্চিম খণ্ড চাবখাৰ কৰি কলং নদীৰ পাৰত অৱস্থিত সলা পৰ্য্যন্ত আগবাঢ়ি আহে। আহোম ৰজাৰ সৈন্যৰ আগত মুচলমান সৈন্য তিষ্ঠিব নোৱাৰি উভতি যাবলৈ বাধ্য হয়। আহোমসকলে মুচলমানসকলক পিছে পিছে খেদি গৈ কবতোৱা নদীৰ পাৰত আহোমৰ বিজয় পতাকা উৰালেগৈ। ব্ৰহ্মপুত্ৰৰ দক্ষিণ পাৰে থকা ডিমকুৱা আদি ঠাইত নতুনকৈ উঠি অহা কোচৰজা বিশ্বসিংহৰ হাতৰ পৰা কাঢ়ি ললে। ১৫৩৭ চনত বিশ্বসিংহই ভয় পায় আহোম ৰজালৈ উপঢৌকন পঠিয়াই মিত্ৰতা স্থাপন কৰিলে। কোচ ৰজাই আহোমৰ এই দিগ্বিজয় অন্তৰ্বে অন্তৰ্বে মুঠেই ভাল নাপাইছিল; কিয়নো আহোম সৈন্যই তেওঁলোকৰ ৰাজ্যৰ মাজেদিয়েই গৈছিল আৰু কোনে জানে যে অনতিবিলম্বে কোচ প্ৰভুত্ব সেই অঞ্চলৰ পৰা উঠাই নিদিয়াকৈ আহোমসকল ক্ষান্ত হৈ ৰব।

এতিয়া অসমৰ এই দুই প্ৰধান শক্তিৰ ভিতৰত সাৰ্বভৌম ৰাজপদৰ কাৰণে সংঘৰ্ষ অৱশ্যস্তাবী। আহোমৰ এই স্পৰ্দ্ধা খৰ্ব নকৰিলে কোচ বংশৰ ভবিষ্যত অন্ধকাৰ হব বুলি ভাবিয়েই ৰজা নবনাৰায়ণে আহোম ৰাজধানীৰ ওচৰত এখুন্দা দি আহিবলৈ মনস্থ কৰি ভায়েক চিলাৰায়ক সৈন্যে উজনিলৈ পাঁচিলে। (১৫৬৩ চনত) চিলাৰায়ে এই আদেশ পাই ব্ৰহ্মপুত্ৰৰ উত্তৰ পাৰেদি এক সক্ৰিয় অভিযান চলাই লক্ষীমপুৰ জিলাৰ নাৰায়ণপুৰ ওলালেগৈ। দক্ষিণ পাৰেও আহোমৰ লগত যুদ্ধ চলিল। কিছুদিন যুদ্ধ চলাৰ পিছত আহোম ৰাজধানী গড়গাওঁ চিলাৰায়ে অধিকাৰ কৰি পেলালে। স্বৰ্গদেউ চুখাম্ফা চবাইদেউলৈ পলাল। চিলাৰায়ে ৰজাক বশ্যতা স্বীকাৰ কৰাই যুদ্ধৰ ক্ষতিপূৰণ আদায় কৰি কোচ-বিহাৰলৈ প্ৰত্যাবৰ্ত্তন কৰিলে। এতিয়া সমস্ত অসমৰ ছত্ৰপতি কোন? কোচ ৰজা নহল জানো? জয়ন্তীয়া, ত্ৰিপুৰা, মণিপুৰ, শ্ৰীহট্ট আৰু কছাৰী ৰজাসকলে কোচৰ বশ্যতা স্বীকাৰ কৰি ললে; কিন্তু চিলাৰায়ৰ এই বিজয়কাহিনী তেওঁৰ মৃত্যুৰ লগে লগে লোপ পালে। আকৌ আহোমসকলে হেৰোৱা ৰাজ্যখণ্ড পুনৰ অধিকাৰ কৰি নিজৰ ৰাজ্যৰ অন্তৰ্ভুক্ত কৰি পেলালে। ৰজা নবনাৰায়ণৰো মৃত্যু হল। নবনাৰায়ণৰ পুতেক আৰু ভতিজাকৰ ভিতৰত ৰাজ্যখন বিভাজন হয়। পশ্চিম অংশ পুতেকৰ হাতত থাকে। পশ্চিম অংশৰ নাম কোচবিহাৰ আৰু পূব অংশৰ নাম কোচ হাজো হ'ল। কোচবিহাৰৰ ভিতৰত দিনাজপুৰৰ কিছু অংশ, জলপাইগুৰি আৰু বংপুৰ জিলাও সোমাইছিল। পূব অঞ্চল ভতিজাক বঘুদেৱৰ হাতত থাকে। গোৱালপাৰা জিলা, গাৰোপাহাৰৰ এক অংশ আৰু দৰঙ্গ জিলাৰ ভৰলী নৈলৈকে কোচ হাজোৰ ভিতৰত পৰিছিল। পুতেকহঁতৰ ভিতৰত আকৌ দন্দ খবিয়াল লগাত পশ্চিম কমতাৰ ৰজা লক্ষ্মীনাৰায়ণে ঢাকাৰ নবাবৰ সহায় ভিক্ষা কৰিলেগৈ আৰু পৰীক্ষিতৰ ভায়েক বলীনাৰায়ণে আহোম ৰজাৰ সহায় ললে।



আহোম আৰু মোগলৰ কাজিয়াৰ সূত্ৰপাত এই কোচ  
ৰজাসকলেই। মোগলৰ হাতত হাবি আহোম ৰজা প্ৰতাপসিংহই  
মোগলৰ সৈতে সন্ধি কৰে। এই সন্ধিৰ চৰ্তমতে ব্ৰহ্মপুত্ৰৰ উত্তৰে  
বৰ নদী আৰু দক্ষিণে অসুৰৰ গড় ছয়ো ৰাজ্যৰ মাজৰ সীমা হিছাবে  
নিৰ্দ্ধাৰিত কৰা হ'ল। অঙ্গীকাৰ কৰা কৰ পৰিশোধ নকৰাত  
ঔৰংজেৰে আকৌ আহোমৰ বিৰুদ্ধে এক অভিযান পঠিয়ালে।  
সেনাপতি মিৰ্জুমলাই আহোম সেনা খেদি নি গড়গাওঁ অধিকাৰ  
কৰিলে। তাৰ পিচত যি সন্ধি হ'ল সেই সন্ধিমতে মোগলক বহুত  
ঠাই আহোমে এবি দিব লগাত পৰিল।

জয়ধ্বজ আৰু তেওঁৰ পৰৱৰ্তী ৰজা চক্ৰেশ্বৰ সিংহই পুনৰ-  
দ্ধাৰৰ বাবে মোগলৰ সৈতে আকৌ যুঁজত নামিব লগা হ'ল।  
গুৱাহাটীৰ আৰু শৰাইঘাটৰ বগত আহোম সৈন্যই মোগল সৈন্যক  
তথা মধ্য দেখুৱাইছিল। আহোমসকলে কামৰূপ আৰু দৰঙ্গ উদ্ধাৰ  
কৰিলে। কোচ ৰজাৰ বংশধৰ এজনক কৰতলীয়া ৰজা হিছাবে  
দৰঙ্গত থাপিলে। গদাধৰ সিংহই মোগল সৈন্যক মানাহ নদীলৈকে  
খেদি অসমৰ ছয়ো ছোৱাতে ৰাজশক্তি দৃঢ়ীভূত কৰিলে। কোচ  
আৰু মোগলক পৰাস্ত কৰি তেওঁ অসমৰ একছত্ৰী ৰজা  
হিছাবে পৰিগণিত হয়। পুতেক কদ্রসিংহই জয়ন্তীয়া আৰু কছাৰী  
ৰজাক পৰাস্ত কৰি ৰাজ্যৰ ভেটি কটকটীয়া কৰিলে। লক্ষ্মীকান্তৰ  
দিনৰ পৰা আহোম শাসন পতনৰ পিনে ধাল লয়। তেওঁৰ  
মন্ত্ৰী কীৰ্ত্তিচন্দ্ৰ বৰবৰুৱাই মোৱামৰীয়া গোঁসাইক কটকথা কোৱাৰ  
পৰাই এটা শক্তিশালী বিদ্ৰোহ ( গৃহযুদ্ধ ) আৰম্ভ হয়।

বিদ্ৰোহীহঁতে বংপুৰ অধিকাৰ কৰি তেওঁলোকৰ এজনৰ  
ৰাজপাটত বহুৱালে। বিদ্ৰোহ যে অকল ৰাজধানীতে আৰম্ভ  
আছিল এনে নহয়, বিদ্ৰোহৰ দাবানল অন্ত ফালেও জ্বলি উঠিল।  
বিশেষকৈ নগাওঁ আৰু কামৰূপৰ ঠায়ে ঠায়ে বিয়পি পৰিল।  
ইংৰাজৰ সহায়ত যোৰহাট আৰু বংপুৰত বিদ্ৰোহ দমোৱা হয়।

কিন্তু ৰাজপুত্ৰ দুৰ্বল হৈ পৰিল। দেগাৰ উশৃঙ্খলতা দূৰ কৰি এই  
সময়ত ৰাজ্যখনৰ গুৰিব'ঠা ধৰিছিল কেৱল পূৰ্ণানন্দ বৰগোহাঁইয়ে;  
কিন্তু গুৱাহাটীৰ শাসনকৰ্তা বদনচন্দ্ৰ বৰফুকনে বৰগোহাঁইকো নমনা  
হ'ল। গুৱাহাটীত বদনৰ উৎপীড়নৰ খবৰ পাই বুঢ়াগোহাঁইয়ে  
তেওঁক ধৰাই আনিবলৈ আদেশ দিয়ে। বদনে মান ৰজা বড়োপাইৰ  
সহায় বিচাৰি মান সেনা আনি উজনি অসমত সুমুৱালেহি। সিহঁতে  
চাৰিওফালে লুটপাট কৰিবলৈ আৰম্ভ কৰিলে। এতিয়া অসমত  
দুজন ৰজা হ'ল। তাৰে এজন চন্দ্ৰকান্ত সিংহ ( মানে পত্নী ) আনজন  
হ'ল পুৰন্দৰ সিংহ—যাক কচিনাথ বৰগোহাঁইয়ে সিংহাসনত থাপিছিল।  
মানহঁতে সুৰমা উপত্যকাৰ বহুত ঠাই লুটপাট—খাস্তাং কৰি  
গোৱালপাৰাইদি ভটিয়াই গৈ ইংৰাজ ৰাজ্য আক্ৰমণ কৰাত ইংৰাজ  
কোম্পানীয়ে মানক খেদিবলৈ আহি তেওঁলোক নিজেই অসমৰ  
অধিপতি হ'ল। ১৮২৪ চনত আহোম ৰাজধানী ইংৰাজৰ হস্তগত  
হয়। পুৰন্দৰ সিংহক কৰতলীয়া ৰজা হিছাবে কোম্পানীয়ে বছৰি  
পঞ্চাশ হাজাৰ টকা কৰ শোধোৱা বন্দোৱস্তত বাধিছিল। পিছে  
তেওঁ সেই কৰ শোধাব নোৱাৰাত লক্ষীমপুৰ আৰু শিৱসাগৰ জিলা  
দৰং, কামৰূপ, নগাওঁ, গোৱালপাৰা জিলাৰ দৰে ইংৰাজৰ খাচ-দখললৈ  
যায় আৰু পাহাৰী জিলাকেইখন অসমৰ অন্তৰ্ভুক্ত কৰা হ'ল।  
পৰ্বতীয়া ৰাজ্যকেইখনো ইয়াৰ লগত চামিল কৰি এক অসম  
প্ৰদেশ গঠন কৰা হ'ল।

আহোমসকলে ব্ৰহ্মপুত্ৰ উপত্যকাত ৬০০ বছৰ ৰাজত্ব  
কৰিছিল। তেওঁলোকৰ অধঃপতন কেনেকৈ হ'ল তাক বিস্তাৰি  
প্ৰকাশ কৰাৰ সন্ধান নাই। বদনেই ইয়াৰ বাবে দায়ী। আহোম  
ৰজাসকলৰ হাতত শিক্ষিত সৈন্য মজুত কৰি থোৱা নাথাকে।  
দৰ্কাৰ বিশেষে সৈন্যদল ডা-ডাঙৰীয়াসকলে সংগ্ৰহ কৰে আৰু তেনে  
কৰিবলৈ সময় লাগে। মানৰ আক্ৰমণ অতৰ্কিত ভাৱে হৈছিল  
কাৰণে ৰজাই সৈন্য সংগ্ৰহ কৰিবলৈ সময় নাপালে। ইংৰাজে



মানক পৰাস্ত কৰি যে দেশখন অধিকাৰ কৰিব সেই কথা তেওঁ-  
লোকৰ সপোনৰো অগোচৰ আছিল। মোৰামবীয়া বিদ্রোহ, মোগল  
আৰু চিলাৰায়ৰ আক্ৰমণে দেশখন জুৰলা কৰি পেলালে। বজাৰ  
শক্তিও কমি গল। সিংহাসন লৈ টনা-আজোৰা হোৱাটো স্বাভাৱিক।  
ডা-ডাঙৰীয়াৰ ষড়যন্ত্ৰতো আছেই। কামৰূপ-কমতা ৰাজ্যত মোৰামবীয়া  
বিদ্রোহৰ নিচিনা গৃহযুদ্ধ নাছিল যেন বোধহয়। কামৰূপ-কমতা  
ৰাজ্যক যদি আমি একেখন ৰাজ্য বুলি ধৰি লওঁ তেন্তে দেখিবলৈ  
পাওঁ যে, চৈধ্যশ বছৰ কাল এই ৰাজ্যই বঙ্গৰ মুচলমান আৰু  
হিন্দুৰ আক্ৰমণ সত্ত্বেও টিকি আছিল। ইয়াৰ কাৰণ হৈছে শাসনত  
অধিষ্ঠিত ৰাজবংশৰ পতন হলে ৰাজধানীৰ পৰা কিছু দূৰৈত একোটা  
নতুন ৰাজবংশই মূৰ দাঙি উঠে। কামৰূপ-কমতা ৰাজ্যৰ ৰজাসকল  
আহোমৰ দৰে স্বেচ্ছাচাৰী নাছিল। তেওঁলোক শাস্ত্ৰৰ বিধি-বিধান  
মতে চলিছিল। ধৰ্ম আৰু নীতিমূলক কথাই ৰজা আৰু প্ৰজাৰ  
মন আকৰ্ষণ কৰি ৰাখিছিল। অসমত বৈষ্ণৱ ধৰ্মৰ মূল ভেটি  
স্থাপন হৈছিল শ্ৰীমন্ত শঙ্কৰদেৱৰ উদগণিত। আহোম ৰাজ্যত  
বৈষ্ণৱসকলক কুপাব চকুৰে চোৱা নহৈছিল। আহোমসকলে নিজা  
ধৰ্ম মত বছদিনলৈ পোষণ কৰি পিচতহে হিন্দু ধৰ্ম গ্ৰহণ কৰে।  
শক, পাৰ্চিয়ান, ইউৰেচি আদি বিদেশী আক্ৰমণকাৰীসকল হিন্দুধৰ্মলৈ  
সোমাল অগ্নিহোত্ৰ যজ্ঞ কৰি; কিন্তু আহোমসকলে অসমত তেনে  
উচ্চ আসন নাপালে। আহোম প্ৰথা মতে ৰজা হবলৈ হলে শিঙৰি  
ঘৰত উঠিব লাগে। মন্ত্ৰীবৰ্গৰ বাহিনি মতে আহোম ৰাজবংশৰ  
কোঁৱৰ এজনহে ৰজা হব পাৰে এনেস্থলত প্ৰতিদ্বন্দী ৰাজ্য গঠন নহয়।

১৮৫৭ চনত বৃটিছ গৱৰ্ণমেণ্টে ভাৰতৰ শাসনভাৰ ইষ্টইণ্ডিয়া  
কোম্পানীৰ পৰা নিজৰ হাতলৈ লয়। বৃটিছ গৱৰ্ণমেণ্টৰ হাতত  
ভাৰতৰ ঐক্য স্থাপন হয় ইংৰাজী ভাষাৰ মাধ্যমেদি। ইংৰাজী ভাষা  
প্ৰচলনৰ পৰা পাশ্চাত্য দেশৰ সাহিত্য আৰু বিজ্ঞানৰ চৰ্চ্চা এই  
দেশত বাঢ়িবলৈ ধৰে। তেওঁলোকৰ শাসন প্ৰণালী বেয়া নাছিল;

আইন আৰু শৃঙ্খলালৈ চকু ৰাখিছিল। চীনেও তেওঁলোকলৈ ভয়  
কৰিছিল। ১৯৬২ চনত চীনে ভাৰতৰ বিৰুদ্ধে এক অভিযান চলায়।

১৯৪৭ চনত মহাত্মাগান্ধীৰ নেতৃত্বত ভাৰতে স্বাধীনতা আৰ্জন  
কৰে আৰু ভাৰতত গণতন্ত্ৰ স্থাপিত হয়। গণতন্ত্ৰৰ উদ্দেশ্য  
হৈছে সকলোকে সমান সা-সুবিধা দিয়া। প্ৰজাৰ সমৰ্থনত ই  
সবল হয়; কিন্তু দেশত কেইবাটাও ৰাজনৈতিক দল ওলোৱাত  
আৰু নতুনকৈ গা-দি উঠা পুঁজিবাদীসকলৰ হাতত ই আশাহুৰূপ  
গা কৰি উঠিব পৰা নাই। মধ্যবিত্ত আৰু তলখাপৰ মানুহবিলাক  
দুখীয়া হৈ গৈছে। ডাঙৰ ডাঙৰ উদ্যোগ প্ৰতিষ্ঠা কৰি বিদেশৰ  
পৰা টকা ধাবলৈ অনা হৈছে। কেন্দ্ৰতেই হওক বা ৰাজ্যবিলা-  
কতেই হওক আয়ৰ পৰিমাণতকৈ ব্যয়ৰ পৰিমাণ বেছি। কৰ-  
কাটল বাঢ়িবলৈ লৈছে। খাদ্য বস্তুৰ অনাটন হোৱাত দেশৰ  
ভবিষ্যত অন্ধকাৰময় হৈছে। চোৰাং বজাৰ, মজুতকাৰী, দুৰ্নীতি,  
ভেটিখোৰৰ বাহিৰেও ধনীদলৰ টকা নিৰ্বাচনত খটোৱা বুলি দেশে  
গৱৰ্ণমেণ্টক তীব্ৰ সমালোচনা নকৰাকৈ থকা নাই। এইদৰে টকাৰ  
বিহকে শ্ৰদ্ধা হলে ভবিষ্যত উন্নতিৰ বাট সুগম হোৱা টান।  
প্ৰথম মহাসমৰৰ পিচত অষ্ট্ৰিয়াই আমেৰিকাৰ পৰা বহুত ধন ধাৰ  
কৰি আনি অসুখা কামত খৰচ কৰাত প্ৰতিবন্ধাৰ বাবে খৰচ  
কৰিবলৈ টকাৰ নাটনি হল। অষ্ট্ৰিয়াৰ প্ৰধান মন্ত্ৰী ডক্টৰ সুচনীক  
হিটলাৰে ধৰি নিয়াৰ কথা সকলোৱে জানে। বুৰঞ্জীৰ অধ্যয়নে  
মানুহক সতৰ্ক কৰি দিয়ে; কিন্তু নামানিলে পৰিণাম গোটেই ৰাষ্ট্ৰই  
ভুগিব লগাত পৰে। কাশ্মীৰৰ গণভোটৰ কথা কোনে প্ৰথমতে  
উত্থাপন কৰে? ৰজা হৰিসিংয়েনে কি?

আন্দোলন কিয় হয়? সেই সন্দৰ্ভত দিল্লীৰ চুলতান  
আল্লাউদ্দিনে কি নীতি অৱলম্বন কৰিছিল তাৰ কিছুমান কাৰণ  
দেখুৱাইছে। বিদ্রোহৰ কাৰণ চাৰিটা বুলি আল্লাউদ্দিনে ঠাৱৰ  
কৰিছিল। (১) চুলতানৰ শাসনৰ ফালে চকু-কাণ নিদিয়াত।



এতিয়া চুলতানৰ ঠাইত গৱৰ্ণমেণ্ট শব্দৰ প্ৰয়োগ হ'ব। (২) মদৰ প্ৰচলন। (৩) ডাঙৰীয়াসকলৰ মাজত বনিষ্ঠতা থকাও এটা কাৰণ (স্বজনপ্ৰীতি)। (৪) টকাৰ প্ৰচুৰ প্ৰচলন যাৰ দ্বাৰা গৰু আৰু বিপদ বাঢ়ে। ব্যৱসায়ীসকলে ইচ্ছামতে বস্ত্ৰৰ দাম বঢ়ালে বা বস্ত্ৰ কম ওজনত দিয়া প্ৰমাণিত হলে চুলতানৰ বিষয়াসকলে তেনে দুৰ্নীতি-পৰায়ণ বেপাৰীহঁতক বজাৰৰ পৰা গুৰিয়াই-ডুকুৰাই উলিয়াই দিছিল।

কেন্দ্ৰত স্থাপিত হোৱা যুক্তৰাষ্ট্ৰৰ সৈতে আমাৰ কি কি সম্বন্ধ? যদি আমি নিজৰ সুবিধা অসুবিধালৈ চকুৱেই দিব নোৱাৰো তেন্তে আমাৰ কেন্দ্ৰৰ সৈতে সম্বন্ধ প্ৰভু আৰু বহুতীয়াৰ নিচিনা হবনেকি? তেওঁলোকে ইচ্ছা কৰিলেই অসমক খণ্ড-বিখণ্ড কৰি পেলাব পাৰেনেকি? নগা, খাছিয়া আৰু গাৰোসকলে আদিবে পৰা পৃথক মনোভাব লৈ আছে, কেতিয়াও ভাৰতীয় সংস্কৃতিৰ প্ৰতি সঁহাৰি জনোৱা নাই। গৱৰ্ণমেণ্টে সদায়ে দেশৰ সংহতিৰ পথ উন্নয়ন কৰাটোকে বিচাৰিছে যদি খাছিয়া, গাৰো, নগা প্ৰভৃতিক আছুতীয়া ৰাজ্য এখন কৰি দিবলৈ কিয় প্ৰস্তুতি চলাইছে? ই ভাষণ নে প্ৰতিৰক্ষাৰ ভাবুকি? নগালেণ্ড নামৰ এখন সুকীয়া ৰাজ্য গঠন হোৱা সত্ত্বেও এওঁলোকে এখন সাৰ্বভৌম পৰ্য্যায়ৰ ৰাজ্য বিচাৰিছে। বিদ্ৰোহী নগা নেতাজনাই এথেন্সৰ কূটনীতি-বিদ, ষ্টেমিষ্ঠোকলচৰ নিচিনা কাম কৰা যেন বোধ হয়। পাহাৰী জিলা সমূহৰ ৰাজ্য গঠনৰ যি দাবী চলিছে বুৰঞ্জীদিশৰ পৰা তাক অগ্ৰাহ কৰা উচিত।

আয়াবলেণ্ডৰ মানুহবোৰ 'কেণ্ট' জাতীয় আৰু 'কেথলিক'। তেওঁলোকে স্বভাৱতে ইংৰাজ বিৰোধী মনোভাব পোষণ কৰিছিল। ইংৰাজ গৱৰ্ণমেণ্টে ভাবিছিল যে তেওঁলোকক স্বায়ত্ত্ব শাসন দিলেও তেওঁলোকক গ্ৰেটব্ৰিটেনৰ লগতে সংযুক্ত কৰি ৰাখিব পাৰিব; কিন্তু যাৰ যি কোটিকলীয়া স্বভাৱ তাক এৰা টান। ইংলেণ্ডৰ

সকলো বিদেশী শত্ৰুক আয়াবলেণ্ডতেই খোপনি পুতিবলৈ আশ্ৰয় দিয়ে। তত্ৰাচ ইংলেণ্ডৰ কথা জানি নলয়। ইয়াৰ ফলত আয়াবলেণ্ডে ইংলেণ্ডৰ সৈতে সম্বন্ধ হিঙি স্বাধীন হৈ উঠে। পাঞ্জাবো এখন ৰাজ্য। ইয়াক ভাষাৰ ভেটিত দ্বিখণ্ড কৰি দুখন ৰাজ্য গঠন কৰা হ'ল। পাঞ্জাব আৰু হাৰিয়ানা চীন আৰু পাকিস্তানৰ নিচেই ওচৰত। পাহাৰী জিলাকেইখন কেতিয়াও ভাৰতীয় সাংস্কৃতিৰ অন্তৰ্ভুক্ত নহল আৰু নহব যেনো পাইছো। তেওঁলোকৰ গাতে লাগি আছে চীন আৰু পাকিস্তান— যাৰ লগত তেওঁলোকৰ সম্ভাব দিনক দিনে বেছি হৈ গৈছে। মানুহৰ মন বুজা টান। যেয়ে যি কয় তাতে ভোল যোৱা অসুচিত। চুদেতন জাৰ্মানসকলক জাৰ্মানীৰ অন্তৰ্ভুক্ত হবলৈ দিয়া সত্ত্বেও যুদ্ধৰ প্ৰচেষ্টা হিটলাৰে বিসৰ্জন নিদিলে।

ইংৰাজী ভাষাক উঠাই দি তাৰ ঠাইত হিন্দী ভাষা বাষ্ট্ৰৰ মাধ্যম সংযোগী ভাষা হিছাবে যুগুত কৰিবলৈ যি চেষ্টা কৰা হৈছে তাৰ পৰা অসন্তুষ্টিৰ ভাৱ প্ৰবল হৈ উঠিছে। তিনিটা ভাষা সমানে অধ্যয়ন কৰিবলৈ হলে টকা আৰু সময়ৰ অপব্যৱহাৰ হয়। দক্ষিণ আফ্ৰিকা, কানাডা, চুইজাৰলেণ্ড আদি দেশতো ইংৰাজী ভাষা মাধ্যম হিছাবে চলি আহিছে। আহোম ৰজাসকলেও প্ৰজাবৰ্গৰ মাজত চলি থকা অসমীয়া ভাষাৰ পৰিবৰ্তে আহোম ভাষা চলাবলৈ যত্নপৰ নহৈছিল। সূক্ষ্ম চিন্তা আৰু সম্যক যুক্তি সকলো ক্ষেত্ৰতে প্ৰয়োজন। বৰ্তমানে যি দৰে অতীতৰ ওপৰত নিৰ্ভৰ কৰে সেই দৰে ভবিষ্যতো বৰ্তমানৰ ওপৰত নিৰ্ভৰশীল। সেই কাৰণে চেষ্টা আৰু দীৰ্ঘ দৃষ্টিৰে আমাৰ গণতন্ত্ৰ শক্তিমন্ত কৰি ৰাখিব লাগিব।



দীঘলীয়া ভাষণ এখন আপোনাসকলৰ আগত দাঙি ধৰি  
আপোনাসকলক যি বিৰক্তি দিলো তাৰ বাবে যেন ক্ষমা কৰে।

ধন্যবাদ; জয়হিন্দ।

শ্ৰীগুণগোবিন্দ দত্ত

সভাপতি; অসম সাহিত্য সভাৰ  
বুৰঞ্জী শাখা; তেজপুৰ অধিবেশন

১৯। ১। ৬৮

## প্ৰধান সম্পাদকৰ প্ৰতিবেদন

শ্ৰীহৰিপ্ৰসাদ নেওগ

জয়ে জয়ে অসম সাহিত্য সভাৰ ৩৫ তম সন্মিলন উপলক্ষে  
পুৰাণ প্ৰসিদ্ধ এই তেজপুৰ চহৰত 'চিৰ চেনেহী মোৰ ভাষা জননী'  
এই পবিত্ৰ পতাকাৰ তলত সমবেত হোৱা বাইজলৈ আৰু  
প্ৰতিনিধিবৰ্গলৈ সাদৰ শুভেচ্ছা জ্ঞাপন কৰিছোঁ। ১৯৬৭ এই বছৰটো  
পাৰ হৈ যোৱাৰ লগে লগে অসম সাহিত্য সভাৰো পঞ্চাশ বছৰ  
সম্পূৰ্ণ হৈছে। সভাৰ সোণালী জয়ন্তী বছৰটোৰ এই সন্মিলনখনি  
তেজপুৰবাসীয়ে অলুপ্তিত কৰাৰ গোৱৰ অৰ্জন কৰিব পাৰিছে।  
সেই বাবে সদৌ তেজপুৰবাসী বাইজক অসম সাহিত্য সভাৰ হৈ  
অভিনন্দন জনাইছোঁ।

আমাৰ প্ৰতিবেদন আৰম্ভ কৰাৰ পূৰ্বেই আমি শোকাশ্ৰুৰে  
তৰ্পণ জনাইছোঁ—সভাপতি শ্ৰীমকুলচন্দ্ৰ ভূঞা ডাঙৰীয়াৰ বিদেহ আত্মাৰ  
উদ্দেশ্যে। আজিৰ পৰা মাত্ৰ দহ দিনৰ আগতে সভাপতি ডাঙৰীয়াই  
চিৰদিনৰ বাবে বিদায় লৈছে। আজীৱন অসমীয়া ভাষা-সাহিত্যৰ  
পূজাৰী সদালাপী পুৰুষ ভূঞা ডাঙৰীয়া, যি জনে অসম সাহিত্য  
সভাক মনে-প্ৰাণে ভাল পাইছিল, যি জন কেন্দ্ৰীয় কাৰ্যালয় চন্দ্ৰকান্ত  
সন্দিকৈ ভৱনৰ চৌহদৰ প্ৰতিটো বালিকণাৰ লগত নিবিড় ভাবে  
পৰিচিত; যি জনে সাহিত্য সভাৰ যোৱা অধিবেশনৰ পিছত বোগশয়াৰ  
পৰাই উপস্থিত সময়ত দিহা পৰামৰ্শৰ যোগেদি আমাক অনবৰত  
প্ৰেৰণা দিছিল; সিজনৰ অভাৱ আমি এই মুহূৰ্ততেও বিশেষ ভাবে  
উপলব্ধি কৰি গভীৰ বেদনা অনুভৱ কৰিছোঁ।

কেৱল এয়েই নহয়; এই চলিত বছৰৰ আৰম্ভণিতে যোৱা  
ডিব্ৰুগড় সন্মিলনৰ সামৰণিৰ লগে লগেই আমি হেৰুৱালো প্ৰাক্তন  
সভাপতি দেশপ্ৰাণ অম্বিকাগিৰি বায়চৌধুৰী ডাঙৰীয়াক। এই তেজপুৰ



সন্মিলনতে একালত সভাপতিত্ব কৰা বিহগী কবি বঘুনাথ চৌধাৰীয়েও যোৱা ২০ নবেম্বৰ তাৰিখে আমাক এৰি থৈ যায়। তত্পৰি এই চলিত বছৰৰ ভিতৰতে যথাক্ৰমে ধুবুৰীৰ অসমীয়া ভাষাৰ বখোৱা স্বৰূপ প্ৰমথনাথ চক্ৰৱৰ্তী, একাগ্ৰ সাহিত্য সাধক দৈৱচন্দ্ৰ তালুকদাৰ, প্ৰাক্তন বুৰঞ্জী শাখাৰ সভাপতি ৰূপনাথ ব্ৰহ্ম, প্ৰবীণ সাহিত্যিক গোলাপচন্দ্ৰ গোস্বামী, নতুন অসমীয়া আৰু বামধেমুৰ প্ৰতিষ্ঠাপক ইন্দ্ৰকমল বেজবৰুৱা, নবীন লেখক অধ্যাপক গিৰিশ দাস, যোগীন্দ্ৰ নাৰায়ণ দত্তবৰুৱা, গজাবাম দাস, বত্ৰকুমাৰী ৰাজখোৱানী আদি।

বহুগৰাকী দেশ মাতৃৰ কৃতী সন্তানৰ বিয়োগ ঘটিছে। এই সদৌজনৰ বিদেহ আত্মাৰ উদ্দেশ্যে গভীৰ শ্ৰদ্ধা নিবেদন কৰিছোঁ।

**সমস্যাৰে গৰকা বছৰটো:** সভাৰ তিনি গৰাকী সভাপতিক হেৰুৱা এই উল্লেখযোগ্য বছৰটো বিশেষ ভাবে তাৎপৰ্য্যপূৰ্ণ। আমাৰ কাৰ্য্যকালৰ বছৰৰ প্ৰথম সপ্তাহটোত ৰায়চৌধুৰীৰ আৰু শেষৰ ফালে বঘু চৌধাৰীৰ আৰু এই শেষৰ সপ্তাহটোত ভূঞা ডাঙৰীয়াৰ বিয়োগ-সভাৰ এই তিনি গৰাকী সভাপতি হেৰুৱা উল্লেখযোগ্য বছৰটো বিশেষ ভাবে তাৎপৰ্য্যপূৰ্ণ। যোৱা নবেম্বৰ মাহত একে সপ্তাহৰ ভিতৰতে ছগৰাকী বৰেণ্য সাহিত্যিক মনীষী ৰজনীকান্ত বৰদলৈ আৰু চন্দ্ৰকুমাৰ আগৰৱালাৰ স্মৃতি শত বাৰ্ষিকী ১৯৬৮ ব. আবন্তনীতে কেন্দ্ৰীয় মন্ত্ৰী দণ্ডবৰ তেৰ জাহ্নৱাৰীৰ ঘোষণাৰ পাছৰে পৰা হোৱা পুনৰ গঠন প্ৰস্তাৱৰ যোগে উদ্ভৱ হোৱা ৰাজ্যত উত্তপ্ত পৰিস্থিতি, সমগ্ৰ ভাৰতত হোৱা ১৯৬৭ৰ নিৰ্বাচন, ৰাজ্যজুৰি খাদ্য সংকটৰ পটভূমিত হোৱা আন্দোলন, এই সকলোবোৰ সমস্যাৰ মাজতো অসম সাহিত্য সভাই নিৰ্দিষ্ট আঁচনি সমূহ কাৰ্য্যকৰী কৰি তুলিবলৈ সক্ষম হোৱাত বা কাৰ্য্যকৰী কৰাৰ ক্ষেত্ৰত অগ্ৰসৰ হোৱাত আমি আনন্দ প্ৰকাশ কৰিছোঁ। এতিয়া অসমক ৰাজ্য পুনৰ গঠনৰ আগন্তুক পৰিস্থিতিৰ আশংকাত এক মানসিক উত্তপ্ততা বিৰাজমান। এই সময়ত সাহিত্য

সভাৰ ভূমিকা কি সেই বিষয়ে দেশবাসীয়ে নিতান্তই সজাগ দৃষ্টি আৰোপ কৰিছে।

### কাৰ্য্যনিৰ্বাহক সমিতিৰ অধিবেশন:

চলিত বছৰত কাৰ্য্যনিৰ্বাহক সমিতিৰ অধিবেশন ৫।১।৬৭ তাং যোৰহাট, ৫।৫.৬৭ তাং গুৱাহাটী, ১৬.৯।৬৭ তাং যোৰহাটত আৰু ২৫।১।৬৮ তাং তেজপুৰত মুঠ চাৰিবাৰ বহে। সমিতিৰ তৃতীয়খন অধিবেশনৰ বাহিৰে বাকীকেখনত সভাপতিত্ব কৰে উপ সভাপতি ডঃ মহেশ্বৰ নেওগ ডাঙৰীয়াই। এই অধিবেশনৰ সিদ্ধান্ত অনুক্ৰমে লোৱা কাৰ্য্য-সূচী হল—

(ক) ডিব্ৰুগড় সন্মিলনৰ গৃহীত প্ৰস্তাৱ প্ৰসঙ্গ (খ) ৰাজ্যপুনৰ গঠন প্ৰসঙ্গ (গ) ৰাজ্যিক ভাষাৰ প্ৰয়োগ আৰু শিক্ষাৰ মাধ্যম প্ৰসঙ্গ (ঘ) বৰদলৈ আৰু আগৰৱালাৰ জন্ম শত বাৰ্ষিকী (ঙ) প্ৰকাশন আঁচনি (সোনালী জৱন্তী গ্ৰন্থ, স্মৃতি গ্ৰন্থ, শিশুসাহিত্য প্ৰতিযোগিতা, শ্ৰেষ্ঠ নাটক বাছনি; বিবিধ প্ৰকাশন আঁচনিৰ অগ্ৰগতি) (চ) প্ৰচাৰ আৰু সংগঠন পৰিক্ৰমা (ছ) বিবিধ পৰিক্ৰমাত হোৱা কাম।

৫।১।৬৭ তাৰিখৰ কাঃ নিঃ সমিতিয়ে কেন্দ্ৰীয় কাৰ্য্যালয়ত অধ্যাপক নগেন শইকীয়া আৰু গুৱাহাটীত অধ্যাপক নন্দ তালুকদাৰক সহকাৰী সম্পাদক মনোনীত কৰে।

৫।৫।৬৭ তাৰিখৰ অধিবেশনত চলিত বছৰৰ বাবে ১,৩৫,৫০৫.৮৯ টকা ব্যয়ৰ আঁচনিৰে (আয় ১,১৬,৭৮৫.১৬ (ঘাটি ১৮,৭২৭.৭৩) এখনি আয়-ব্যয়ক গ্ৰহণ কৰে।

### (ক) প্ৰস্তাৱ প্ৰসঙ্গ:

যোৱা ডিব্ৰুগড় সন্মিলনত গৃহীত হোৱা প্ৰস্তাৱকেইটা আছিল: ৰাজ্যিক ভাষা প্ৰয়োগ প্ৰসঙ্গ, ডিব্ৰুগড় বিশ্ববিদ্যালয়ত অসমীয়া ভাষা শ্ৰেণী আৰম্ভ কৰা আৰু জনজাতীয় সংস্কৃতি গবেষণা কেন্দ্ৰ স্থাপন কৰা, অসমীয়া ভাষা সাহিত্য সংস্কৃতিৰ সম্যক ৰূপ দিব পৰা সংগ্ৰহালয় স্থাপন, বিশ্বকোষ প্ৰণয়নৰ ক্ষেত্ৰত ৰাজ্য চৰকাৰক দাবী জনোৱা, উচ্চ মাধ্যমিক বিদ্যালয়ত অসমীয়া বিষয়ৰ শিক্ষকক সমপৰ্য্যায় মৰ্যাদা,



দানৰ দাবী। সভাত পূৰ্বে গৃহীত হোৱা পিছৰ প্ৰস্তাৱ দুটা পুনৰ দোহৰা হয়। ইতিমধ্যে ডিব্ৰুগড় বিশ্ববিদ্যালয়ত অসমীয়া ভাষাত্ৰেণী আৰম্ভ কৰিছে। বিশ্ববিদ্যালয় কৰ্তৃপক্ষই অচিৰে জনজাতীয় সংস্কৃতিৰ গবেষণাৰ ব্যৱস্থা কৰা আৰু লক্ষ্মীনাথ বেজবৰুৱা আসন প্ৰতিষ্ঠা কৰা সম্পৰ্কত বিবেচনা কৰা হব বুলি আশ্বাস দিছে। গুৱাহাটীৰ ভগৱতী প্ৰসাদ বৰুৱা ভৱনত এটি সংগ্ৰহালয় স্থাপন কৰা সন্দৰ্ভত কাঃ নিঃ সমিতিয়ে ইতিমধ্যে প্ৰাথমিক পৰ্য্যায়ত এখনি আঁচনি গ্ৰহণ কৰিছে। ভৱনত বৰ্ত্তমানে সংৰক্ষিত সাহিত্যিকসমলৰ লগতে অধিক সংগ্ৰহ আৰু সংৰক্ষণৰ বাবে আহ্বান জনোৱা হৈছে আৰু এটি উপ-সমিতিক এই কাৰ্য্যৰ দায়িত্ব দিয়া হৈছে।

বাকী কেইটা প্ৰস্তাৱৰ পটভূমিত সংশ্লিষ্ট মহলৰ লগত যোগাযোগ কৰি থকা হৈছে।

### ৰাজ্যিক ভাষা প্ৰসঙ্গ:

অসম চৰকাৰৰ দ্বাৰা গঠিত ৰাজ্যিক ভাষা প্ৰয়োগ সমিতিলৈ অসম সাহিত্য সভাৰ পৰা কাঃ নিঃ সমিতিৰ সিদ্ধান্ত অনুসৰি পৰিভাষাৰ সংশোধনী পঠোৱা হয়। ইতিমধ্যে পৰিভাষাৰ বিত্ত্বক সংস্কৰণ প্ৰকাশৰ প্ৰস্তুতি চলিছে বুলি চৰকাৰী ভাবে জনা হৈছে। ৰাজ্যৰ বিভিন্ন অঞ্চলত নিৰ্দিষ্ট পৰ্য্যায়ত ৰাজ্যিক ভাষা প্ৰয়োগ সম্পৰ্কে অনুসন্ধান চলাই ৰাজ্য চৰকাৰৰ দৃষ্টিগোচৰ কৰা হয়। এই সম্পৰ্কত সময় বিশেষে বাতৰি কাকতৰ যোগেও সংশ্লিষ্ট মহলক সচেতন কৰি তোলাৰ বাবে যত্ন কৰা হয়। জিলা পৰ্য্যায়ত ৰাজ্যিক ভাষা আইন প্ৰয়োগ হোৱা অৱস্থাতে এই আইন সম্পূৰ্ণ ভাৱে উলংঘা কৰি অসম আৰু নগাভূমিৰ উচ্চ ন্যায়ালয়ৰ পঞ্জীয়কৰ ৬ মাৰ্চ তাৰিখৰ আধ্যাদেশ প্ৰচাৰিত হয়। আধ্যাদেশ অনুসৰি আদালতত অসমীয়া ভাষাৰ প্ৰয়োগত বাধা প্ৰদান কৰা হয়। সাহিত্য সভাৰ ফালৰ পৰা জৰুৰী ভাবে এই ঘোষণাৰ দৃঢ় প্ৰতিবাদ জনোৱা হয়। কাঃ নিঃ সমিতিৰ ৫।৫।৬৭ তাং অধিবেশনত ৬ মাৰ্চ তাৰিখৰ আধ্যাদেশৰ বাবে গভীৰ উদ্বেগ

প্ৰকাশ কৰি বিষয়টো ৰাজ্য চৰকাৰৰ দৃষ্টিগোচৰ কৰা হয়। মুখ্য মন্ত্ৰী ডাঙৰীয়াক এই বিষয়ে জনোৱাৰ লগতে ৰাজ্যৰ উকীল সন্থা সমূহকো বিষয়টো হাতত লবলৈ অনুৰোধ জনোৱা হয়। তদুপৰি 'Assamese as court Language in peril.' নামৰ এখনি পুস্তিকা ইংৰাজীতে প্ৰকাশ কৰি কেন্দ্ৰ আৰু ৰাজ্য চৰকাৰৰ সংশ্লিষ্ট মহলক জনোৱা হয়। যোৱা বিধান সভাৰ অধিবেশনতো এই আধ্যাদেশ সম্পৰ্কে এই বিষয়টিয়ে আলোচনাত ঠাই পায়। ইতিমধ্যে যোৱা ২৫ নবেম্বৰ তাৰিখে ৰাজ্যজুৰি উচ্চ ন্যায়ালয়ৰ এই কাৰ্য্যৰ প্ৰতিবাদ জনাই জনমত গঢ়ি তোলা হয়। ইতিমধ্যে উক্ত আধ্যাদেশ উচ্চ ন্যায়ালয়ে প্ৰত্যাহাৰ কৰিছে; কিন্তু এই নতুন আধ্যাদেশৰ পৰাও পৰিস্থিতিৰ বিশেষ উন্নতি পৰিলক্ষিত হোৱা নাই। সাহিত্য সভাৰ ফালৰ পৰা এই বিষয়ে পুনৰ স্পষ্টীকৰণ বিচৰা হৈছে।

### শিক্ষাৰ মাধ্যম মাতৃ ভাষা

আঞ্চলিক ভাষাক শিক্ষাৰ মাধ্যম কৰা সম্পৰ্কত লোৱা কেন্দ্ৰীয় চৰকাৰৰ সিদ্ধান্তৰ সন্দৰ্ভত আশু ব্যৱস্থা হাতত লবৰ বাবে অসমৰ বিশ্ববিদ্যালয় কৰ্তৃপক্ষ সমূহক আৰু অসম চৰকাৰক অনুৰোধ জনোৱা হয়। উল্লেখযোগ্য যে এই দাবী অসম সাহিত্য সভাই ১৯৬৫ চনৰ পৰা সতালনিকৈ কৰি আহিছে।

আনহাতে উচ্চ মাধ্যমিক স্তৰত প্ৰশ্নকাকতৰ ভাষাৰ মাধ্যম আঞ্চলিক ভাষা কৰা সম্পৰ্কে পূৰ্বৰ পৰা কৰি অহা দাবী দোহৰা হৈছে। প্ৰসঙ্গক্ৰমে উল্লেখ থাকে যে কোনো অঞ্চলত মাতৃ ভাষাৰে প্ৰশ্নকাকত কটাৰ ব্যৱস্থাও স্বতন্ত্ৰভাৱে হৈছে। নীতিগত ভাবে এই কাৰ্য্যক সাহিত্য সভাৰ ফালৰ পৰা সমাদৰ জনোৱা হৈছে।

ৰাজ্য পুনৰ গঠন : পূৰ্বে উল্লেখ কৰা হৈছে যে ৰাজ্য পুনৰ গঠনৰ আগন্তুক পৰিস্থিতিৰ আশংকাত এক মানসিক উত্তপ্ততা বিৰাজমান হৈ আছে। যোৱা বছৰৰ আৰম্ভণিতে ১৩ জানুৱাৰী তাৰিখে



কেন্দ্রীয় গৃহমন্ত্রী দণ্ডবৰ অসমক আঞ্চলিক ফেডাৰেশ্যনৰ ভিত্তিত পুনৰ গঠন কৰা প্ৰস্তাৱ ঘোষণা কৰাৰ লগে লগে ৰাজ্যজুৰি গভীৰ প্ৰতিক্ৰিয়া হয়। অসমৰ সংহতিক থানবান কৰাৰ আশংকাত এনে অগণতান্ত্ৰিক সিদ্ধান্তক অসম সাহিত্য সভাই দৃঢ়তাৰে আৰু প্ৰণালীবদ্ধভাবে প্ৰতিৰোধ কৰে। স্বৰূপাৰ্থত কেন্দ্রীয় চৰকাৰৰ সিদ্ধান্তৰ বিৰুদ্ধে প্ৰবল জনমত গঢ়ি তোলাত অসম সাহিত্য সভাই নিশ্চিত ভাবে সফলকাম হয়। কাৰ্য্যনিৰ্বাহক সমিতিৰ ৫।২।৬৭ৰ বৈঠকতে আৰম্ভ কৰি পৰ্য্যায় বিশেষে গোটেই পৰিস্থিতিক পৰ্যালোচনা কৰি প্ৰয়োজনীয় ক্ষেত্ৰত ভূমিকা গ্ৰহণ কৰা হৈছে। সাহিত্য সভাই এই ক্ষেত্ৰত সদৌ জন সমাজ আৰু বিশেষকৈ ছাত্ৰ সমাজৰ পৰা সক্ৰিয় ভাবে সহযোগ পোৱাটো বিশেষ ভাবে উল্লেখযোগ্য।

কাৰ্য্যনিৰ্বাহক সমিতিৰ যথাক্ৰমে ৫-২-৬৭, ৫-৫-৬৭ ১৬-৯-৬৭ আৰু ২৫।১।৬৮ ৰ সিদ্ধান্ত অনুক্ৰমে হোৱা এই সম্পৰ্কত কাৰ্য্যৱলী হল :

১৩ জানুৱাৰীৰ প্ৰস্তাৱ অগণতান্ত্ৰিক, অসাংবিধানিক আৰু বিভেদকামী ভাবৰ পৰিচায়ক বুলি শীঘ্ৰে প্ৰত্যাহাৰ কৰি আঞ্চলিক সংহতি বন্ধাৰ বাবে দাবী জনায়।

১১ ফেব্ৰুৱাৰী তাৰিখে এই মৰ্মে প্ৰতিবাদ দিৱস পালন কৰা হয়, অসমৰ সদৌ ছাত্ৰ সমাজ আৰু ৰাইজৰ সহযোগিতাত এই দিৱস সফল হয় আৰু প্ৰধান মন্ত্ৰী আৰু গৃহমন্ত্ৰীলৈ স্মাৰক পত্ৰ প্ৰেৰণ কৰা হয়।

পুনৰ কাঃ নিঃ দ্বিতীয় অধিবেশনত কাঃ নিঃ সমিতিয়ে মত প্ৰকাশ কৰি জনায়, “কাৰ্য্যনিৰ্বাহক এই কথাৰ প্ৰতি সম্পূৰ্ণ সজাগ যে এখন পাৰ্বত্য ৰাজ্য মঞ্জুৰ কৰাই হওক বা কেন্দ্ৰীয়শাসিত অঞ্চল গঠন কৰাই হওক এনে যি কোনো অবাঞ্ছনীয় খণ্ডিকৰণেই স্বাভাৱিকতে ভাৰতীয় গণতান্ত্ৰিক সংহতিত অনৈক্যৰ সৃষ্টি কৰিব।

স্বভাৱতঃ নানা আদৰ্শগীয়া গুণৰ গৰাকী, অসমৰ বহুজন

মিলন সমৃদ্ধ সংস্কৃতিলৈ বিশেষ বৰঙনি যোগোৱা অসমৰ পৰ্বতবাসী ৰাইজৰ প্ৰতি অসম সাঃ সভাৰ পূৰ্ণ মাত্ৰাৰ সহানুভূতি কাঃ নিঃ সমিতিয়ে পুনৰ প্ৰকাশ কৰে।

কাঃ নিঃ সমিতিয়ে বিশেষ ভাৱে লক্ষ্য কৰে যে স্বৰাষ্ট্ৰ মন্ত্ৰণালয়ৰ উপযুক্ত ঘোষণাত অঙ্কিত ভাৰতীয় সংবিধানৰ বৰ্হিভূত আঞ্চলিক সংহতি জনমত অনুসৰি চূড়ান্ত ভাবে অবাঞ্ছনীয় এক পদাৰ্থ আৰু পাৰ্বত্য জিলাবোৰত জনমত গ্ৰহণ কৰি পাৰ্বত্য ৰাজ্য এখন গঠন কৰিবলগীয়া হোৱা অত্যান্তিক আৰু দুৰ্ভাগ্যসূচক পৰিস্থিতি হলেও অসমৰ জনমতে তেনে আঞ্চলিক সংহতি গ্ৰহণ নকৰিব।

অসমৰ ৰাইজৰ সাহিত্যিক আৰু সাংস্কৃতিক অনুষ্ঠান অসম সাহিত্য সভাৰ কাঃ নিঃ সমিতিয়ে দৃঢ়ভাবে দাবী জনায় যাতে ভাৰতৰ সীমান্তৰ এই ৰাজ্যখনৰ ভিতৰৰ সম্প্ৰীতি আৰু ঐক্য ভঙ্গ কৰিব পৰা কোনো কাৰ্য্যই যেন কোনো পক্ষৰ পৰাই কৰা নহয়।”

১১ মে’ৰ পৰা ১৫ মে’ তাৰিখলৈকে নতুন দিল্লীত প্ৰধান মন্ত্ৰী ইন্দিৰা গান্ধীক লগ ধৰি ডঃ মহেশ্বৰ নেওগ, শ্ৰীহৰেন্দ্ৰনাথ বৰুৱা আৰু শ্ৰীহৰি প্ৰসাদ নেওগৰে গঠিত এটি সজাতি দলে সাহিত্য সভাৰ নীতি ব্যাখ্যা কৰে। প্ৰতিনিধি দলে কেন্দ্ৰীয় মন্ত্ৰীসভাৰ কেবাগৰাকী মন্ত্ৰীৰ লগতো আলোচনা কৰে। প্ৰধান মন্ত্ৰীয়ে অসমৰ জনমতৰ বিৰুদ্ধে কোনো আঁচনি জাপি দিয়া নহব বুলি জনায়। ২১ মে’ তাৰিখে গুৱাহাটীত গৃহমন্ত্ৰী চৰনক শ্ৰীঅতুলচন্দ্ৰ হাজৰীকাৰ নেতৃত্বত গঠিত এটি সজাতি দলে গৃহমন্ত্ৰী ডাঙৰীয়াক স্মাৰক পত্ৰ দি সমস্যা উত্থাপন কৰে। সমস্যা সমাধানৰ বাবে প্ৰয়োজন হলে ঘূৰণীয়া মেজ মেল পতাৰ প্ৰস্তাৱ সমৰ্থন জনায়। ইয়াৰ পিছত গঠিত সমিতিৰ সভাপতি অশোক মেহতালৈ সাহিত্য সভাৰ নীতি প্ৰেৰণ কৰা হয়। ৩১।৮।৬৭ তাৰিখে প্ৰকাশ পোৱা মেহতা কমিটীৰ প্ৰস্তাৱত ফেডাৰেশ্যন আৰু সুকীয়া পাৰ্বত্য ৰাজ্য



গঠনৰ প্ৰস্তাৱৰ পৰিবৰ্ত্তে ৬ষ্ঠ অনুশূচীৰ সংশোধন কৰি পাৰ্বত্য জিলা সমূহক অধিক স্বায়ত্ত্ব শাসন দিয়াৰ সিদ্ধান্ত ঘোষিত হয়। এনে পৰিস্থিতিত পাৰ্বত্য অঞ্চলৰ বাইজৰ চূড়ান্ত আশা-আকাঙ্ক্ষা পূৰণৰ ক্ষেত্ৰত মেহতা কমিটীৰ সূত্ৰকে এটি আৰু শান্তিপূৰ্ণ উপায়েৰে হব পৰা সমাধান বুলি ধৰি লৈ পূব ভাৰতৰ সমস্তা বহুল অসমৰ ঐক্য আৰু সংহতিৰ পৰিপ্ৰেক্ষিতত এই প্ৰস্তাৱত সন্মতি জনাবৰ বাবে যোৱা ১৯৯৬৭ তাৰিখে পাৰ্বত্য অঞ্চলৰ বাইজক আহ্বান জনোৱা হয় আৰু সৰ্বদলীয় পাৰ্বত্য নেতা সন্মিলনৰ সম্পাদকলৈ পত্ৰ প্ৰেৰণ কৰা হয়।

কাঃ নিঃ সমিতিয়ে এই বিষয়টি বিশদ ভাবে আলোচনা কৰি লোৱা শেহতীয়া প্ৰস্তাৱ হ'ল—

“অসম ৰাজ্যৰ সংহতি বক্ষা কৰি বিভিন্ন পাৰ্বত্য অঞ্চলক অত্যন্ত বেছি ধৰণেই স্বায়ত্ত্ব শাসনৰ সুবিধা দিয়াৰ প্ৰস্তাৱ কৰি অশোক মেহতা কমিটীয়ে যি পৰামৰ্শৱলী আগবঢ়াইছে, তাকো সৰ্বদলীয় পাৰ্বত্য নেতা সন্মিলনে একে আধাৰেই গ্ৰহণ নকৰাত অসম সাহিত্য সভাৰ কাৰ্য্যনিৰ্বাহক সভাই উদ্বেগ আৰু আশ্চৰ্য্য প্ৰকাশ কৰে। সি সকলক গভীৰ চিন্তা কৰি বৰ্ত্তমান ব্যৱস্থাত মেহতা কমিটীৰ পৰামৰ্শৱলী গ্ৰহণ কৰিবলৈ অসম সাহিত্য সভাই আহ্বান জনায়; কাৰণ ৰাজনৈতিক দলৰ নেতাই উক্ত সমিতিৰ যোগেদি পাৰ্বত্য ৰাজ্য আৰু তথাকথিত ফেডাৰেল ভিত্তিত (সংহতিকপে) অসম পুনৰ গঠনৰ ছয়োটা ধাৰণাকে খণ্ডন কৰিছে।

ইতিমধ্যে প্ৰধান মন্ত্ৰী ইন্দিৰা গান্ধীয়ে ডিচেম্বৰত যোৰহাটত দিয়া বিবৃতিৰ সভাৰ ফালৰ পৰা প্ৰতিবাদ জনোৱা হয়।

কাঃ নিঃ সমিতিয়ে পুনৰ এই মৰ্মে শেহতীয়া প্ৰস্তাৱ যোগে কেন্দ্ৰীয় চৰকাৰে মেহতা কমিটীৰ সিদ্ধান্ত প্ৰত্যাখ্যাত নকৰিবলৈ দৃঢ় ভাবে দাবী জনায়।

## শত বাৰ্ষিকী আঁচনি :

এই বছৰতে অসমৰ দুগৰাকী লক্ষপ্ৰতিষ্ঠ সাহিত্যিক মনীষী ৰজনীকান্ত বৰদলৈ আৰু চন্দ্ৰকুমাৰ আগবৰালাৰ জন্ম শত বাৰ্ষিকী দিৱস যথাক্ৰমে ২৪ আৰু ২৮ নবেম্বৰ তাৰিখে সম্পন্ন হয়। কাঃ নিঃ সমিতিৰ হৈ শত বাৰ্ষিকী উপলক্ষে গঠিত কেন্দ্ৰীয় শত বাৰ্ষিকী সমিতিৰ তত্বাৱধানত যথাক্ৰমে ডিব্ৰুগড় আৰু গুৱাহাটীত কেন্দ্ৰীয় ভাবে উৎসৱ পালন কৰা হয়। অসম সাহিত্য সভাৰ শাখা আৰু স্বীকৃত সভা সমূহৰ উপৰিও বিভিন্ন স্কুল-কলেজ আৰু সাংস্কৃতিক অনুষ্ঠানেও শত বাৰ্ষিকী দিৱস পালন কৰে। দুখৰ বিষয় আমাৰ উপযু্যপৰি কৰা অনুবোধ সত্ত্বেও ৰাজ্য চৰকাৰে ছয়োটা অনুষ্ঠানতে বিশেষ ছুটি মঞ্জুৰ নকৰিলে।

২৪ নবেম্বৰত ডিব্ৰুগড়ত ৰজনী বৰদলৈ শত বাৰ্ষিকী উপলক্ষে শ্ৰীলক্ষীপ্ৰসাদ দত্তক সভাপতি আৰু অধ্যাপক তফজুল আলিক সম্পাদক স্বৰূপে লৈ গঠিত হোৱা অভ্যৰ্থনা সমিতিৰ সৌজন্যত অনুষ্ঠানৰ সকলো কাৰ্য্য-সূচী সফলতাবে সম্পন্ন হয়। মূল সভাত সভাপতিত্ব কৰে প্ৰাক্তন সভাপতি; সমালোচক, সাহিত্যিক ত্ৰৈলোক্য নাথ গোস্বামীদেৱে। শত বাৰ্ষিকী উপলক্ষে ডিব্ৰুগড় পৌৰ সভাই নামাকৰণ কৰা ৰজনী বৰদলৈ পথ উন্মোচন, প্ৰাৰ্থনা, সাহিত্য আলোচনা আৰু মনোমতী কথাছবি প্ৰদৰ্শনৰ উপৰিও অভ্যৰ্থনা সমিতিৰ ফালৰ পৰা এখনি স্মৃতি গ্ৰন্থ যুগুত কৰিও প্ৰকাশ কৰে। এই বছৰতে অভ্যৰ্থনা সমিতিৰ দানেৰে ডিব্ৰুগড়ত ৰজনীকান্ত বৰদলৈৰ আবক্ষ মূৰ্ত্তি প্ৰতিষ্ঠা কৰা হ'ব।

কাৰ্য্যনিৰ্বাহক সমিতিয়ে লোৱা সিদ্ধান্ত অনুসৰি বৰদলৈ শত বাৰ্ষিকী উপলক্ষে “ঔপন্যাসিক ৰজনীকান্ত বৰদলৈ” আলোচনা গ্ৰন্থ (অধ্যাপক বীৰেন বৰকটকী সম্পাদিত আৰু বৰদলৈৰ অপ্ৰঃ কাশিত প্ৰৱন্ধ আৰু ৰচনাৱলী সংকলন “ৰজনী বৰদলৈ ৰচনা মালা” (হেমন্ত কুমাৰ শৰ্মা সংকলিত আৰু সম্পাদিত) প্ৰকাশ পায়।



২৮ নবেম্বৰত প্ৰতিমাৰ খনিকৰ জোনাকী যুগৰ কবি চন্দ্ৰ-কুমাৰ আগবৰালা শত বাৰ্ষিকী সুসম্পন্ন হয়। এই উৎসৱ উপলক্ষে অধ্যাপক অতুলচন্দ্ৰ হাজৰিকাক সভাপতি আৰু অধ্যাপক হেমন্তকুমাৰ শৰ্মাক সম্পাদক স্বৰূপে লৈ উৎসৱ সমিতি গঠিত হয়। মূল সন্মিলনত সভাপতিত্ব কৰে সাহিত্যিক সাংবাদিক শ্ৰীলক্ষীনাথ ফুকনে। উৎসৱ উপলক্ষে আগবৰালাৰ সুযোগ্য পুত্ৰ শ্ৰীতৰুণকুমাৰ আগবৰালাই দান দিয়া আৰক্ষ মূৰ্তিটি শুক্ৰেৰুত প্ৰতিষ্ঠিত হয়। মূল সভাৰ লগতে অধ্যক্ষ ত্ৰৈলোক্যনাথ গোস্বামীৰ সভাপতিত্বত আলোচনা চক্ৰ হয়। শত বাৰ্ষিকী উপলক্ষে অসম সাহিত্য সভাই “চন্দ্ৰকুমাৰ আগবৰালা প্ৰতিভা” নামৰ এখন আলোচনা গ্ৰন্থ প্ৰকাশ কৰে। গ্ৰন্থখনিৰ সম্পাদনা কৰে অধ্যাপক শ্ৰীশশী শৰ্মাই। এই উপলক্ষে অসম সাহিত্য সভাৰ হৈ শ্ৰীঅতুলচন্দ্ৰ হাজৰিকাই সম্পাদনা কৰা আগবৰালাৰ সকলো কবিতাৰ সংকলন “চন্দ্ৰামৃত” প্ৰকাশ পায়। সাহিত্য সভাৰ অনুবোধক্ৰমে জ্যোতি সোঁৱৰণী সন্সাৰ পৰা জ্যোতি প্ৰসাদ বচিত্ত হৰিবিলাস আগবৰালাৰ জীৱনীও প্ৰকাশ পায়। গুৱাহাটীৰ আদৰ্শী সমিতিয়ে “চন্দ্ৰ স্মৃতি” নামৰ স্মৃতি গ্ৰন্থ এখনিও প্ৰকাশ কৰে।

ছয়োখন সভাত প্ৰবাণতম প্ৰাক্তন সভাপতি শ্ৰীনীলমণি ফুকনে সহযোগ কৰে।

এই ছয়ো গৰাকী কবি-সাহিত্যিক মনীষীৰ জন্ম শত বাৰ্ষিকী উপলক্ষে বাতৰি কাকত, আলোচনী আৰু আকাশ বাণীৰ পৰা পোৱা সাহায্য উল্লেখযোগ্য।

### বেজবৰুৱা শত বাৰ্ষিকী

১৯৬৮ ৰ ৫ অক্টোবৰ তাৰিখে হব লগা বেজবৰুৱা শত বাৰ্ষিকী ইতিমধ্যে গঠিত বেজবৰুৱা শত বাৰ্ষিকী কেন্দ্ৰীয় সমিতিৰ সৌজন্যত পৰ্য্যায় বিশেষে কামত আগবঢ়াইছে। যোৱা এপ্ৰিল

মাহত বেজবৰুৱা কেলেণ্ডাৰ প্ৰকাশ পায়। ইতিমধ্যে সাহিত্য প্ৰকাশৰ দ্বাৰা বেজবৰুৱা গ্ৰন্থাৱলী প্ৰকাশৰ কাৰ্য্য আৰম্ভ হৈছে। বেজবৰুৱাৰ প্ৰৱন্ধৰ বাছনি (সম্পাদক শ্ৰীযতীন্দ্ৰনাথ গোস্বামী) আৰু বেজবৰুৱাৰ প্ৰতিভাৰ বিভিন্ন দিশৰ ওপৰত আলোচনা সমূহ গ্ৰন্থৰ কাম (সম্পাদক অধ্যক্ষ মহেশ দেৱ গোস্বামী) আগ-বাঢ়িছে। বেজবৰুৱাৰ এখনি পূৰ্ণাঙ্গ জীৱনী আৰু শিশুৰ উপযোগী জীৱনীৰ ওপৰত প্ৰতিযোগিতা আহ্বান কৰা হৈছে।

সাহিত্য সভাৰ লগত হোৱা চুক্তি অনুসৰি অধ্যাপক অতুল চন্দ্ৰ হাজৰিকা সংকলিত আৰু সম্পাদিত ‘বেজবৰুৱাৰ বচনা ভাষা আৰু সাহিত্য’ ইতিমধ্যে নিউ বুক ষ্টলৰ দ্বাৰা প্ৰকাশ পাব।

বেজবৰুৱা স্মাৰক ডাক টিকট সম্পৰ্কেও কেন্দ্ৰীয় ডাকবিভাগৰ পৰা সক্ৰিয় সঁহাৰি পোৱা হৈছে।

বেজবৰুৱা শত বাৰ্ষিকীৰ বাবে ৰাজ্য চৰকাৰে এই বিত্তীয় বছৰতে ৪০ হাজাৰ টকাৰ এটি অনুদান আগবঢ়াইছে।

শত বাৰ্ষিকীৰ বাবে কমেও এক লাখ দহ হাজাৰ টকাৰ পুঁজি সংগ্ৰহৰ প্ৰস্তুতি চলোৱা হৈছে। বেজবৰুৱা তথ্য চিত্ৰৰ বাবে ৰাজ্য চৰকাৰৰ লগত যোগাযোগ কৰি থকা হৈছে। এই কাৰ্য্যৰ বাবে শ্ৰীফণী তালুকদাৰক সম্পাদক স্বৰূপে লৈ এখনি তথ্য চিত্ৰ সমিতি গঠন কৰি দায়িত্ব দিয়া হৈছে।

ইতিমধ্যে বেজবৰুৱাৰ কন্যা বত্সা বৰুৱাৰ পৰা বেজবৰুৱাৰ পত্নী প্ৰজ্ঞা সুন্দৰী দেৱীয়ে লিখা ডায়েৰী ফ’টো আদি পোৱা হৈছে।

বেজবৰুৱা শত বাৰ্ষিকী উপলক্ষে বেজবৰুৱাৰ ওপৰত ইংৰাজী আৰু হিন্দী ভাষাত গ্ৰন্থ প্ৰকাশৰ আঁচনি লোৱা হৈছে।

অসমৰ বাহিৰৰ সম্বলপুৰত বেজবৰুৱা স্মৃতি ৰক্ষা আৰু কলিকতা আৰু দিল্লীত অনুষ্ঠানৰ আয়োজন কৰাৰ বাবে যোগা-যোগ কৰা হৈছে।



অহা ২৬ মাৰ্চৰ পৰা ৫ অক্টোবৰলৈকে বেজবৰুৱা শত বাৰ্ষিকী আঁচনি ফলৱতী কৰি তুলিবৰ বাবে বিশেষ প্ৰযত্ন হ'ব।

**প্ৰকাশন :** শত বাৰ্ষিকী প্ৰকাশনৰ উপৰিও এই বছৰ তলত দিয়া শিতানত পুথি প্ৰকাশৰ আঁচনি লোৱা হয়। ৰাজ্য চৰকাৰলৈ আৰু কেন্দ্ৰীয় চৰকাৰলৈ ইতিপূৰ্বে পঠোৱা বিশেষ আঁচনিত সাহায্যৰ বাবে সংশ্লিষ্ট মহলৰ লগত যোগাযোগ কৰি থকা হৈছে। বৰ্তমান আঞ্চলিক ভাষা শিক্ষাৰ মাধ্যম হোৱাৰ সন্দৰ্ভত ৰাজ্য চৰকাৰক একোটি সমন্বয়বক্ষী ব্যৱস্থাবে যাবতীয় সহায় সহযোগ আগবঢ়াবলৈ সভাৰ ফালৰ পৰা পৰামৰ্শ আগবঢ়োৱা হৈছে।

প্ৰকাশন সম্পৰ্কত বিভিন্ন শিতান সমূহ হ'ল : (১) চৰকাৰী অনুদান (২) বিশেষ অনুদান (৩) স্মৃতি গ্ৰন্থ (৪) সোণালী-জয়ন্তী (৫) প্ৰচাৰ বিভাগ (৬) অন্যান্য।

(১) ৰাজ্য চৰকাৰে এই বছৰ ৩ খন কিতাপ অনুবাদৰ বাবে দিয়া ১৮ হাজাৰ অনুদানেৰে গুৱাহাটী বিশ্ববিদ্যালয়ৰ অধ্যাপক ভবেন হাজৰিকাৰ দ্বাৰা অনুদিত শূদ্ৰকৰ মুচ্ছকটিক নাটক ইতিমধ্যে প্ৰকাশ পাইছে। বাকী দুখন *Serpent and the Rope* আৰু *Our Cultural Heritage* অনুবাদ এই বিত্তীয় বছৰতে প্ৰকাশ পাব। এই শিতানত গান্ধী শত বাৰ্ষিকী উপলক্ষে গ্ৰন্থ অনুবাদৰ আঁচনিত ৰাজ্য চৰকাৰৰ পৰা এই বছৰতে ১২ হাজাৰ টকাৰ অনুদান মঞ্জুৰ হৈছে।

শ্ৰীকৃষ্ণকান্ত সন্দিকৈ ডাঙৰীয়াৰ পৰা এটি বিশেষ দানেৰে এই বছৰত প্ৰকাশনৰ আৰম্ভণী হয়। পদ্মশ্ৰী কবি নলিনী বালা দেৱীৰ শেহতীয়া ৰচনা সম্ভাৰ, গীত আৰু কবিতাৰ ২৫৫ পৃষ্ঠাৰ সংকলন 'অলকানন্দা' প্ৰকাশ পাইছে।

ডিব্ৰুগড় সন্মিলনৰ অভ্যৰ্থনা সমিতিয়ে ৩৪ তম সন্মিলনৰ বাৰ্ষিকী প্ৰকাশ কৰিবলৈ আগবঢ়োৱা দুহাজাৰ টকা দানৰ সহায়ত এখনি বাৰ্ষিকী প্ৰকাশ পাইছে।

**স্মৃতিগ্ৰন্থ :** কাৰ্যনিৰ্বাহকৰ সিদ্ধান্ত অনুসৰি যোৱা বছৰ বিয়োগ ঘটী প্ৰাক্তন সভাপতি দুজনৰ শ্ৰীডিহেশ্বৰ নেওগ আৰু শ্ৰীঅম্বিকাগিৰি ৰায়চৌধুৰীৰ প্ৰথম মৃত্যু বাৰ্ষিকীতে একোখন স্মৃতিগ্ৰন্থ যুগুত কৰি প্ৰকাশ কৰা হয়।

গুৱাহাটী ভগৱতীপ্ৰসাদ বৰুৱা ভৱনত অনুষ্ঠিত হোৱা মনোজ্ঞ অনুষ্ঠানত ১১ নবেম্বৰ তাৰিখে ডিহেশ্বৰ নেওগ স্মৃতিগ্ৰন্থ আৰু ২ জানুৱাৰী তাৰিখে ৰায়চৌধুৰী স্মৃতিগ্ৰন্থ উন্মোচন হয়; যথাক্ৰমে প্ৰাক্তন সভাপতি শ্ৰীঅতুলচন্দ্ৰ হাজৰিকা আৰু শ্ৰীবেণুধৰ শৰ্মাই সভাত প্ৰাক্তন সভাপতি দুয়োখন গ্ৰন্থৰ সম্পাদনা কৰে। প্ৰধান সম্পাদকে দুয়োখন গ্ৰন্থৰ সম্পাদনা কৰে। অসম সাহিত্য সভাৰ পঞ্চাশ বছৰ সম্পূৰ্ণ হোৱা উপলক্ষে এখনি সোণালী জয়ন্তী গ্ৰন্থ প্ৰকাশৰ আঁচনি কাঃ নিঃ সমিতিয়ে গ্ৰহণ কৰে। "বিংশ শতাব্দীৰ অসমীয়া সাহিত্য" শীৰ্ষক তিনিটা খণ্ডৰ এই গ্ৰন্থখনৰ প্ৰথমদ্বিত অসমীয়া সাহিত্যৰ বিভিন্ন ধাৰাৰ আলচ, বিংশ শতাব্দীত বিশ্ব সাহিত্যৰ প্ৰধান ধাৰা আৰু পৰিশিষ্ট খণ্ডত সাহিত্য সভাৰ সভাপতিসকলৰ আলোচনি সহ সাহিত্য সভাৰ চমু পৰিচিত সন্নিবিষ্ট কৰা হৈছে। লক্ষ প্ৰতিষ্ঠ ডেকা সাহিত্যিক শ্ৰীহোমেন বৰগোহাঁঞিৰ সম্পাদনাত এই উল্লেখযোগ্য গ্ৰন্থখনি শেহতীয়াকৈ ছপাশালৰ পৰা ওলাইছে।

অসম সাহিত্য সভাৰ প্ৰচাৰ বিভাগৰ সৌজন্যত প্ৰকাশ পোৱা পুস্তিকা সমূহ হ'ল :

১। চাহ বাগিচাৰ অসমীয়া

শ্ৰীগোলাপ খাউণ্ড

২। প্ৰমথনাথ চক্ৰৱৰ্তী

সম্পাদনা—শ্ৰীহৰি প্ৰসাদ নেওগ

প্ৰচাৰ বিভাগে যুগুত কৰা অন্যান্য পুথি হ'ল : পাদম অসমীয়া আৰু মিকিৰ ভাষা শিক্ষা। এই দুয়োখন পুথি এই বিত্তীয় বছৰতে ওলোৱাৰ কথা।



কার্যনির্বাহক সমিতিৰ সিকান্ত অনুসৰি সাহিত্য সভাৰ কেইখনমান অধুনা ছুপ্ৰাপ্য পুথিৰ দ্বিতীয় সংস্কৰণৰ প্ৰকাশৰ ব্যৱস্থা কৰা হয়। শতকৰা ১৫% বয়েলটিৰ হিছাপত লয়াচ' বুক ষ্টলে 'তত্ত্বকথা' আৰু 'পবিত্ৰ অসম' দুখন পুথিৰ দ্বিতীয় সংস্কৰণ ছপাই উলিয়াইছে।

এই একে আৰ্হিতে বেজবৰুৱাৰ বচনা 'অসমীয়া ভাষা আৰু সাহিত্য'ৰ (শ্ৰীঅতুলচন্দ্ৰ হাজৰিকা সংকলিত) নিউ বুক ষ্টলে প্ৰকাশৰ ব্যৱস্থা কৰিছে।

সভাৰ সাধাৰণ পুঁজিৰ পৰাই আনন্দবাম ঢেকিয়াল ফুকনৰ 'অসমীয়া ভাষা' পুথিখনৰ দ্বিতীয় সংস্কৰণ উলিওৱা হৈছে।

সভাৰ এই বছৰৰ প্ৰকাশনৰ তালিকা খাওকতে হ'ল ১। অলকানন্দা, ২। বজনী কান্ত বৰদলৈ বচনা মালা, ৩। ঔপন্যাসিক বজনীকান্ত বৰদলৈ, ৪। চন্দ্ৰকুমাৰ আগবৱালা প্ৰতিভা, ৫। চন্দ্ৰামৃত, ৬। ডিম্বেশ্বৰ নেওগ স্মৃতি গ্ৰন্থ, ৭। বায়চৌধুৰী স্মৃতি গ্ৰন্থ, ৮। প্ৰমথনাথ চক্ৰৱৰ্তী, ৯। বিংশ শতাব্দীৰ অসমীয়া সাহিত্য ১০। মুচ্ছকটিক ১১। চাহ বাগিচাৰ অসমীয়া ১২। অসম সাহিত্য সভাৰ পঞ্চাশ বছৰ ১৩। অসম সাহিত্য সভা বাৰ্ষিকী ১৪। অসমীয়া ভাষা (২য় সংস্কৰণ) ১৫। তত্ত্বকথা ১৬। পবিত্ৰ অসম ১৭। পাদম অসমীয়া ১৮। মিকিৰ ভাষা শিক্ষা, ১৯। অসমীয়া সাহিত্যৰ গ্ৰন্থসূচী Serpent and the Rope আৰু ২১। Our Cultural Heritage

### অসমীয়া সাহিত্য গ্ৰন্থসূচী :

অসমীয়া সাহিত্যৰ পুথি আৰু লেখকসকলৰ পৰিচিতিৰে গ্ৰন্থসূচী দুটা খণ্ডত যুগুত কৰাৰ দায়িত্ব বহন কৰিছে ডঃ সত্যেন শৰ্মাই। বৰ্তমান ইয়াৰ এটা খণ্ডৰ কাম প্ৰায় সম্পূৰ্ণ হৈছে।

### চন্দ্ৰকান্ত অবিধান :

ডঃ মহেশ্বৰ নেওগক মুখ্য সম্পাদক হিছাবে লৈ গঠিত হোৱা সমিতিৰ সৌজন্যত চন্দ্ৰকান্ত অবিধানৰ তৃতীয় সংস্কৰণৰ কাম

বৰ্তমান ক্ষীপ্ৰ ভাবে আগবাঢ়িছে। এই বছৰতে অবিধানখন প্ৰেছৰ বাবে মুদ্ৰিত হব বুলি আশা কৰা হৈছে।

### অসম সাহিত্য সভাৰ বুৰঞ্জী :

সভাৰ পূৰ্বৰ প্ৰস্তাৱ অনুসৰি অসম সাহিত্য সভাৰ এখন পূৰ্ণাঙ্গ বুৰঞ্জী যুগুত কৰাৰ বাবে প্ৰস্তুতি চলি আছে। এই শিতানত অধ্যাপক লীলা গগৈৰ দায়িত্বত অসম সাহিত্য সভাৰ শাখা সন্মিলন সমূহৰ সভাপতিসকলৰ ভাষণ সমূহৰ সংকলনৰ কাম চলি আছে।

গুৱাহাটী বিশ্ববিদ্যালয়ৰ বুৰঞ্জী বিভাগৰ অধ্যাপক নগেন আচাৰ্য্যক সম্পাদক হিছাবে লৈ অসমৰ সাংস্কৃতিক বুৰঞ্জীৰ আঁচনি ৰাজ্য চৰকাৰৰ লগত যোগাযোগ পৰ্যায়ত আছে।

### প্ৰকাশন সন্দৰ্ভতে :

জোনাকী যুগৰ কবি, গবেষক পণ্ডিত হেমচন্দ্ৰ গোস্বামীৰ বচনা সমূহ একত্ৰ প্ৰকাশৰ বাবে তেখেতৰ সুযোগ্য পুত্ৰ শ্ৰীপ্ৰফুল্ল গোস্বামীৰ পৰা দানৰ প্ৰতিশ্ৰুতি পোৱা হৈছে।

অসম সাহিত্য সভাৰ প্ৰতিষ্ঠাপক প্ৰধান সম্পাদক শৰৎচন্দ্ৰ গোস্বামীৰ গ্ৰন্থ সমূহ প্ৰকাশৰ বাবেও তেখেতৰ পৰিয়ালৰ লগত যোগাযোগ কৰি এই কাৰ্য্যৰ সফলতা আশা কৰা হৈছে।

আমি হাতত লোৱা বেজবৰুৱা শত বাৰ্ষিকী উপলক্ষে প্ৰকাশন আঁচনি যথাসময়ত কাৰ্য্যকৰী হব বুলি আশা কৰিছোঁ।

এইখিনিতে দুখেৰে জনাব লগা হৈছে যে অসমীয়া ভাষাত বিশ্বকোষ প্ৰণয়নৰ বাবে উপযুক্ত ৰাজ্য চৰকাৰৰ লগত যোগাযোগ কৰা সত্ত্বেও এই আঁচনি কাৰ্য্যকৰী কৰি তুলিবলৈ সক্ষম হব পৰা নাই। শেহতীয়া ভাবে অসম চৰকাৰৰ শিক্ষা বিভাগ, বিশ্ববিদ্যালয়, সাহিত্য সভা, প্ৰকাশন পৰিষদ আৰু বিজ্ঞান সন্থাৰ লগত সমন্বয় সাধন কৰি বিশ্বকোষ প্ৰণয়নৰ বাবে আঁচনি গ্ৰহণ কৰিবলৈ আলোচনা প্ৰসঙ্গত ৰাজ্য চৰকাৰৰ কৰ্তৃপক্ষক জনোৱা হৈছে।



ভাষা জ্ঞান পৰীক্ষা : শ্রীযতীন্দ্রনাথ গোস্বামীক সচিব হিছাবে লৈ গঠিত সমিতিৰ তত্ত্বাৱধানত এই বছৰ যোৱা ২৮ আৰু ২৯ অক্টোবৰ তাৰিখে অসমীয়া ভাষা জ্ঞান পৰীক্ষা হয়। যোৰহাট; ডিব্ৰুগড় কেন্দ্ৰত মুঠ ৭ জন পৰীক্ষাৰ্থীয়ে পৰীক্ষা দিয়ে। তলত দিয়া ধৰণে প্ৰাৰ্থীসকল কৃতকাৰ্য্য হয় :—

প্ৰাথমিক :—(১) শ্রীবাখালচন্দ্ৰ মুৰা

(২) শ্রীবাগদা মাঝি

(৩) শ্রীবাম কুমাৰ লোহাৰ

(৪) শ্রীদীপক কুমাৰ নামা

ভাষা শিক্ষা শ্ৰেণী :

সাহিত্য সভাই হাতত লোৱা ভাষা শিক্ষা শ্ৰেণীৰ আঁচনিত এই বছৰত কাৰ্য্যকৰী হৈছে বুলি কব নোৱাৰি যদিও এই বিত্তীয় বছৰৰ ভিতৰতে এই শ্ৰেণী সমূহৰ কাম আৰম্ভ হ'ব বুলি আশা কৰা হৈছে। অসম চৰকাৰৰ শিক্ষা বিভাগে বিচৰা মতে ভাষা শিক্ষা শ্ৰেণীৰ আঁচনি দিয়াৰ পিছত চৰকাৰৰ দ্বাৰা পূৰ্ব প্ৰতিশ্ৰুত অনুদান প্ৰাপ্তি আৰু জনজাতীয় ভাষা শিক্ষাৰ প্ৰাথমিক পুথি প্ৰকাশনলৈ বাট চাব লগাই হ'ল বিলম্বৰ ঘাই কাৰণ। ইতিপূৰ্বে আৰম্ভ হোৱা ডিফু, মালিগাওঁ কেন্দ্ৰ এতিয়া স্থগিত হৈ আছে। শদিয়াত ইতিমধ্যে শদিয়া সাহিত্য সভা তথা ডিব্ৰুগড় জিলা সাহিত্য পৰিষদৰ চেষ্টাত ভাষা শিক্ষা শ্ৰেণী মুকলি হৈছে আৰু এই প্ৰচেষ্টাত নেফাৰ জনজাতীয় লোকসকলৰ অভূতপূৰ্ব সহাৰি পোৱা হৈছে। এই কেন্দ্ৰৰ বাবে পাদম অসমীয়া শীৰ্ষক পুথি চলিত বিত্তীয় বছৰত প্ৰকাশ পাব।

পত্ৰিকা : ডঃ সত্যেন্দ্ৰনাথ বায়ণ গোস্বামী সম্পাদিত এই বছৰ পত্ৰিকাৰ তিনিটা সংখ্যা প্ৰকাশ পাইছে। প্ৰথম সংখ্যা বায়চৌধুৰী স্মৃতি সংখ্যা আৰু পিছৰ দুটা সংখ্যা একত্ৰীকৰণ কৰি সোণালী জয়ন্তী শত বাৰ্ষিকী সংখ্যা হিছাবে ইতিমধ্যে প্ৰকাশ পাইছে। চতুৰ্থ সংখ্যা যন্ত্ৰস্থ হৈ আছে।

গোপাল গোস্বামী স্মৃতি পুজি :

শিশু সাহিত্য প্ৰতিযোগিতাৰ বাবে প্ৰাপ্ত এক কালীন দান ৩০০ টকাৰ পুৰস্কাৰ প্ৰদানৰ বাবে ৩১ ডিচেম্বৰৰ ভিতৰত বৈজ্ঞানিক আবিষ্কাৰৰ ওপৰত প্ৰতিযোগিতা পতা হয়। সমিতিৰ সিদ্ধান্ত অনুক্ৰমে ২৫।১।৬৮ তাৰিখৰ কাৰ্য্যনিৰ্বাহক সমিতিয়ে পুৰস্কাৰ ঘোষণা কৰে।

শ্রীদীনেশচন্দ্ৰ গোস্বামীয়ে এই পুৰস্কাৰ লাভ কৰিছে।

ডিগবৈ ন্যাস পুজি : যোৱা ছবছৰৰ শ্ৰেষ্ঠ পূৰ্ণাঙ্গ নাটকৰ বাবে ডিগবৈ সাহিত্য সেৱা সমিতিয়ে আয়োজন কৰা নাটক প্ৰতিযোগিতাত শ্ৰীঅৰুণ শৰ্ম্মাৰ 'নিবারণ ভট্টাচাৰ্য্য' আৰু আব্দুল মজিদৰ 'চোৰ' নাটক দুখনি শ্ৰেষ্ঠ নাটক হিছাবে পৰিগণিত হয়।

— দুয়ো গৰাকী নাট্যকাৰককে পুৰস্কাৰ দিয়া হ'ব।

পুঁজি : নকলেও হ'ব যে সাহিত্য সভাৰ বিভিন্ন কাৰ্য্যৰ আঁচনি সফল কৰি তুলিবলৈ হলে এটি শক্তিশালী পুঁজিৰ আৱশ্যক। এই বছৰ বাইজৰ পৰা সাধাৰণ পুঁজিৰ বাবে ধন সংগ্ৰহ কৰা নাই। সাহিত্য সভালৈ ৰাজ্য চৰকাৰৰ পৰা ত্ৰিশ হাজাৰ টকাৰ এক কালীন বাৰ্ষিক অনুদানৰ বাবে এইবাবো মুখ্যমন্ত্ৰী আৰু বিত্তমন্ত্ৰীৰ কাষ চপা হয়। সাহিত্য সভালৈ এক কালীন দান এই বিত্তীয় বছৰৰ পৰাই ১০ হাজাৰৰ পৰা ১৫ হাজাৰলৈ উন্নীত হৈছে।

প্ৰচাৰ আৰু সংগঠন : অসম সাহিত্য সভাৰ সাধাৰণ সভা আৰু আজীৱন সভা বৃদ্ধিৰ ক্ষেত্ৰত আৰু ভিতৰুৱা অঞ্চলতো সংগঠনৰ পৰিসৰ বৃদ্ধি কৰাৰ ওপৰত গুৰুত্ব দিয়া হয়; কিন্তু এই বছৰ উদ্ভৱ হোৱা উৎকট খাদ্য সংকট আদি সাময়িক পৰিস্থিতিয়ে সংগঠনৰ অগ্ৰগতিত যথেষ্ট বাধা দিয়ে। তথাপি চলিত বছৰত আমি ৩২ খন শাখা সভা, ২ খন স্বীকৃত সভা আৰু ৫০২০ জন নতুন সভ্য আৰু ২২ জন আজীৱন সভ্যক স্বীকৃতি দিবলৈ সমৰ্থ হৈছো।



এইখিনিক ধৰি আমাৰ মুঠ শাখা সভা ২৪১ (১২ খন স্বীকৃত),  
২৬,৪০০ জন সভ্য আৰু আজীৱন সভ্য ৩৩২ জন।

উল্লেখযোগ্য যে ১৯৬৫ চনতে কাঃ নিঃ সমিতিয়ে যুগুত  
কৰা প্ৰচাৰ আৰু সংগঠনমূলক আঁচনিৰ ভিত্তিত গঠিত ডিব্ৰুগড়  
জিলা পৰিষদে সীমান্ত অঞ্চলকে ধৰি চাহ বাগিচা অঞ্চলৰ মাজতো  
প্ৰচাৰমূলক কাম কৰিবলৈ সক্ষম হৈছে। আমাৰ সকলো  
অঞ্চলতে এনে ধৰণেৰে পৰিষদ গঠিত হৈ প্ৰচাৰমূলক কাৰ্য্য  
অনায়াসে বৃদ্ধি কৰিব পাৰে। বৰ্ত্তমানে সাহিত্য সভাৰ প্ৰচাৰ  
বিভাগ এটি স্থাপিত হৈছে যেতিয়া অঞ্চল বিশেষে শাখা সভা  
সমূহৰ সমষ্টিৰে একোখনি আঞ্চলিক প্ৰচাৰ পৰিষদ গঠন হোৱাতো  
নিতান্তই বাঞ্ছনীয়।

সীমান্তৰ শদিয়াত ডিব্ৰুগড় আঞ্চলিক পৰিষদৰ সৌজন্যত  
ঘোৱা বছৰ ডিব্ৰুগড় সন্মিলনত প্ৰতিনিধিত্ব কৰা খামতি, পাদম,  
ইছ আৰু ভৈয়ামৰ জন-জাতিৰ নেতৃবৃন্দৰ সমাবেশত এই প্ৰধান  
সম্পাদকৰ সভাপতিত্বতে অনুষ্ঠিত হোৱা আলোচনাচক্ৰ এই প্ৰসঙ্গতে  
তাৎপৰ্য্যপূৰ্ণ। শ্ৰীচোখামুন গোহাঁই, প্ৰতীক পতম আৰু গোৰা  
পাটন প্ৰেমবতন আদি নেতৃস্থানীয় লোকসকলে শদিয়াত অসম  
সাহিত্য সভাই এটি সাংস্কৃতিক কেন্দ্ৰ স্থাপন কৰাৰ যোগে সম্প্ৰাপ্তি  
সুদৃঢ় কৰাত গুৰুত্ব দিয়ে। পূৰ্বে উল্লিখিত 'পাদম অসমীয়া' নামৰ  
ভাষা শিক্ষা শ্ৰেণীৰ কাৰণে যুগুত কৰা পুথিখনো জিলা পৰিষদৰ  
পৰাই যুগুত কৰা হৈছে।

এই বছৰ কাঃ নিঃ সমিতিৰ পূৰ্বৰ সিদ্ধান্ত অনুসৰি লিডু  
স্কুললৈ ২০০ টকা আৰু কাছাৰৰ দেশভক্ত তৰুণৰাম ফুকন এম.  
ই, স্কুললৈ ২৫০ টকাৰ এক কালীন দান সাহায্য দিয়া হয়। গড়  
গাৱঁৰ কাষৰ নগাগাওঁ লাইব্ৰেৰী, শদিয়া, লিডু, ধুবুৰীৰ প্ৰতাপগঞ্জ  
অঞ্চলত, কাছাৰৰ চিলছৰ, গড়ৰ ভিতৰ সভাক প্ৰকাশনৰ পুথি  
দান দিয়া হয়। পূৰ্বে বিতৰণ কৰা বাতৰি কাকত আদিৰ যথা

ব্যৱস্থা কৰা হৈছে। আজীৱন সভ্য শ্ৰীভুবন ডেকাই বিতৰণৰ বাবে  
আঢ়েকুৰি কিতাপ দান দিয়ে।

কাঃ নিঃ সদস্য শ্ৰীললিত শৰ্ম্মা বৰুৱাৰ চেষ্টাত উত্তৰ লক্ষীমপুৰ  
আৰু সীমান্তৱৰ্তী অঞ্চল পৰ্য্যন্ত সংগঠন বৃদ্ধি পাইছে। ধুবুৰীৰ  
খলিলুৰ বহমান, কাছাৰত কুমাৰ মেধিয়ে স্থানীয় ভাবে সংগঠনত  
গুৰুত্ব দিছে। সীমান্তৰ শদিয়া অঞ্চলত সততে যোগাযোগ বখা  
শ্ৰীধৰ্ম্মকান্ত গোহাঁইয়ে সভাৰ প্ৰচাৰ ক্ষেত্ৰত ব্ৰতী হৈ আছে।  
কামৰূপ জিলাত সহকাৰী সম্পাদক নন্দ তালুকদাৰৰ সৌজন্যত  
কেবাখনো নতুন সভা হৈছে।

চাহবাগিচাৰ সাংস্কৃতিক জীৱন ধাৰাৰ ওপৰত প্ৰচাৰ বিভাগে  
যুগুত কৰা 'চাহবাগিচাৰ অসমীয়া' শীৰ্ষক পুস্তিকা সন্দৰ্ভত চাহবুৱা  
সম্প্ৰদায়ৰ শ্ৰীহত্ৰ গোপাল কৰ্ম্মকাৰককে ধৰি কাঃ নিঃ সদস্য শ্ৰীনাৰায়ণ  
ঘাটোৱাৰ আৰু ডিব্ৰুগড় বিশ্ববিদ্যালয়ৰ শ্ৰীহৰেন ভূমিজৰ সহায় পোৱা  
হৈছে। প্ৰধান সম্পাদক কেবাখনো চাহ বহুৱা ছাত্ৰ সম্ভাৰ সভাত  
উপস্থিত থাকে। ইতিমধ্যে চাহ বহুৱা শিক্ষিত সম্প্ৰদায়ৰ লগত  
বুজাপৰাৰ বাবে সম্ভৱপৰ প্ৰচেষ্টা চলোৱা হৈছে।

সপ্তাহ পালন : অসম সাহিত্য সভাৰ সপ্তাহ পালনৰ  
যোগে প্ৰচাৰ আৰু সভ্য ভৰ্ত্তি অভিযানত গুৰুত্ব দিয়া হয়।  
এই বছৰ আগবঢ়োৱা আৰু বৰদলৈ শত বাৰ্ষিকীৰ লগত সম্পৰ্ক ৰাখি  
২৮ নবেম্বৰলৈকে সপ্তাহৰ কাৰ্য্য-সূচী লোৱা হয়। সপ্তাহ উপলক্ষে  
সাহিত্য সভাৰ প্ৰতীক বিক্ৰীৰ ব্যৱস্থা কৰা হয়। প্ৰচাৰ বিভাগৰ  
সৌজন্যত এখনি প্ৰচাৰ-পত্ৰ প্ৰকাশ কৰা হয়।

এইখিনিতে উল্লেখ কৰা হয় যে অসমত বৰ্ত্তমান গভীৰ  
জাতীয় সমস্যাতে অসম সাহিত্য সভাক এক গতিশীল আৰু জীৱন্ত  
অনুষ্ঠানত পৰিণত কৰাৰ মানসেৰে সভ্য সংখ্যা ১ লাখজন আৰু  
আজীৱন সভ্য ১ হাজাৰজনলৈ বৃদ্ধি কৰাৰ যি সংকল্প লোৱা হৈছে  
তাক কাৰ্য্যকৰী কৰিবলৈ হলে সাহিত্য সভাৰ প্ৰচাৰ বিভাগক অধিক  
সক্ৰিয় কৰা, আঞ্চলিক ভাবে জিলা পৰ্য্যায়ত পৰিষদ গঢ়ি তোলা,



সভাৰ এখন নিজ্ঞা ছপাশাল আৰু যানবাহনৰ ব্যৱস্থা কৰা; নেফা; কাছাৰ, চাহবাগিচা উদ্যোগ অঞ্চল আদিৰ বাবে বিশেষ ধৰণৰ পুস্তিকা প্ৰকাশ কৰা আৰু সৰ্বশেষত এটি শকত পুঁজি গঠন কৰাৰ ওপৰত জৰুৰী ভাবে গুৰুত্ব দিব লাগিব।

### কেন্দ্ৰীয় লাইব্ৰেৰী আৰু সংগ্ৰহালয়:

সাহিত্য সভাৰ কেন্দ্ৰীয় লাইব্ৰেৰী উন্নয়নকল্পে জাতীয় লাইব্ৰেৰীলৈ ৰূপান্তৰিত কৰাৰ মানসে পুথি দান বিচাৰি লেখক আৰু প্ৰকাশকসকলক অনুৰোধ জনোৱা হৈছে। গ্ৰন্থসূচীৰ আঁচনি হাতত লৈ আহ্বান জনোৱাৰ পৰা বৰ্তমানলৈকে ২৪০ জন লেখকৰ পৰা কিতাপ পোৱা হৈছে।

পুৰণি পুথি সংগ্ৰহ আৰু সাহিত্যিকৰ সমল সংগ্ৰহৰ দ্বাৰা এটি সংগ্ৰহালয় ভগৱতী প্ৰসাদ বৰুৱা ভৱনত স্থাপনৰ বাবে এখনি প্ৰাথমিক পৰ্যায়ৰ আঁচনি হাতত লোৱা হৈছে।

কাঃ নিঃ সমিতিয়ে কেন্দ্ৰীয় লাইব্ৰেৰী উন্নয়নৰ বাবে এখন উপ সমিতি পাতি দায়িত্ব আৰোপ কৰিছে।

এই বছৰ গঠিত হোৱা নতুন শাখা সভা সমূহ হ'ল: লক্ষীপুৰ, ছুধনৈ, পশ্চিম বৰিগোগ, জ্ঞানদায়িনী, জেউতী, কুঁৱৰীগাওঁ, ঠাকলী, পূব-বিহালী, বৰভাগ, বনমাজা, বিলাসীপাৰা, কাকজান, খেৰাজঘাট, গোলোকগঞ্জ, গড়েবন্দ, বড়াইগাওঁ, চাঁদালমৰা, ভৱানীপুৰ, মুকুল, (কলগছীয়া) কপহী, হাফলুংটিং, কপজ্যোতি, ক্ৰুজ্যোতি, বিহালী, জাগীৰোড, বঙাই আঞ্চলিক, বহৰী, নাৰায়ণপুৰ, অপৰাজেয়, গড়ৰ ভিতৰ, বকো, সাতগাওঁ; বিশ্বনাথ চাৰি আলি শাখা সাহিত্য সভা।

স্বীকৃত সভা: পূব চাৰি আলি নেপালী ছাত্ৰ সংঘ।

### আজীৱন সভ্যসকল:

(১) শ্ৰীচন্দ্ৰনাথ ফুকন, ডাঃ বিপিন কুমাৰ কৰ, শ্ৰীনীল ভূষণ দেৱ, অৰুণ চন্দ্ৰ গুহ, শৰৎকুমাৰ দত্ত, সান্ত্বনা বৰুৱা, সুশেন

চন্দ্ৰ কলিতা, অঞ্জনা বুঢ়াগোহাঁই, ডাঃ দিনেশ চন্দ্ৰ দত্ত, শ্ৰীতুলসী বাম মহন্ত, ঘন নাথ হাজৰীকা, লীলাবাম গগৈ, শ্ৰীবিশ্বনাথ শৰ্মা, শ্ৰীমান প্ৰফুল্ল গোস্বামী।

### শাখা সভাসমূহৰ কাৰ্য্যক্ৰমৰ চমুটোকা:

অসম সাহিত্য সভাৰ মূল শক্তি হ'ল ৰাজ্যখনৰ চুকে-কোণে সংগঠিত হোৱা শাখা আৰু স্বীকৃত সভাসমূহ। সাহিত্য সভাৰ প্ৰচাৰ, প্ৰসাৰ সংগঠন আৰু কাৰ্য্যক্ৰমৰ অগ্ৰগতিত; তদুপৰি প্ৰত্যেক এলেকাত একোটি সাহিত্যমুখী পৰিবেশ সৃষ্টিত শাখা সভা আৰু স্বীকৃত সভাসমূহে পাৰ্থ্যমানে বৰঙনি যোগাই, অনুষ্ঠানটিক শক্তিশালী আৰু গতিশীল কৰি ৰখাত সহায় কৰিছে। মুঠ ২৪১ খন শাখা সভা আৰু স্বীকৃত সভাৰ ভিতৰত ১৯৬৭ চনৰ বছৰটোৰ ভিতৰত ৩২ খন শাখা সভা আৰু ২ খন স্বীকৃত সভা নকৈ গঠিত হৈছে। অসমীয়া ডেকা-গাভৰুসকলৰ মাজত যে নতুন জাগৰণ হৈছে, সাহিত্য সভাৰ সভ্য সংখ্যা বৃদ্ধি শাখা সভাৰ সংগঠন বৃদ্ধিয়েই তাৰ প্ৰমাণ। আমি আশা কৰিছোঁ আমাৰ শাখাসমূহৰ যোগেদি শীঘ্ৰেই অন্ততঃ এক লাখলৈ সাধাৰণ সভ্যৰ সংখ্যা বৃদ্ধি পাব আৰু কমেও এহাজাৰজনলৈ আজীৱন সভ্য সংখ্যা বৃদ্ধি পাব। মূল সভাৰ বিজ্ঞপ্তি অনুসৰি কৰা কামৰ বাহিৰেও শাখা সভাসমূহে স্বতন্ত্ৰ ভাবে স্থানীয় অৱস্থাৰ লগত সঙ্গতি ৰাখি নিজা কাৰ্য্যক্ৰম হাতত লোৱাটো সুখৰ কথা। শাখা সভাসমূহৰ পৰা আহ্বান কৰি অনা বছৰেকীয়া কাৰ্য্যবিৱৰণী সযতনে সংৰক্ষণ কৰা হৈছে, যাতে অসম সাহিত্য সভাৰ সাম্প্ৰতিক গতি শক্তিৰ ইতিহাস ভাৱী কালৰ কাৰণে ৰক্ষা পৰে। সেইবাবে ইয়াত শাখা সভাৰ তালিকা সন্নিবিষ্ট নকৰি আমাৰ শাখা সমূহেনো কেনেভাৱে অনুষ্ঠানটিক প্ৰাণ শক্তিক সৰল কৰি ৰাখিছে; তাৰ ইঙ্গিতহে আমি মাত্ৰ ইয়াত দিব খুজিছোঁ।



সভাৰ প্ৰাক্তন সভাপতি দেশপ্ৰাণ অম্বিকাগিৰী বাঁয়চৌধুৰী, সভাপতি, আজীৱন সাহিত্য সেৱী নকুলচন্দ্ৰ ভূঞা; অক্লান্ত সাহিত্য সেৱী দৈৱচন্দ্ৰ তালুকদাৰ, প্ৰাক্তন সভাপতি বিহগী কৰি বঘুনাথ চৌধাৰীৰ মৃত্যুত শাখা সভাসমূহে নিজা অঞ্চলত শোক সভা আৰু স্মৃতি ওৰ্পণ কৰিছে। ইয়াৰ উপৰিও স্বৰ্গগত অসমীয়া শিল্পী-সাহিত্যিকৰ মৃত্যু দিৱসো তেখেতসকলৰ সাহিত্য প্ৰতিভা, ব্যক্তিত্বৰ ওপৰত আলোচনা চক্ৰৰ আয়োজন কৰি পালন কৰিছে।

বছৰৰ আবহুতে ১০ জানুৱাৰীত কেন্দ্ৰীয় গৃহমন্ত্ৰী দণ্ডৰে অসম পুনৰ গঠন সম্পৰ্কে দিয়া বিবৃতিৰ পৰা ২৮ ডিচেম্বৰৰ কেন্দ্ৰীয় প্ৰধান মন্ত্ৰীয়ে সেই সম্পৰ্কত কৰা অবাঞ্ছিত মন্তব্যলৈকে এই সময় ছোৱাত অসমৰ অখণ্ডতা, ঐক্য, সম্প্ৰীতি-ৰক্ষা কৰাৰ বাবে জনমত গঢ়ি তোলাত আৰু জনসাধাৰণৰ মাজত জাগৰণ অনাত শাখা সভাসমূহে বিশেষ ভূমিকা গ্ৰহণ কৰি অসম সাহিত্য সভাৰ ৫২।৬৭ তাৰিখৰ কাৰ্য্যনিৰ্বাহক সমিতি আৰু ১৬।৫।৬৭ তাৰিখৰ কাৰ্য্যনিৰ্বাহক সমিতিৰ সিদ্ধান্তক সৰল বুনিয়াদ দান কৰিছে। মেহতা কমিটীৰ পৰামৰ্শাৱলী এই ক্ষেত্ৰত গ্ৰহণ কৰিবলৈ সাহিত্য সভাই জনোৱা আহ্বানো শাখা সমূহে অধিক শক্তিশালী কৰি তুলিছে। ১১ ফেব্ৰুৱাৰীৰ প্ৰতিবাদ দিৱসৰ সফল উদ্‌যাপন উল্লেখযোগ্য।

৬।৩।৬৭ তাৰিখে বিজ্ঞপ্তি যোগে অসম আৰু নগালেণ্ডৰ মুখ্য ন্যায়াধীশে অসম ৰাজ্যভাষা আইন ১৯৬০ৰ উলংঘা কৰি নিম্ন আদালত সমূহত অসমীয়া ভাষা ব্যৱহাৰত প্ৰতিবন্ধক জনোৱাত এনে অসঙ্গত বিজ্ঞপ্তি প্ৰত্যাহাৰৰ বাবে সাহিত্য সভাই কৰা দাবীক শাখা সমূহে প্ৰতিবাদ দিৱস, প্ৰস্তাৱ গ্ৰহণৰ যোগে সৱলতা দান কৰিছে। আইন-আদালত আৰু প্ৰশাসনত অসমীয়া ভাষা প্ৰয়োগ থকা আঁসোৱাই আঁতৰাই ভাষা আইনৰ পূৰ্ণপ্ৰয়োগ কৰিবলৈ দাবী জনাই শাখা সভাসমূহে জনমত গঢ়ি তুলিছে। তদুপৰি কেন্দ্ৰীয়

শিক্ষা মন্ত্ৰী দণ্ডৰে আঞ্চলিক ভাষাক বিশ্ববিদ্যালয়ৰ মাধ্যম কৰাৰ প্ৰস্তাৱক আগতম জনাই প্ৰস্তাৱাদি গ্ৰহণ আৰু প্ৰেৰণ কৰি অসমৰ বিশ্ববিদ্যালয় সমূহতো এই নীতি প্ৰয়োগৰ দাবী জনাইছে।

১৯৬৭ চনৰ নবেম্বৰ ২৪ আৰু ২৮ তাৰিখে ক্ৰমে অসমীয়া ঔপন্যাসিক সম্ৰাট ৰজনীকান্ত বৰদলৈ আৰু অসমীয়া বোমাটিক কবিসকলৰ অগ্ৰগণী চন্দ্ৰ কুমাৰ আগবঢ়াৰ জন্ম শত বাৰ্ষিকী উপলক্ষে অসম সাহিত্য সভাৰ শাখা সমূহে স্থানীয় ভাবে আলোচনা চক্ৰ, ৰাজহুৱা সভা, বস্তি প্ৰজ্বলন আদি কাৰ্য্য সম্পন্ন কৰে। ২৩ নবেম্বৰৰ পৰা ২৮ নবেম্বৰলৈকে এইকেদিন 'অসম সাহিত্য সভা সপ্তাহ।' বিভিন্ন কাৰ্য্য-সূচীৰে শাখা সমূহে পালন কৰি সাহিত্য সভাৰ সভ্য বৃদ্ধি, পতাকা বিক্ৰী, প্ৰচাৰ পত্ৰ বিক্ৰী, পুথি বিক্ৰী অভিযান চলায়। এই সপ্তাহটোৰ ভিতৰত পুৰণি শাখাৰ উদ্ধোগত নতুন শাখা স্থাপন হোৱাটোও মন কৰিবলগীয়া কথা।

বিহু উৎসৱ, মহাপুৰুষ আৰু স্বৰ্গগত সাহিত্যিকসকলৰ তিথি, স্বাধীনতা দিৱস আদি পালন কৰি শাখা সমূহে জনসাধাৰণৰ মাজলৈ সোমাই যাব পৰাটো শুভ লক্ষণ। তদুপৰি হল; জুলঘৰ, পুথি ভঁড়াল আৰু সভাৰ স্থায়ী নিজা ভৱন নিৰ্মাণৰ বাবেও কেইবাখনো শাখাই কাৰ্য্য-সূচী হাতত লৈ সুন্দৰ আহি দেখুৱাইছে। ডিব্ৰুগড়ত নিম্নিয়মান 'বেজবৰুৱা ভৱন'ৰ কথা প্ৰসঙ্গ ক্ৰমে উল্লেখযোগ্য। সম্বৰ্দ্ধনা সভা, একাংক নাট সন্মিলন, বিভিন্ন বিষয়ৰ ওপৰত আলোচনা চক্ৰৰ আয়োজন আদিও শাখা সমূহে কৰাৰ বতৰা নিশ্চয় সুখকৰ।

চাহবাগিচাৰ বহুৱা অসমীয়া, অসমৰ পাৰ্বত্য এলেকাৰ বিভিন্ন অসমীয়া সম্প্ৰদায়, অনুন্নত অঞ্চলত শাখা সভা সমূহৰ কেইবাখনিয়েও সাহিত্য সভাৰ প্ৰচাৰ কাৰ্য্যত আত্মনিয়োগ কৰিছে। নগাভূমিৰ লগতো এনে সম্পৰ্ক গঢ়িবলৈ চেষ্টা কৰা হৈছে। শদিয়া, চুণপোৰা আদি ঠাইত সম্প্ৰীতি সভাৰ আয়োজনে অসমত



বাসকৰা বিভিন্ন সম্প্রদায়ৰ মাজত সময়ৰ বন্ধাৰ চেষ্টাই মূলসভাৰ উদ্দেশ্যক সফল কৰাত কম সহায় কৰা নাই। উদ্যোগ প্ৰধান নামকপ; ছলিয়াজান আদিত হোৱা সবল সংগঠনৰ কথাও উল্লেখযোগ্য।

কেইবাখনিও শাখাই হাতেলিখা বা ছপা কৰা মুখপত্ৰ উলিওৱাৰ বতৰাও আহিছে। বছৰটোত গুৱাহাটী সাহিত্য সভাই অম্বিকাগিৰি বায়চৌধুৰী, প্ৰবন্ধ শৰাই, ডাঙৰী সাহিত্য সভা বাৰ্ষিকী, ডিমৰীয়া শাখাই 'এইখন ডিমৰীয়া', সৌমাৰ সৌভভ, দণ্ডী-ধৰ ফাটোৱালী প্ৰস্থাবলী; বকতাৰ সোণাবৰ চুতীয়াৰ 'দাপোন'ৰ দ্বিতীয় সংস্কৰণ; বৰহাপজানৰ প্ৰচাৰ পত্ৰ আদি পুথি; আলোচনী আৰু প্ৰচাৰ পত্ৰই প্ৰকাশ লাভ কৰিছে। তদুপৰি শিশু আলোচনী, কমলাবাৰী শাখাই মণিৰাম গায়ন মুক্তিৰাৰ স্মৃতিগ্ৰন্থ, টংলা সাহিত্য সভা পত্ৰিকা; বৰপেটা শাখাই সুন্দৰম, কেইবাখনো শাখাই স্থানীয় বুৰঞ্জী প্ৰসিদ্ধ ঘটনা স্থানাদিৰ বিৱৰণ, পৰিহৰেশ্বৰ দেৱালৰ তথ্য, গল্প সংকলন, প্ৰচাৰ পত্ৰ আদি প্ৰকাশৰ ব্যৱস্থাও স্থানীয় শাখাসমূহে লোৱাটো প্ৰশংসাযোগ্য কাম নিশ্চয়। পুৰণি সাঁচিপতীয়া পুথি সংগ্ৰহ, লোক গীতি আদিৰ সংগ্ৰহ কাৰ্য্যত শাখাসমূহৰ কেইবাখনিয়ো কৰিছে।

শাখাসমূহৰ এনে কাৰ্য্যক্ৰমে অসম সাহিত্য সভাৰ উদ্দেশ্য সফলতা, আঁচনিৰ কাৰ্য্যকাৰিতা, সবল অগ্ৰগতি; প্ৰচাৰ আৰু সংগঠনৰ ব্যাপকতা আৰু জনতাৰ মনোভাৱৰ স্পষ্ট পৰিচায়ক।

এইখিনিতে আমি ৰাজ্যৰ সকলো বিভিন্ন সাংস্কৃতিক অনুষ্ঠান আৰু স্কুল-কলেজ বিশ্ববিদ্যালয় আদি শিক্ষানুষ্ঠান সমূহে আপোন ভাবে সাহিত্য সংস্কৃতিৰ নামত আগবঢ়োৱাৰ কথাও স্মৰণ কৰিছো।

**বিত্তীয় ব্যৱস্থা :** প্ৰতিবেদন সামৰাৰ আগতে আগৰ বিত্তীয় ব্যৱস্থাৰ এটি আভাস দিব খুজিছো। স্থানান্তৰত লোৱা

বিত্তীয় বছৰৰ হিছাপৰ বিস্তৃত বিৱৰণ সহ উদ্ধৃত পত্ৰ আৰু চলিত বিত্তীয় বছৰৰ ৩১ ডিচেম্বৰ পৰ্য্যন্ত জমা-খৰচৰ বিৱৰণী দিয়া হৈছে।

সভাৰ আছুতীয়া পুঁজিৰ বাদে সাধাৰণ পুঁজিৰ আয়ৰ পথ হ'ল ঘাইকৈ চৰকাৰী অনুদান, পুথি বিক্ৰী, সাধাৰণ সভাৰ বৰঙনি, বিশেষ দান আদি। উল্লেখযোগ্য যে সাহিত্য সভা আজি চকুৰ পচাৰতে এখন মহাসভা ৰূপে বৃহৎ জাতীয় অনুষ্ঠানত পৰিণত হোৱাৰ সময়ত কেৱল চৰকাৰী অনুদানৰ মুখাপেক্ষী হৈয়েই নিৰ্দিষ্ট আঁচনি কাৰ্য্যকৰী কৰাটো সম্ভৱপৰ নহয়। আনহাতে চৰকাৰী অনুদানো হ'ল মাত্ৰ ১৫ হাজাৰ। অথচ বছৰি বছৰি আয়কৰ পৰিমাণ বৃদ্ধি পাই আহিছে। গতিকে সভাই এটি শক্তিশালী পুঁজিৰ সংগ্ৰহত গুৰুত্ব দিব লগা হ'ল। এটি শক্তিশালী পুঁজিৰ ভিত্তিত এটি উন্নত ছপাশাল প্ৰতিষ্ঠা আৰু সাহিত্য সভাৰ প্ৰকাশন আৰু বিক্ৰী বিভাগৰ এজন স্থায়ী সচিব নিযুক্তিৰে সুকীয়া পৰিচালনাৰ ব্যৱস্থাৰ যোগে সভাৰ স্থায়ী আয় নিশ্চয় মুকলি কৰিব পাৰি। গতিকে সাহিত্য সভা জনমুখী হোৱা সময়ত জন সমাজৰ সৰ্ব্বতো প্ৰকাৰে সাহিত্য সভাক আৰ্থিক সহায় সহানুভূতি জনাবী ভাবেই অতীব প্ৰয়োজন হৈছে।

**দৃষ্টিপাট :** সাহিত্য সভাৰ পঞ্চাশ বছৰৰ দীৰ্ঘল সময়ৰ সীমাৰেখাৰ শেষ বিন্দুত থিয় দি আজি অনুষ্ঠানটোৰ কাৰ্য্যকলাপ আৰু অগ্ৰগতিৰ এটি সমীক্ষাৰ প্ৰয়োজন নিশ্চয় হৈছে। আজিৰ জাতীয় সমস্যাতে সাহিত্য সভাৰ বলিষ্ঠ ভূমিকা লৈ নানা জনে নানা মন্তব্য দিলেও আমি এই কথা ন-দি কব খুজিছো যে—সাহিত্য সভাই এতিয়ালৈকে লোৱা আঁচনিত অসমীয়া জাতিৰ সংহতি আৰু আত্ম-বন্ধাৰ যোগে সুস্থ মানস গঢ়ি তোলাৰ প্ৰয়াস স্পষ্ট। মাত্ৰ এতিয়া লাগে এদল নিষ্ঠাৱান কৰ্মী। সুখৰ বিষয় অসমৰ ডেকা শক্তিৰ মাজত সাহিত্য সভাৰ জনপ্ৰিয়তা বৃদ্ধি পাইছে। আধুনিক লেখক



সমাজে আজি সাহিত্য সভাৰ মজিয়াত প্ৰবেশ কৰিছে। এনে অৱস্থাত সাহিত্য সভাখনক এতিয়া নকৈ ৰূপ দিয়াৰ প্ৰয়োজন হৈছে; বিশেষকৈ আঞ্চলিক ভাষাক শিক্ষাৰ মাধ্যম কৰাৰ পটভূমিত। সমস্তাপূৰ্ণ অসমখনত এক সুন্দৰ সাহিত্যিক পৰিবেশ সূচাই লেখক, প্ৰকাশক আৰু পাঠক সমাজৰ মাজত সময়ৰ সাধনৰ যোগেদি সাহিত্যৰ মানদণ্ড নিয়ন্ত্ৰণ কৰাত গুৰুত্ব আৰোপ কৰা আৰু এই ক্ষেত্ৰত সভাৰ ফালৰ পৰা পত্ৰিকাৰ লগতে এখন মানবিশিষ্ট স্থায়ী আলোচনী প্ৰকাশত এটি স্থায়ী প্ৰকাশ বিভাগ প্ৰতিষ্ঠা কৰি বিভিন্ন পৰিক্ৰমাত প্ৰকাশ কাৰ্য্যত গুৰুত্ব দিয়াত সাহিত্য প্ৰতিযোগিতা আদিৰ যোগে ছাত্ৰ সমাজৰ মাজত পৰিবেশ সূচোৱাত, স্থায়ী প্ৰচাৰ বিভাগ স্থাপন কৰি ভিতৰুৱা অঞ্চল আদিত প্ৰচাৰ কাৰ্য্য বৃদ্ধি কৰাত আঞ্চলিক পৰিক্ৰমাত সংগঠন সুদৃঢ় কৰাৰ লগতে পাৰ্বত্য আৰু ভিতৰুৱা অঞ্চলৰ মাজত বুজা-পৰা আৰু ভাবৰ আদান-প্ৰদান বৃদ্ধি কৰাত আৰু একেটি কেৱল নিৰ্মাণৰ যোগে স্থায়ী প্ৰচাৰ কেন্দ্ৰ স্থাপন কৰাত আৰু সৰ্বশেষত অঞ্চল বিশেষে সংগঠক আৰু প্ৰচাৰক নিযুক্ত কৰাত অসম সাহিত্য সভাই এতিয়া গভীৰ ভাবে মনোনিবেশ কৰিব পৰা হৈছে বুলি অনুভৱ কৰিব পাৰিছো।

আজিৰ পটভূমিত সাহিত্য সভাৰ নিয়ন্ত্ৰণৰে বৈজ্ঞানিক প্ৰণালীৰে সংশোধন কৰাৰো আৱশ্যক হৈছে। সাহিত্য সভাৰ অধিবেশন অন্ততঃ ছবছৰীয়া কৰি কাৰ্য্যকাৰকসকলক অন্ততঃ হাতত লোৱা আঁচনি সমূহ ৰূপায়িত কৰাৰ বিষয়ত চিন্তা কৰিবলৈ সুযোগ নিদিলে সভাৰ আঁচনিৰ অগ্ৰগতি স্বাভাৱিক ভাবেই ব্যাহত হ'ব বুলি ধাৰণা হয়। এই ক্ষেত্ৰত বিষয় বাছনি সভাৰ সংগঠন সম্পৰ্কেও চিন্তা কৰাৰ আৱশ্যকতা আছে।

আমি ভাবো অসমীয়া সাহিত্যৰ লেখক আৰু প্ৰকাশকৰ সমস্যাৰ আলচ আৰু এইখিনিৰ বছৰেকীয়া খতিয়ান সাহিত্য সভাৰ

অধিবেশনৰ মজিয়াত হ'ব পাৰিলে ঘড়ীৰ কাঁটাৰ দৰে অগ্ৰসৰ হৈ আমাৰ জাতীয় জীৱনৰ উপযুক্ত মানস গঢ়াত আৰু বিশ্বদৰবাৰত আমাৰ উপযুক্ত স্থান আহৰণ কৰাত আমি অচিৰে কৃতকাৰ্য্যতা লাভ কৰিব পাৰিম।

মাননীয় প্ৰতিনিধিবৰ্গৰ কামত বিবেচনাৰ বাবে আগবঢ়োৱা এইখিনি মোৰ প্ৰধান সম্পাদক হিছাবে লাভ কৰা অভিজ্ঞতাৰ প্ৰকাশ মাত্ৰ।

ইমানতে প্ৰতিবেদনৰ সামৰণি মাৰিছো। আমাৰ কাৰ্য্যকালৰ ভিতৰতে হেৰুৱা সভাপতি ভূঞা ডাঙৰীয়াই বোগশয়াৰ পৰাই সদায় দি অহা দিহা-পৰামৰ্শৰ কথা এই মুহূৰ্ত্তত মনত পেলাই গভীৰ বেদনা অনুভৱ কৰিছো। সভাপতিজনাই তেখেতৰ শেষ বক্তব্য বোগশয়াৰ পৰাই বিবৃতি আকাৰে দিবলৈ যুগুত কৰিছিল। এতিয়া অজ্ঞান দেশৰ পৰাই তেখেতে চিৰ দিন প্ৰেৰণা দয়ক এয়ে কামনা।

আমাৰ কাৰ্য্যকালত সততে পোৱা দিহা-পৰামৰ্শৰ বাবে প্ৰাক্তন সভাপতি অধ্যাপক অতুলচন্দ্ৰ হাজৰিকাৰ নাম প্ৰথমেই লৈছো। প্ৰয়োজন বিশেষে শ্ৰীকৃষ্ণকান্ত সন্দিকৈ ডাঙৰীয়াৰ পৰাও মূল্যবান পৰামৰ্শ পাই আমি কৃতজ্ঞ হৈছো। আমাৰ উপ সভাপতি ডঃ মহেশ্বৰ নেওগদেৱে সকলো সময়তে গুৰি ধৰি আহিছে। কাৰ্য্যনিৰ্বাহক সমিতিৰ সহযোগী সদস্যসকলৰ উপৰিও বিভিন্ন সময়ত সহকৰ্মী আৰু সহযোগীসকলৰ পৰা পোৱা সহায়-সহযোগৰ বাবে সদৌজনলৈকে কৃতজ্ঞতা জনাইছো।



## তেজপুৰ অধিবেশন

### শ্রীনগেন শইকীয়া

প্ৰাগঐতিহাসিক কালৰে পৰা তাহানিৰ শোণিতপুৰ আৰু এতিয়াৰ তেজপুৰে অসমৰ সাহিত্য-সংস্কৃতিৰ বৰ ভঁৰাললৈ সোণ-সেৱীয়া বৰঙনি যোগাই আহিছে। সাহিত্য, সঙ্গীত, চিত্ৰ, ভাস্কৰ্য্য স্থাপত্য-সুকুমাৰ কলাৰ সকলো দিশতে তেজপুৰে নিজা মৌলিক অৱদানেৰে অসমৰ সাংস্কৃতিক জীৱনক মহীয়ান কৰি আহিছে। এই ঐতিহ্যৰ পৰম্পৰা তেজপুৰবাসীয়ে বক্ষা কৰি অহাৰ নানা দৃষ্টান্তৰ ভিতৰত উল্লেখযোগ্য দৃষ্টান্ত হ'ল অসমৰ একমাত্ৰ শক্তিশালী সাহিত্য-সংস্কৃতিৰ অনুষ্ঠান অসম সাহিত্য সভাৰ মুকলি অধিবেশন; এই পৰ্য্যন্ত তিনিবাৰকৈ নিমন্ত্ৰণ কৰি সুন্দৰ ভাবে আৰু কৃতকাৰ্য্য-ভাবে সম্পন্ন হোৱাত যোগোৱা আন্তৰিক সফল প্ৰচেষ্টা।

১৯২০ চনত পণ্ডিত ৩হেমচন্দ্ৰ গোস্বামীৰ সভাপতিত্বত আৰু ১৯৩৬ চনত বিহগী কবি ৩বঘুনাথ চৌধুৰীৰ সভাপতিত্বত অসম সাহিত্য সভাৰ ক্ৰমে চতুৰ্থ আৰু ষোড়শ অধিবেশন বহাৰ পিচত ১৯৬৮ চনৰ জানুৱাৰী মাহৰ ২৬, ২৭, ২৮ তাৰিখে তিনিদিনীয়াকৈ এই তেজপুৰতে প্ৰবীণ চিন্তাবিদ সাহিত্যিক শ্রীজ্ঞাননাথ বৰাদেৱৰ পৌৰোহিত্যত অসম সাহিত্য সভাৰ পঞ্চত্ৰিংশতম অধিবেশন অনুষ্ঠিত হয়। অধিবেশনৰ লেখেৰে এই অধিবেশন ৩৫ তম হ'লেও অসম সাহিত্য সভাৰ বয়সৰ লেখেৰে এই অধিবেশন সাহিত্য সভাৰ পঞ্চাশ বছৰীয়া সোণালী জয়ন্তী অধিবেশন।

অসম সাহিত্য সভাৰ অধিবেশন উপলক্ষে সুদৃশ্য নগৰী তেজপুৰ জনসমাগমত দল্‌দোপ হেন্দোলদোপ হৈ পৰিল। অসম সাহিত্য সভাৰ ২৩ খন শাখা সভাৰ পৰা অহা ৪৫০ জন প্ৰতিনিধিৰ

উপৰিও অসমৰ গাওঁ-ভূই, নগৰ-চহৰ; পাহাৰ-ভৈয়ামৰ পৰা হাজাৰ হাজাৰ দৰ্শকেৰে তেজপুৰ উপচি পৰিল। শোণিতপুৰ সাহিত্যপুৰ হ'ল।

শ্রীযুত কমলা প্ৰসাদ আগৰৱালাক সভাপতি আৰু শ্রীযুত নবীনচন্দ্ৰ কাথ হাজৰিকা আৰু শ্রীযুত হিতেশ্বৰ মহন্তক যুটীয়া সাধাৰণ সম্পাদক স্বৰূপে লৈ গঠন কৰা অভ্যৰ্থনা সমিতিত আছিল—প্ৰবীণ খ্যাতিমান সাহিত্য-শিল্পসেৱী সৰ্ব্বশ্ৰী মহাদেৱ শৰ্ম্মা; অমিয়কুমাৰ দাস; বিষ্ণুপ্ৰসাদ বাভা; ফণী শৰ্ম্মা; হৰকান্ত দাস, ভাৰত দাস, চন্দ্ৰ গোস্বামীৰ পৰা নবীন সাহিত্য-শিল্পসেৱীসকললৈকে। এনে এখন শক্তিশালী অভ্যৰ্থনা সমিতিৰ লগত আছিল সমগ্ৰ তেজপুৰবাসী বাইজৰ অকুণ্ঠ সহায়-সহযোগিতা আৰু শুভেচ্ছা।

### অভ্যৰ্থনাৰ আয়োজন:

নগৰ সোমাওতেই ঘাই আলিত তোৰণ সাজি 'ভাষা জননীৰ সেৱকসকললৈ সম্বৰ্দ্ধনা' জনাই তেজপুৰে আদৰণি জনালে। তাহানিৰ চাৰ্চফিল্ড আৰু এতিয়াৰ নেহৰু ময়দানত নিশ্চিত মূল মণ্ডপৰ তিনিওকাষ আৱৰি দাতিয়ে-দাতিয়ে আছিল সুদীৰ্ঘ আৰু সুদৃশ্য প্ৰদৰ্শনী মণ্ডপ। মূল সভামণ্ডপ আৰু প্ৰদৰ্শনী মণ্ডপৰ তোৰণেও সুকুমাৰ কচিবোধৰ পৰিচয় দাঙি ধৰিলে। অসমীয়া সাংস্কৃতিৰ বিভিন্ন প্ৰতীক চিহ্নৰে সজ্জিত ছয়োখনি তোৰণেই এহাতে যিদৰে সুদৃশ্য হৈছিল আনহাতে তেনেকৈয়ে হৈছিল সন্ত্ৰস্তমূলক। বিশিষ্ট ব্যক্তি, কাৰ্য্য-নিৰ্বাহক সমিতিৰ সদস্য আৰু প্ৰতিনিধিবৰ্গৰ বাবে চাৰ্কিট হাউচ, ডাকবাংলো আৰু স্থানীয় শিক্ষানুষ্ঠান সমূহত থকাৰ ব্যৱস্থা কৰি দিয়া হৈছিল। সভামণ্ডপৰ ওচৰতে আৰু প্ৰতিনিধি শিবিৰ সমূহৰ পৰাও নাতিদূৰত খোৱা-বোৱাৰ ব্যৱস্থা কৰা হৈছিল। অভ্যৰ্থনা সমিতিয়ে যথাসাধ্য নিখুঁত অভ্যৰ্থনা কৰাৰ বাবে ক্ৰটি কৰা নাছিল। উল্লেখযোগ্য কথা জাতি-বৰ্ণ-ধৰ্ম্ম নিৰ্বিশেষে তেজপুৰবাসী




বাইজে অধিবেশনৰ সফলতা আৰু অভ্যর্থনাৰ কৃতীহীনতাৰ বাবে নিস্বার্থ ভাবে সেৱা আগবঢ়াইছিল।

### কাৰ্য্যানিৰ্বাহক সমিতি

অধিবেশন আৰম্ভ হোৱাৰ আগতেই ২৫ জানুৱাৰী তাৰিখে অসম সাহিত্য সভাৰ ১৯৬৭ চনৰ কাৰ্য্যানিৰ্বাহক সমিতিৰ চতুৰ্থ আৰু শেষ অধিবেশন তেজপুৰতেই অনুষ্ঠিত হয়। অভ্যর্থনা সমিতিয়ে কাঃ নিঃ সদস্যৰ বাবে বিশেষ বেজ, নিমন্ত্ৰণীপত্ৰ আদি শৰাইত লৈ প্ৰত্যেককে আদৰণি জনাই সুন্দৰ ৰুচিবোধৰ পৰিচয় দিলে। ২৫ জানুৱাৰীৰ সন্ধ্যা ডাকবাংলোতে কাঃ নিঃ সমিতি অনুষ্ঠিত হয়।

### বিষাদ

তেজপুৰ অধিবেশন আৰম্ভ হৈছে গভীৰ আন্তৰিক বিষাদেৰে। কিয়নো অসম সাহিত্য সভাৰ ৩৪ তম ডিব্ৰুগড় অধিবেশনৰ সভাপতি, যি গৰাকীৰ সভাপতিত্বৰ কাৰ্য্যকলাপ শেষ হ'লহেঁতেন এই অধিবেশনৰ লগে লগে, সেই গৰাকী প্ৰবীণ সাহিত্যিক নকুলচন্দ্ৰ ভূঞাদেৱে ১৬ জানুৱাৰীৰ দিনা শেষ নিশ্বাস ত্যাগ কৰিলে। ভূঞা ডাঙৰীয়াৰ নাট্যকাৰ জীৱনৰ লগত তেখেতৰ একালৰ কৰ্মস্থলী তেজপুৰ বৰ নিবিড় সম্পৰ্ক আছিল; কিন্তু সাহিত্য সভাৰ জীৱনত তেখেতে সভাপতি স্বৰূপে প্ৰাক্তন হ'বলৈ নাপালে। এই তেজপুৰতেই বহা সাহিত্য সভাৰ ষোড়শ অধিবেশনৰ সভাপতি বিহগী কবি ৰঘুনাথ চৌধুৰীদেৱেও মাত্ৰ কেইদিনমানৰ আগতে শেষ নিশ্বাস ত্যাগ কৰিলে। অসম কেশৰী অম্বিকাগিৰি ৰায়চৌধুৰী; যিগৰাকীয়ে ১৯৫০ চনত তিনিচুকীয়াত বহা অসম সাহিত্য সভাৰ অধিবেশনত সভাপতিৰ আসন অলঙ্কৃত কৰি গৈছিল, সেই গৰাকী ভীমকৰ্মী দেশপ্ৰেমিক সাহিত্যিকৰো ডিব্ৰুগড় অধিবেশনৰ সামৰণিৰ লগে লগেই লোকান্তৰ ঘটিল। মূঠতে ৩৪ তম



তেজপুৰ অধিবেশনৰ অভ্যর্থনা সমিতি।



অধিবেশনৰ পৰা এই ৩৫ তম অধিবেশনলৈকে এবছৰ কাল  
ভিতৰত অসম সাহিত্য সভাই তিনি গৰাকী সভাপতিক হেৰুৱাব  
লগীয়া হোৱাটো কম দুখৰ কথা নহয়। অসম সাহিত্য সভাৰ  
কাৰ্যনিৰ্বাহক সমিতিৰ এই চতুৰ্থ অধিবেশনত সভাপতিত্ব কৰে  
উপ সভাপতি ডঃ মহেশ্বৰ নেওগে। প্রধান সম্পাদক শ্রীহৰি প্ৰসাদ  
নেওগে কাঃ নিঃ সমিতিৰ তৃতীয় বৈঠকৰ কাৰ্যবিৱৰণি পাঠ কৰে।  
এই বৈঠকে অধিবেশনৰ বাবে কাৰ্য-সূচী প্ৰস্তুত কৰে, বিভিন্ন  
শাখাৰ পৰা অহা প্ৰস্তাৱসমূহ বিষয় বাছনি সভাত উত্থাপন কৰিবলৈ  
জুকিয়ায়, ভূঞা আৰু চৌধুৰীৰ স্মৃতিত দুখনি গ্ৰন্থ প্ৰকাশৰ সিদ্ধান্ত  
গ্ৰহণ কৰে আৰু হিচাপ পৰীক্ষাৰ টোকা সম্পৰ্কে অৱগত হয়।

### বিষয় বাছনি সভা

২৬ জানুৱাৰীৰ পুৱা বেলাৰ পৰা তেজপুৰলৈ সাহিত্য সভাৰ  
প্ৰতিনিধি আৰু দৰ্শকৰ সোঁত বৰলৈ ধৰে। সেই দিনা গণতন্ত্ৰ  
দিৱস উপলক্ষে ৰাষ্ট্ৰীয় পতাকাও উত্তোলিত হয়। সন্ধ্যা ৬-৩০  
বজাত ত্যাগদীৰ হেমচন্দ্ৰ বৰুৱা ভূমিত আয়োজিত হয় প্ৰতিনিধি-  
বাৰ্গেৰে বিষয় বাছনি সভা। ভৱন প্ৰতিনিধিৰো ঠাই ৰাই পৰে।  
অসম সাহিত্য সভাৰ পঞ্চাশ বছৰ পূৰ্ণ হোৱাৰ সময়ত অনুষ্ঠিত  
এই ৩৫ তম তেজপুৰ অধিবেশনৰ বাবে নিৰ্বাচিত অসমৰ প্ৰখ্যাত  
চিন্তাবিদ সাহিত্যিক শ্ৰীজ্ঞাননাথ বৰাদেৱক সভাপতিত্ব লৈ অহাৰ  
লগে লগে প্ৰতিনিধিসকলে থিয় হৈ সন্মান প্ৰদৰ্শন কৰে। সভাপতি  
শ্ৰীযুত বৰা ডাঙৰীয়াই আনুষ্ঠানিক ভাৱে সভাপতিৰ আসন গ্ৰহণ  
কৰাৰ পিচতে তেখেতে প্ৰতিনিধিবৰ্গক বিষয় বাছনি সভাৰ গুৰুত্ব  
সম্পৰ্কে কয় আৰু বীৰে-স্থিৰে সৃষ্টিত সিদ্ধান্তত উপনীত হবলৈ  
আহ্বান জনায়। প্রধান সম্পাদক আৰু সহকাৰী সম্পাদকে ক্ৰমে  
বিশিষ্ট প্ৰবীণ ব্যক্তিসকলৰ আৰু প্ৰতিনিধিবৰ্গৰ পৰিচয় দাঙি  
ধৰে। এই পৰিচয় পূৰ্ব শেষ হোৱাৰ পিচতে প্রধান সম্পাদকে

### অসম সাহিত্য সভাৰ পঞ্চত্ৰিংশতম অধিবেশনৰ আদৰ্শী সমিতিৰ কাৰ্যনিৰ্বাহকৰ সদস্যসকল:

শ্ৰীকমলা প্ৰসাদ আগৰৱালা— সভাপতি। শ্ৰীঅমিয় কুমাৰ দাস আৰু শ্ৰীমহাদেৱ শৰ্মা উপদেষ্টা। শ্ৰীহৰকান্ত দাস,  
শ্ৰীহৰনাথ চন্দ্ৰ ভট্টাচাৰ্য্য, শ্ৰীবিপিন পাল দাস, শ্ৰীবিষ্ণু প্ৰসাদ বাৰা, শ্ৰীফণী শৰ্মা আৰু শ্ৰীকান্ত শৰ্মা : কাৰ্য্যকৰী সভাপতি।  
শ্ৰীচন্দ্ৰধৰ গোস্বামী আৰু শ্ৰীপ্ৰদেৱ বৰঠাকুৰ উপ-সভাপতি। শ্ৰীনবীন চন্দ্ৰ কাথ হাজৰিকা আৰু শ্ৰীহিতেশ্বৰ মহন্ত  
সাধাৰণ সম্পাদকদ্বয়। শ্ৰীবদন চন্দ্ৰ লহকৰ, শ্ৰীজ্যোত্স্ন বেষপানী, শ্ৰীভগৱৎ প্ৰসাদ বৈজ্ঞান, শ্ৰীতাৰিণী মৰল, মহম্মদ চৈয়দ,  
শ্ৰীতিলক চন্দ্ৰ কাকতি, শ্ৰীগোলোক চন্দ্ৰ ৰাজবংশী, শ্ৰীবদৰাজ দুগৰ, শ্ৰীশৈলেন্দ্ৰ চন্দ্ৰ মৈত্ৰ, শ্ৰীদেবেন চন্দ্ৰিকা, শ্ৰীমুৰেন্দ্ৰ  
নাথ বৰঠাকুৰ, শ্ৰীসত্যৰঞ্জন কলিতা, শ্ৰীকবিন বৰুৱা, শ্ৰীপ্ৰফুল্ল বৰা, শ্ৰীতিনিয়ন নাথ, শ্ৰীআক্ষাৰ সিং ভোমৰা, শ্ৰীগৌৰী  
শৰ্মৰ আগৰৱালা, শ্ৰীৰাধেশ্বৰাম ভিত্তেৱালা, শ্ৰীধৰ্মদাস হেৰেঞ্জ, শ্ৰীঅজয় বহু, শ্ৰীমন্নিচন্দ্ৰ গাঙ্গুলী, শ্ৰীনগেন দত্ত,  
শ্ৰীপ্ৰবোধ চন্দ্ৰ দাস, শ্ৰীবিজয় চন্দ্ৰ শৰ্মা, শ্ৰীযামিনী দাস, শ্ৰীবাণীকান্ত শৰ্মা, শ্ৰীকুলদীপ দাস, শ্ৰীদেবেন শৰ্মা,  
শ্ৰীপ্ৰিয় গোপাল মুখাৰ্জী, শ্ৰীলক্ষীকান্ত শইকীয়া, শ্ৰীপূৰ্ণাৰাধাৰণ সিংহ, শ্ৰীমতী অমিতা চন্দ্ৰৰত্নী, শ্ৰীমতী মিনা আগৰৱালা,  
শ্ৰীমতী তৰু শইকীয়া আৰু শ্ৰীযোগেন্দ্ৰ চন্দ্ৰ ভট্টাচাৰ্য্য।



অধিবেশনত দাঙি ধৰিবলৈ প্ৰস্তুত কৰা প্ৰতিবেদন বিষয় বাছনি সভাৰ গৃহীতৰ্থে পাঠ কৰে। প্ৰধান সম্পাদকে ক্ৰমে আবন্তুণি, শোক-তৰ্পণ, সমস্তাবে গৰকা বছৰটো, কাঃ নিঃ সমিতিৰ অধিবেশন প্ৰস্তাৱ প্ৰসঙ্গ, ৰাজ্য ভাষা প্ৰসঙ্গ, শিক্ষাৰ মাধ্যম, ৰাজ্য পুনৰ গঠন, শত বাৰ্ষিকী আঁচনি, প্ৰকাশন, স্মৃতি গ্ৰন্থ, গ্ৰন্থসূচী, অভিযান; ভাষা-জ্ঞান পৰীক্ষা, ভাষা শিক্ষা শ্ৰেণী, পত্ৰিকা; ডিগবৈ গ্ৰাম পুঁজি; গোপাল গোস্বামী স্মৃতি পুঁজি; সাধাৰণ পুঁজি; প্ৰচাৰ আৰু সংগঠন সপ্তাহ পালন, শাখা গঠন, আজীৱন সভ্য; শাখা সভাৰ কাৰ্য্যক্ৰম, বিত্তীয় অৱস্থা; দৃষ্টিপাত এইকেইটা ছেদত প্ৰতিবেদন দাঙি ধৰে। ৯-৩০ বজাত বিষয় বাছনি সভা আহাৰৰ বাবে স্থগিত ৰখা হয় আৰু ৰাতি ১১ বজাত পুনৰ আৰম্ভ হয়। প্ৰতিবেদনৰ প্ৰত্যেকটি বিষয়কে বিতংভাৱে আলোচনা কৰি আৰু স্থানবিশেষে সংশোধনী দি প্ৰতিবেদন গ্ৰহণ কৰে আৰু ৰাতি ২ বজাত বিষয় বাছনি সভাৰ প্ৰথম বৈঠকৰ সামৰণি পৰে।

### শীতল উত্তেজনা

২৬ জানুৱাৰীৰ দিনা গুৱাহাটীত সমাজ বিৰোধী কিছুমান লোকে ঘটোৱা অগ্নিকাণ্ড আৰু লুটপাতৰ দৰে জঘন্য কাৰ্য্য আৰু এনে কাৰ্য্যই গুৱাহাটীত সৃষ্টি কৰা সন্ত্ৰাসৰ বাতৰি পলমকৈ হলেও তেজপুৰ পোৱাৰ পিচত স্বাভাৱিকতেই প্ৰতিনিধিবৰ্গ আৰু অন্যান্য লোকৰ মাজত এটি শীতল উত্তেজনাৰ সৃষ্টি হয়; কিন্তু তেজপুৰৰ এই জাতীয় মহামেলাত সমবেত হোৱা হাজাৰ হাজাৰ অসমীয়া মানুহে কোনো সময়তে ধৈৰ্য্য নেহেৰুৱাই অধিৱেশন সুকলমে সম্পন্ন হোৱাৰ বাবে আগবঢ়োৱা সংযত ধীৰ আচৰণে গুৱাহাটীৰ শন্ত্ৰাসবাদীসকলে অসমৰ জাতীয় চৰিত্ৰত চেকা পেলাবলৈ কৰা চেষ্টাক আওপকীয়াকৈ বৃথা প্ৰমাণিত কৰি অসমীয়া মানুহৰ জাতীয় চৰিত্ৰৰ এটি মহান দিশত পোহৰ পেলালে।

### পতাকা উত্তোলন

২৭ জানুৱাৰীৰ পুৱা ৮ বজাত মূল সভামণ্ডপৰ সন্মুখত অসম সাহিত্য সভাৰ 'চিৰ চেনেহী মোৰ ভাষা জননী'ৰ পতাকা উত্তোলনৰ বাবে প্ৰতিনিধি আৰু দৰ্শক উপচি পৰে। 'আমি অসমীয়া নহওঁ দুখীয়া' এই সমবেত গীতেৰে অনুষ্ঠানৰ শুভাৰম্ভ কৰা হয়। গীতান্তত, অসম সাহিত্য সভাৰ প্ৰধান সম্পাদকৰ আহ্বানত উপ-সভাপতি ডঃ মহেশ্বৰ নেওগে পতাকা উত্তোলন কৰে। পতাকা অভিবাদনৰ পিচত ডঃ নেওগে এটি চমু ভাষণত সাহিত্য সভাৰ পতাকাৰ মৰ্য্যাদা ৰাখিবৰ বাবে সদা জাগ্ৰত হৈ থাকিবলৈ আহ্বান জনায়। গুৱাহাটীৰ ঘটনাৰ প্ৰসঙ্গত তেখেতে কোনো পৰিস্থিতিতে অধৈৰ্য্য আৰু উত্তেজিত নহ'বলৈ আৰু প্ৰাচীন সাহিত্যৰ বৰভেটিৰ ওপৰত নতুন সাহিত্যৰ সৌধ নিৰ্মাণৰ বাবে অহুকুল পৰিৱেশ গঢ়ি তুলিবলৈ আহ্বান কৰে। পতাকা উত্তোলন অনুষ্ঠান প্ৰায় পাঁচ শতাধিক লোকৰ উপস্থিতি পূৰ্বৰ অধিবেশনসমূহৰ তুলনাত নিসন্দেহে 'ৰেকৰ্ড যোগ্য।'

### প্ৰদৰ্শনীৰ দুৱাৰ মুকলি

৮-৩০ বজাত প্ৰদৰ্শনীৰ দুৱাৰ মুকলি কৰি লক্ষপ্ৰতিষ্ঠ সাহিত্যিক, ৰাজনীতিবিদ, সংসদী সদস্য শ্ৰীহেম বৰুৱাই জাতিৰ ঐতিহ্যৰ 'লগত সংগতি ৰাখি ভবিষ্যতৰ সংহত জীৱন গঢ়ি তোলাত জাতীয় প্ৰদৰ্শনীৰ প্ৰয়োজনীয়তাৰ কথা কয়। ভাষণ প্ৰসঙ্গত গুৱাহাটীৰ ঘটনাৰ উল্লেখ কৰি এনে ধ্বংসাত্মক কাৰ্য্যৰ গৰিহণা দিয়ে আৰু অসমৰ এই সঙ্কট কালত স্থিৰ বিবেচনা বুদ্ধিৰে আগবাঢ়িবলৈ আহ্বান জনায়। চমু ভাষণান্তত দুৱাৰ মুকলি কৰা হয় আৰু হাজাৰ-বিজাৰ দৰ্শকেৰে প্ৰদৰ্শনী মণ্ডপ উপচি পৰে।

### স্মৃতি তৰ্পণ

৯ বজাত পতাকা বেদীৰ কাষতে আয়োজন কৰা হয় স্মৃতি



তৰ্পণৰ। এইটি নতুন অনুষ্ঠানে তেজপুৰীয়া বাইজব সাহিত্য-সেৱীক প্ৰতি থকা গভীৰ শ্ৰদ্ধাৰ অন্ততম নিদৰ্শন দাঙি ধৰিলে। কমলাকান্ত ভট্টাচাৰ্য্য, লম্বোদৰ বৰা, দণ্ডিনাথ কলিতা, পদ্মনাথ গোহাঁঞিবৰা, চন্দ্ৰকুমাৰ আগৰৱালা, আনন্দ চন্দ্ৰ আগৰৱালা, লক্ষীধৰ শৰ্মা, জ্যোতি প্ৰসাদ আগৰৱালা আদি নমস্ৰ সাহিত্য-শিল্পসেৱীক প্ৰতিকৃতিৰ লগতে যোৱা বছৰটোত স্বৰ্গী হোৱা অসম সাহিত্য সভাৰ তিনিগৰাকী সভাপতি অক্ষিকাগিৰি বায়চৌধুৰী, বসুনাথ চৌধুৰী আৰু নকুল চন্দ্ৰ ভূঞাৰ প্ৰতিকৃতি বৃত্তাকাকৈ ৰাখি ধূপ-দীপ জ্বলাই সজোৱা হয়। প্ৰবীণ সাহিত্যিক শ্ৰীমতীদেৱ শৰ্মাই মঙ্গলাচৰণম্ কৰে আৰু প্ৰতিকৃতি সমূহত পুষ্পাঞ্জলি দিয়ে। বিভিন্ন অনুষ্ঠানৰ হৈয়ো পুষ্পাঞ্জলি অৰ্পণ কৰা হয়।

### আলোচনা চক্ৰ

৯-৩০ বজাত মূল সভামণ্ডপতে আয়োজিত হয় আলোচনা চক্ৰৰ। প্ৰথিতযশা পণ্ডিত ডঃ যোগীৰাজ বসুৰ পৌৰোহিত্যত সম্পন্ন হোৱা এই আলোচনা চক্ৰৰ বিষয় আছিল “শিক্ষাৰ মাধ্যম আঞ্চলিক ভাষা।” প্ৰায় তিনি হাজাৰতকৈও অধিক শ্ৰোতাৰ সমাবেশত আৰম্ভ হোৱা এই চক্ৰৰ আলোচনাত অংশ গ্ৰহণ কৰি ডিব্ৰুগড় বিশ্ববিদ্যালয়ৰ অধীনৰ কলেজ সমূহৰ পৰিদৰ্শক ডঃ প্ৰসন্ন কুমাৰ গোস্বামীয়ে প্ৰাধান্যযোগ্য তথ্য আৰু যুক্তিৰে পৰিপূৰ্ণ এখনি ভাষণ পাঠ কৰে। ডঃ গোস্বামীয়ে দেখুৱায় যে মাতৃভাষাৰ অবিহনে কোনো শিক্ষাই সম্পূৰ্ণ হ'ব নোৱাৰে। আঞ্চলিক ভাষাক আমাৰ বিশ্ববিদ্যালয় সমূহত মাধ্যম কৰিলে কেনেকুৱা সমস্যা সমুখীন হ'ব লাগিব আৰু এই সমস্যা সমূহেনো কেনেকৈ সমাধান কৰিব পৰা যাব তাকো বিস্তৃত ভাৱে বিশ্লেষণ কৰি দেখুৱায়। গুৱাহাটী মেডিকেল কলেজৰ অধ্যক্ষ ডঃ সুবেদ্ৰনাথ শৰ্মায়ে ভাষণ দি আঞ্চলিক ভাষাক মাধ্যম কৰাৰ প্ৰয়োজনীয়তাৰ কথা

কয়। তেখেতেও উত্তৰ হ'ব পৰা সমস্যা সমূহৰ প্ৰসঙ্গ উত্থাপন কৰি কয় যে এই বিষয়ত অন্যান্য ভাষাৰ লগত সমতা ৰাখি শব্দ গ্ৰহণ কৰি আগবাঢ়িব লাগিব। সভাপতি ডঃ যোগীৰাজ বসুৱে মাতৃভাষাৰ যোগেদি শিশুৰ মানসিক বিকাশ কেনে দ্ৰুত গতিত হ'ব পাৰে তাৰ দৃষ্টান্ত দি এটি সুচিন্তিত ভাষণ দিয়ে। অধ্যক্ষ মহেশচন্দ্ৰ দেৱগোস্বামী আৰু নলিনী শৰ্মায়ে আলোচনাত অংশ গ্ৰহণ কৰে। ১১-৪৫ বজাত এই আলোচনা চক্ৰৰ সামৰণি পৰে।

### মুকলি অধিবেশন

মুকলি অধিবেশন আৰম্ভ হোৱাৰ আগে আগে সভামণ্ডপ লোকে লোকাবণ্য হৈ পৰিল। কেৱল অসমীয়া ভাষীসকলেই নহয়, তেজপুৰবাসী সকলো ধৰ্ম-সম্প্ৰদায়ৰ লোকে সভামণ্ডপ দল-দোপ-হেন্দোলদোপ কৰি তুলিলে। তেজপুৰৰ বয়োবৃদ্ধ লোকৰ মতে স্মৰণ কালত তেজপুৰত ইমান বিশাল জনতাৰ সমাৱেশ কেতিয়াও হোৱা নাছিল।

১২-৪৫ বজাত চাৰ্কিট হাউচৰ পৰা ফুল-পাতেৰে সজোৱা এখন খোলা জীপত সভাপতি শ্ৰীবাদেৱক লৈ, ৯টা হাতী, গায়নে-বায়নে আৰু হাজাৰ-বিজাৰ লোকৰ এটি বিৰাট সমদলে নগৰ পৰিভ্ৰমণ কৰা দৃশ্য আছিল সঁচাকৈ চকুত লগা। এজন জাতীয় লেখকক, ভাষা প্ৰাণ, জাতি প্ৰাণ এজন সাহিত্যিকক এটা জাতিয়ে ইয়াতকৈ আৰু কি বাহ্যিক সন্মান দেখুৱাব পাৰে? ১-২৫ বজাত সভাপতিক, মণ্ডপলৈ আদৰি অনাৰ লগে লগে সভামণ্ডপত সমবেত পোন্ধৰ হাজাৰতকৈয়ো অধিক লোকে থিয় হৈ সন্মান জ্ঞাপন কৰে আৰু তিবোতাসকলৰ সমবেত উকলি ধৰিয়ে সভাঘৰ কঁপাই তোলে। সভাপতিক মঞ্চলৈ আদৰি অনা হৈছিল আৰু লগে লগে আৰম্ভ হৈছিল অসম সাহিত্য সভাৰ পঞ্চত্ৰিংশতম মুকলি অধিবেশনৰ



কাৰ্য্য-সূচী। সভাপতি মঞ্চত উপবিষ্ট হোৱাৰ লগে লগে সমবেত কণ্ঠত বাজি উঠিল, “চিৰ চেনেহী মোৰ ভাষা জননী” এই উদ্বোধনী গীত। সভাপতিৰ লগত মঞ্চত দেখা গৈছিল সাহিত্য সভাৰ প্ৰাক্তন সভাপতি সৰ্বশ্ৰীবেণুধৰ শৰ্মা, অতুলচন্দ্ৰ হাজৰিকা আৰু বিনন্দ চন্দ্ৰ বৰুৱাক। লগতে আছিল প্ৰবীণ সাহিত্যিক মহাদেৱ শৰ্মা, বিষ্ণু প্ৰসাদ বাভা, হেম বৰুৱা, বিজয় চন্দ্ৰ ভাগৱতী, জীৱেশ্বৰ গোস্বামী, কামাখ্যা প্ৰসাদ ত্ৰিপাঠী, অমিয় কুমাৰ দাস, ডঃ মহেশ্বৰ নেওগ আৰু অভ্যৰ্থনা সমিতিৰ সভাপতি শ্ৰীকমলাপ্ৰসাদ আগৰৱালা আদি বিশিষ্ট ব্যক্তিসকল।

অসম সাহিত্য সভাৰ প্ৰধান সম্পাদকৰ আহ্বানক্ৰমে প্ৰাক্তন সভাপতি শ্ৰীঅতুল চন্দ্ৰ হাজৰিকাই সভা উদ্বোধন কৰি অসমীয়া ভাষা সাহিত্যৰ সৰ্বতোমুখী বিকাশৰ বাবে অনুকূল পৰিৱেশ গঢ়ি তুলিবলৈ আহ্বান জনায়। শ্ৰীহাজৰিকাই কয় যে জাতীয় সাহিত্যৰ প্ৰতি, জাতীয় শিল্পৰ প্ৰতি শ্ৰদ্ধা অবিহনে কোনেও জাতিৰ মানসিক বিকাশ সম্ভৱপৰ কৰি তুলিব নোৱাৰে। ভাষণ প্ৰসঙ্গত তেখেতে সাম্প্ৰতিক অসমীয়া জাতিৰ সন্মুখত দেখা দিয়া সমস্যাৰ কথা উল্লেখ কৰি সুচিন্তিত পথ লবলৈ আহ্বান জনায় আৰু ৩৫ তম তেজপুৰ অধিবেশনৰ সফল সম্পন্নতা কামনা কৰি সভাৰ আনুষ্ঠানিক উদ্বোধন সম্পন্ন কৰে।

উপসভাপতি ডঃ মহেশ্বৰ নেওগে সভাপতি শ্ৰীযুত বৰাদেৱক আনুষ্ঠানিক ভাবে সভাপতিৰ আসনলৈ আহ্বান কৰে আৰু অভ্যঃ সঃ সভাপতিয়ে সমৰ্থন কৰি মাল্য প্ৰদান কৰে। সমবেত জনতাৰ হাত চাপৰি আৰু সম্বৰ্দ্ধনাসূচক ধ্বনিৰ মাজত সভাপতিয়ে আসন গ্ৰহণ কৰি, তেখেতক এনে সন্মানৰ অধিকাৰী কৰাৰ বাবে কৃতজ্ঞতা জ্ঞাপন কৰে আৰু সভা পৰিচালনাৰ বাবে সদৌৰে সহযোগিতা কামনা কৰে।

### শোক প্ৰস্তাৱ

অধিবেশন আৰম্ভ হোৱাৰ লগে লগে অসম সাহিত্য সভাৰ

চলিত বছৰৰ সভাপতি নকুলচন্দ্ৰ ভূঞা, প্ৰাক্তন সভাপতি অম্বিকা-গিৰি বায়চৌধুৰী আৰু বৰুনাথ চৌধুৰী, দৈৱচন্দ্ৰ তালুকদাৰ; প্ৰমথ নাথ চক্ৰৱৰ্তী, গোপাল চন্দ্ৰ গোস্বামী, ইন্দ্ৰকমল বেজবৰুৱা, যোগীন্দ্ৰ নাৰায়ণ দত্তবৰুৱা, বত্ৰাকুমাৰী বাজখোৱানী, গিৰীশ দাস, গঙ্গাবাম দাস, কপনাথ ব্ৰহ্ম আদি লোকসকলৰ বিয়োগত এটি শোক প্ৰস্তাৱ সভাপতিৰ আসনৰ পৰা দাঙি ধৰা হয় আৰু সমবেত সকলোটিয়ে দুই মিনিট থিয় হৈ মৌন ভাৱে মৃতকসকলৰ আত্মাৰ চিৰশান্তিৰ বাবে প্ৰাৰ্থনা জনায়।

**শুভেচ্ছাবাণী :** অসম সাহিত্য সভাৰ ৩৫ তম অধিবেশন সফলতা কামনা কৰি ডঃ বাধাকৃষ্ণণ, শ্ৰীশ্ৰীপ্ৰকাশ, লোকনাথ ভট্টা-চাৰ্য্য; মহেন্দ্ৰনাথ হাজৰিকা, মিত্ৰদেৱ মহন্ত, শ্ৰীধৰ্ম্মবীৰ, সত্যনাৰায়ণ সিন্ধা, লক্ষ্মীনাথ ফুকন, দণ্ডিৰাম দত্ত, লক্ষ্মীপ্ৰসাদ গোস্বামী, হৰেকৃষ্ণ মহতাৰ, মেজৰ জেনেৰেল এন, দাস, মথুৰানাথ গোস্বামী, নলিনীবালা দেৱী, কালী চৰণ পাল, কে, বি, কামুগা, হৰেশচন্দ্ৰ ভট্টাচাৰ্য্যই দিয়া চিঠি আৰু তাঁৰবাৰ্তা সহকাৰী সম্পাদক শ্ৰীনগেন শইকীয়াই পাঠ কৰে। প্ৰাক্তন সভাপতি শ্ৰীনীলমণি ফুকন তেজপুৰলৈ আহি অসুস্থতাবশতঃ অধিবেশনলৈ আহিব নোৱাৰি অসুখীয়া গাৰেই লিখি পঠোৱা শুভেচ্ছামূলক সৰু কবিতা এটিও পাঠ কৰা হয়।

অভ্যৰ্থনা সমিতিৰ সভাপতি শ্ৰীকমলাপ্ৰসাদ আগৰৱালাই সভাপতিকে প্ৰমুখ্য কৰি সাহিত্যিক, শিল্পী, সাহিত্যসেৱী আৰু সাহিত্যপ্ৰেমী ৰাইজক স্বাগতম জনাই এটি ভাষণ পাঠ কৰে। শ্ৰীআগৰৱালাই তেজপুৰৰ পুৰণি ঐতিহ্যৰ কথা সোঁৱৰে আৰু কেনেকৈ তেজপুৰৰ কবি-শিল্পী, কথাসাহিত্যিক, চিত্ৰকৰ, নৃত্যবিদ, গায়ক আদি সুকুমাৰ কলাসেৱীসকলে বুৰঞ্জীয়ে ঢুকি নোপোৱা কালৰে পৰা অসমীয়া সুকুমাৰ কলাৰ ভঁৰাললৈ যথাযোগ্য বৰঙনি যোগাই আহিছে সেই কথাও উল্লেখ কৰে। ভাষণ প্ৰসঙ্গত শ্ৰীআগৰৱালাই অসমৰ পৰ্বত-ভৈয়ামৰ বিভিন্ন জাতি উপ-



জাতিৰ মাজত সমন্বয় আৰু সম্প্রীতি স্থাপনা কৰি বৃহৎ অসমীয়া জাতি গঠনত অসমীয়া ভাষাই যোগাই অহা অৱদানৰ কথা উল্লেখ কৰি কয় যে সাম্প্রতিক কালত অসমীয়া ভাষাৰ “পূৰ্বৰ মৰ্যাদা আৰু বিকাশৰ অৱকাশত ব্যাঘাত পৰিছে বুলি আশঙ্কা হৈছে।” এই মৰ্যাদা অক্ষুণ্ণ ৰখাত সাহিত্য সভাৰ লগতে অসমৰ সকলো সাংস্কৃতিক অস্থান আৰু ৰাইজৰ গভীৰ দায়িত্ব থকাৰ কথাও সঁকিয়াই দিয়ে। অসমীয়া সাহিত্যৰ বিকাশ সাধনৰ বাবে ব্ৰতী হ’বলৈ লেখকসকলক মানসিক প্ৰেৰণা আৰু আৰ্থিক সহায় অগি-বঢ়োৱাৰ ওপৰত গুৰুত্ব দিয়ে। শ্ৰী আগবঢ়ালি ভাষণৰ সামৰণিত অভ্যর্থনাৰ ক্ৰটি বিচ্যুতিৰ বাবে ক্ষমা প্ৰাৰ্থনা কৰি, “আপোনা-লোকক অভ্যর্থনা জনাবলৈ ভোগৰ সামগ্ৰীৰ অভাৱ হলেও, অন্তৰৰ সামগ্ৰী-স্নেহ প্ৰীতি আগবঢ়ালো।”

অভ্যর্থনা সমিতিৰ সভাপতিৰ ভাষণান্তত অসম সাহিত্য সভাৰ প্ৰধান সম্পাদক শ্ৰী হৰিপ্ৰসাদ নেওগে সম্পাদকৰ বাৰ্ষিক প্ৰতিবেদন দাঙি ধৰে। শোক তৰ্পণেৰে আৰম্ভ কৰা প্ৰতিবেদনত সম্পাদকে হোৱা বছৰৰ বিস্তৃত খতিয়ান দাঙি ধৰে। সাহিত্য সভাৰ প্ৰচাৰ, সংগঠন, প্ৰকাশন আদিৰ উপৰিও ৰাজ্য পুঁজি গঠন, ৰাজ্য ভাষা প্ৰয়োগ, বিশ্ববিদ্যালয়ত শিক্ষাৰ মাধ্যম প্ৰবৰ্তন আদি বিষয়ত সাহিত্য সভাৰ নীতি আৰু কৰ্মসূচীৰ বিৱৰণ দিয়ে।

এটি গীতৰ অন্তত ৩৫ তম অধিবেশনৰ সভাপতি বয়োবৃদ্ধ, জ্ঞানোবৃদ্ধ সাহিত্যিক, চিন্তাবিদ শ্ৰীজ্ঞাননাথ বৰা ডাঙৰীয়াই ভাষণ দান কৰিবলৈ লয়। প্ৰায় পোন্ধৰ হাজাৰতকৈও অধিক দৰ্শক শ্ৰোতাৰে চাৰ্চফিল্ড উপচি পৰে। গতানুগতিক ভাবে তেখেতে স্থান-মহাজ্ঞা বা ঐতিহ্যৰ কথা নকৈ, ভাষা-সাহিত্য সংস্কৃতিৰ ঐতিহাসিক বা পুৰাতাত্ত্বিক তথ্য উত্থাপন নকৰি কয় “বৰ্তমান আমাৰ দেশৰ ৰাজনৈতিক অৱস্থাত আমাৰ সাহিত্য কি ভাৱে ৰচনা কৰিলে ই নিজৰ অস্তিত্ব ৰক্ষা কৰি দেশৰ ইমূৰৰ পৰা

সিমূৰলৈ বিয়পি অসমীয়া জাতিক শক্তিমন্ত কৰিব পাৰে এই বিষয়ে এই ভাষণত আলোচনা কৰাটো অসম সাহিত্য সভাৰ সভাপতিৰ মূল কৰ্তব্য বুলি ভাবিছোঁ।” বৃটিছ শাসনৰ পূৰ্বলৈকে ৰচিত অসমীয়া সাহিত্যৰ সম্যক সমালোচনাৰ প্ৰয়োজনীয়তা, বৃটিছ ৰাজত্বত ৰচিত অসমীয়া ভাষা-সাহিত্যৰ ৰূপৰ পৰিবৰ্তন, কাৰণ আৰু স্বাধীনতা লাভৰ লগে লগে দেখা দিয়া অসমীয়া ভাষা-সাহিত্যৰ সমস্যা সমূহক বাস্তৱ দৃষ্টিকোণৰ পৰা কৰা পুংখানুপুংখ আলোচনাই তেখেতৰ ভাষণত ঠাই পায়। বিগুৰু সাহিত্যৰ উপৰিও বিজ্ঞান কাৰীকৰী বিজ্ঞান, চিকিৎসা বিজ্ঞান, অৰ্থনীতি, ৰাজনীতি ইত্যাদি সকলো বিষয়ৰ ওপৰত গ্ৰন্থপ্ৰণয়নৰ প্ৰয়োজনীয়তা আৰু ক্ষেত্ৰ বিশেষে উপযুক্ত লোকৰ হতুৱাই অনুবাদ কৰোৱাৰ প্ৰয়োজনীয়তাৰ ওপৰত গুৰুত্ব দিয়ে। অসমৰ আৰু অসমীয়া মানুহৰ উন্নতি সাধন সম্ভৱ হব সকলো দিশৰ জ্ঞান অৰ্জনৰ দ্বাৰাহে। নিজৰ ভাষাৰ মাধ্যমেৰে সেই জ্ঞান আৰ্জিবলৈ ব্যৱস্থা নকৰিলে, অসমীয়া ভাষাই কেৱল বিগুৰু সাহিত্যৰাজিৰে নিজকে দৃঢ়ভাৱে প্ৰতিষ্ঠা কৰিব নোৱাৰিব। অসমলৈ ভগনীয়াৰ সোঁতে আন ৰাজ্য সমূহৰ মানুহে আহি পতা উপনিৱেশ আৰু অসমৰ বেপাৰ-বাণিজ্য, উদ্যোগ এই সকলোবোৰ তেনে লোকৰ হস্তগত হোৱাৰ বাবে অসমত অসমীয়া মানুহৰ বিপত্তিৰ সীমা নোহোৱা হৈছে বুলি তেখেতে আক্ষেপ কৰে। জাতিক জীয়াই ৰাখিবলৈ হলে ভাষাক শক্তিশালী, চহকী আৰু সাহিত্যিক ঐশ্বৰ্য্যশালী কৰি তুলিব লাগিব। অসমীয়া ভাষা-সাহিত্যৰ সেৱকসকলৰ সন্মুখলৈ অহা এই প্ৰত্যাহ্বান গ্ৰহণ কৰি অবিৰাম সংগ্ৰাম কৰি যাবলৈ আহ্বান কৰি, সভাপতিয়ে ভাষণৰ সামৰণি মাৰে। বিপুল হৰ্ষধ্বনিৰ মাজত সভাপতিয়ে ভাষণ অন্ত কৰাৰ পাচত এটি বৰগীতেৰে প্ৰথম দিনাৰ যুকলি সভাৰ অন্ত পেলোৱা হয়।



## সাংস্কৃতিক কাৰ্য্য-সূচী

সন্ধ্যাৰ লগে লগে চাৰ্চফিল্ডলৈ জনতাৰ অবিৰাম সোঁত বৰলৈ ধৰিলে। বিৰ দি বাট পাবলৈ নাইকিয়া হ'ল। জাহুৰাৰীৰ জাবকো নেওচি সাংস্কৃতিক অস্থান চাবলৈ হাজাৰ হাজাৰ দৰ্শকৰ সমাবেশ ঘটিল। ৭-৩০ বজাৰ লগে লগে নিকামুল সত্ৰাধিকাৰ শ্ৰীগহন চন্দ্ৰ গোস্বামীৰ পৰিচালনাত 'পাৰিজাত হৰণ' অঙ্কীয়া ভাওনা আৰম্ভ হ'ল। সম্পূৰ্ণকৈ পুৰণি ঐতিহ্য বহন কৰি প্ৰদৰ্শন কৰা এই অঙ্কীয়া ভাওনা, নিসন্দেহে আকৰ্ষণীয় আৰু মনোগ্ৰাহী হৈছিল।

## বিষয় বাছনি সভা

গধূলি ৮-৩০ বজাৰ লগে লগে প্ৰতিনিধিসকল "ত্যাগবীৰ হেমচন্দ্ৰ বৰুৱা ভৱন"লৈ যাবলগীয়া হ'ল বিষয়-বাছনি সভাত যোগ দিবৰ কাৰণে। সভাপতি শ্ৰীজ্ঞাননাথ বৰা ডাঙৰীয়াৰ, সভাপতিত্বত বিষয়-বাছনি সভাৰ ২য় বৈঠক অনুষ্ঠিত হ'ল। প্ৰাক্তন সভাপতি শ্ৰীঅতুল হাজৰিকা, শ্ৰীবিনন্দ চন্দ্ৰ বৰুৱা প্ৰমুখ্যে বিশিষ্ট লোকসকলেও এই সভাত যোগদান কৰে। বিষয় বাছনি সভাই গুৱাহাটীত সংঘটিত সমাজদ্রোহী কাৰ্য্যক গৰিহণা দি এটি প্ৰস্তাৱ গ্ৰহণ কৰিলে। মুকলি সভাত গ্ৰহণ কৰিবলৈ লোৱা আন প্ৰস্তাৱ সমূহত আছিল— অসমৰ পুনৰ গঠন সম্পৰ্কত সাহিত্য সভাৰ পূৰ্বৰ সিদ্ধান্ত দোহাৰি মেহতা আয়োগৰ পৰামৰ্শ গ্ৰহণৰ বাবে চৰকাৰক দাবী জনোৱা, ভাষা আইন অমান্য কৰি অসম আৰু নগাভূমি উচ্চন্যায়ালয়ৰ মুখ্য ন্যায়াধীশে দিয়া বিজ্ঞপ্তি পৰিহাৰৰ বাবে জনোৱা দাবী আৰু অসমৰ ছয়োটা বিশ্ববিদ্যালয়তে স্নাতকোত্তৰ শ্ৰেণী পৰ্য্যন্ত শিক্ষাৰ মাধ্যম অসমীয়া কৰিবলৈ জনোৱা দাবী। শাখা সভা আৰু সাহিত্য সভাৰ সভ্যসকলৰ পৰা অহা বিভিন্ন পৰামৰ্শসমূহো আলোচিত হয় আৰু প্ৰয়োজনীয় পৰামৰ্শ সমূহৰ কাৰ্য্যকৰীকৰণৰ সিদ্ধান্তও গ্ৰহণ কৰা হয়।

অসম সাহিত্য সভাৰ নিয়মালীৰ পৰিবৰ্তন সাধন কৰিবলৈ শাখাসভাসমূহৰ পৰা অহা প্ৰস্তাৱ আৰু সংশোধনীসমূহ দাঙি ধৰা হয়। বিস্তৃত ভাৱে আলোচনা কৰাৰ পিচত কেৱল ৫ম ছেদৰ ২৮নং বিবিধ সংশোধনী গ্ৰহণ কৰা হয় আৰু কাৰ্য্যনিৰ্বাহক সমিতিৰ কোনো সদস্য বিশেষ অৱস্থাৰ পাৰিপ্ৰেক্ষিতত তিনি বছৰতকৈ অধিক কাল নিৰ্বাচিত হ'ব পাৰিব, এনে সংশোধনী গ্ৰহণ কৰা হয়।

পুৰণি কাৰ্য্যনিৰ্বাহক সমিতিৰ কাৰ্য্যকাল অন্ত পৰাত নতুন কাৰ্য্যনিৰ্বাহক সমিতি গঠনৰ বাবে প্ৰতিনিধিবৰ্গই সদস্যৰ নাম আগবঢ়ায়। উপ সভাপতি পদৰ বাবে ডঃ মহেশ্বৰ নেওগ আৰু অধ্যক্ষ মহেশচন্দ্ৰ দেৱগোস্বামীৰ মাজত প্ৰতিদ্বন্দ্বিতা হয় আৰু ডঃ নেওগে ১৩টা ভোট বেছিকৈ পাই উপসভাপতি নিৰ্বাচিত হয়। প্ৰধান সম্পাদকৰ বিষয়ৰ বাবে একেবাহে চতুৰ্থ বাৰৰ বাবে বিনাপ্ৰতিদ্বন্দ্বিতাই নিৰ্বাচিত হয় শ্ৰীহৰিপ্ৰসাদ নেওগ। ধনভঁৰালী আৰু পত্ৰিকা সম্পাদক নিৰ্বাচিত হয় ক্ৰমে শ্ৰীদেৱপ্ৰসাদ বৰুৱা আৰু শ্ৰীহৰ্গেশ্বৰ শৰ্মা। কাঃ নিঃ সমিতিৰ বাকী ১৬ জন সদস্য পদৰ বাবে প্ৰস্তাৱিত ৮৫ জন সদস্যৰ মাজৰ পৰা ১৬ জনক মনোনয়ন কৰি লবলৈ সভাপতি, উপসভাপতি, প্ৰধান সম্পাদক শ্ৰীবিনন্দ চন্দ্ৰ বৰুৱা আৰু শ্ৰীহেমন্তকুমাৰ শৰ্মাবে গঠিত পাঁচজনীয়া সমিতি এটিক ভাৰ দিয়া হয়। এই সমিতিয়ে পিচদিনা ক্ৰমে চৈয়দ আব্দুল মালিক, মহেশচন্দ্ৰ দেৱগোস্বামী, নগেন শইকীয়া, নন্দ তালুকদাৰ, যতীন গোস্বামী, প্ৰফুল্ল বৰুৱা, শ্ৰীকুমাৰ মেধি, হৰিঃ মোহন সৰকাৰ, দেবেন্দ্ৰ লাল মান, শ্ৰীমতী অমিয়া চক্ৰৱৰ্তী, হেৰম্ব বৰদলৈ, ধৰ্মকান্ত গোহাঁই, হৰিনাথ শৰ্মাদলৈ, শ্ৰীমান প্ৰফুল্ল গোস্বামী, শ্ৰীৰংবং টেবাং, প্ৰফুল্ল দত্ত এই কেইজনক নিৰ্বাচন কৰে।

বাতি ২-৩০ বজাত বিষয় বাছনি সভাৰ ২য় আৰু শেষ বৈঠকৰ



সামৰণি পৰে। প্ৰধান সম্পাদকে সভ্যসকলক ধন্যবাদ জনায় আৰু সভ্যসকলৰ ফালৰ পৰাও প্ৰধান সম্পাদকক যোৱা বছৰৰ কাৰ্য্য-সম্পাদনাৰ বাবে ধন্যবাদ জ্ঞাপন কৰে।

### বুৰঞ্জী সন্মিলন

২৮ জানুৱাৰীৰ দিনা পুৱা ৮ বজাত মূল সভা মণ্ডপতে বহে বুৰঞ্জী শাখাৰ সন্মিলন। এই সন্মিলনত সভাপতিত্ব কৰে অৱসৰপ্ৰাপ্ত অধ্যক্ষ, বুৰঞ্জী লেখক শ্ৰীগুণগোবিন্দ দত্তদেৱে। সভাপতিক মঞ্চলৈ আগবঢ়াই অনাৰ লগে লগে এটি গীতেৰে কাৰ্য্য-সূচী আৰম্ভ কৰা হয়।

সভাপতি শ্ৰীদত্ত ডাঙৰীয়াই তেখেতৰ ভাষণত অসম বুৰঞ্জীৰ এটি আলচ আগবঢ়ায় আৰু ভাৰতৰ ইতিহাসৰ লগত অসমৰ সম্পৰ্কৰ বিষয়ে আলচ কৰে। তদুপৰি কেনেকুৱা কাৰণবশতঃ ৰাজ্যৰ মাজত ভাঙন হয় বা কি উপায়েৰে এই ভাঙন বোধ কৰিব পাৰি সেই সম্পৰ্কেও বুৰঞ্জীৰ দৃষ্টান্তৰে ইঙ্গিত দিয়ে। ভাষণ প্ৰসঙ্গত তেখেতে কয়, “বৰ্ত্তমান যিদৰে অতীতৰ ওপৰত নিৰ্ভৰশীল, সেই দৰে ভবিষ্যতো বৰ্ত্তমানৰ ওপৰত নিৰ্ভৰশীল।” তেখেতে কয়, “চেষ্টা আৰু দীৰ্ঘ দৃষ্টিৰে আমাৰ গণতন্ত্ৰক শক্তিমন্ত্ৰ কৰি ৰাখিব লাগিব।” এই সন্মিলনত প্ৰায় দুহাজাৰতকৈও অধিক লোকৰ সমাৱেশ অন্ততম উল্লেখনীয় দিশ আছিল। সভাপতিৰ উপৰিও অধ্যক্ষ সদানন্দ চলিহা, শিল্পী বিষ্ণু প্ৰসাদ বাভা ছয়ো দুটি তথ্যপূৰ্ণ সাক্ষৰা ভাষণ দান কৰে। অধ্যাপিকা স্বৰ্ণলতা বৰুৱা আৰু শ্ৰীহৰ কান্ত দাসেও আলোচনাত অংশ গ্ৰহণ কৰে। মৃতকসকলৰ সম্পৰ্কে এটি চমু ভাষণ দিয়ে শ্ৰীবীৰধৰ দাসে।

### দ্বিতীয় দিনাৰ মুকলি অধিবেশন

৩৫ তম অধিবেশনৰ ২য় দিনাৰ মুকলি অধিবেশন আৰম্ভ

হয় ১-২০ বজাত। সভাপতি শ্ৰীজ্ঞাননাথ বৰা ডাঙৰীয়াক চাৰ্কিট হাউচৰ পৰা আদৰি অনা হয়। সভাপতিৰ লগতে মঞ্চত উপবিষ্ট আছিল প্ৰাক্তন সভাপতি বাগীৰব শ্ৰীনীলমণি ফুকন, অতুলচন্দ্ৰ হাজৰিকা, বেণুধৰ শৰ্মা, বিনন্দ চন্দ্ৰ বৰুৱা, মহাদেৱ শৰ্মা, অমিয় কুমাৰ দাস, কমলাপ্ৰসাদ আগৰৱালা, জীৱেশ্বৰ গোস্বামী, গহন গোস্বামী, কামাখ্যা প্ৰসাদ ত্ৰিপাঠী, ডঃ মহেশ্বৰ নেওগ প্ৰমুখ্যে ব্যক্তিসকল। সভামণ্ডপ লোকে লোকাৰণা হৈ পৰে। তেজপুৰৰ স্থানীয় সকলো সম্প্ৰদায়ৰ লোকৰ উপৰিও দূৰ-দূৰণিৰ গাৱঁৰ পৰা আৰু বিশেষকৈ চাহ বাগিচা সমূহৰ পৰা অহা বহুৱাসকলৰ সমাবেশ উল্লেখযোগ্য আছিল। ১-২৫ বজাত বিশিষ্ট অতিথি ৰাজ্যপাল শ্ৰীবিষ্ণু সহায়ক মঞ্চলৈ আগবঢ়াই অনা হয় আৰু মাল্যপ্ৰদান কৰা হয়। সভাপতিৰ আহ্বানক্ৰমে ৰাজ্যপালে এটি চমু সবল ভাষণ দান কৰে। ভাষণ প্ৰসঙ্গত শ্ৰীসহায়ে অসমৰ লগত তেওঁৰ নিবিড় সম্পৰ্কৰ কথা উল্লেখ কৰে। তেওঁ অসমীয়া ভাষা-সাহিত্যৰ বিকাশ আৰু বিস্তাৰৰ ওপৰত গুৰুত্ব দিয়ে আৰু ভাৰতৰ এই পূৰ্ব্বাঞ্চলত অসমীয়াক একমাত্ৰ সংযোগবক্ষী ভাষা স্বৰূপে মৰ্যাদা দানৰ কথা কয়। তেওঁ কয় যে প্ৰত্যেক সৰু সৰু ভাষা বা দোৱানকে বিকাশ লাভৰ সুযোগ দিও অসমত অসমীয়াই একমাত্ৰ সংযোগবক্ষী ভাষা হোৱাটো বাঞ্ছনীয়। ৰাজ্যপালে নেফাত অসমীয়া প্ৰচলনৰ ওপৰত অধিক গুৰুত্ব দিয়ে।

ভাষণ দানৰ অন্তত ৰাজ্যপালে বিদায় গ্ৰহণ কৰে। প্ৰধান সম্পাদককে প্ৰমুখ্য কৰি কেইবাগৰাকী লোকে ৰাজ্যপালক তোৰণ পৰ্য্যন্ত আগবঢ়ায় থয়গৈ।

### কলা পতাকা

এনে মুহূৰ্ততে প্ৰায় ১৫১২ জনমান ডেকা ল'ৰাৰ দল এটাই হাতত কলা পতাকা লৈ আকস্মিক ভাৱে ৰাজ্যপালৰ সন্মুখত উপস্থিত



হৈ “অসম অসমীয়াৰ” আদি ধ্বনি তোলে। ৰাজ্যপালে ধৈৰ্য্যেৰে ধ্বনি সমূহ টুকি লয়। প্ৰতিনিধি আৰু দৰ্শকসকল ডেকাদলটোৰ এনে আকস্মিক গহিত কাৰ্য্যত কিছু উত্তেজিত হয় যদিও গুৱাহাটীৰ ঘটনাৰ স্মৰণে আটাইকে সংযত কৰি ৰাখে। উল্লেখযোগ্য ২৬ তাৰিখে ৰাতিৰ পৰাই তেজপুৰত “অসম অসমীয়াৰ” আদি লেখা প্ৰাচীৰ-পত্ৰ আৰু প্ৰচাৰপত্ৰ প্ৰচাৰিত হৈছিল। জিলাৰ উপায়ুক্তই এই বিষয়ত চোকা দৃষ্টি ৰাখিছিল যাতে কোনো অৱস্থাতে অপ্ৰীতিকৰ অৱস্থাৰ সৃষ্টি নহয়।

### বিশিষ্ট ব্যক্তিৰ ভাষণ

খন্তেক বিবতিৰ পিচতে মুকলি অধিবেশনৰ কাম আৰম্ভ হয়। বিষয় বাছনি সভাত গৃহীত প্ৰস্তাৱ সমূহ ৰাজহুৱা সভাতো গৃহীত হয়। মুকলি সভাত প্ৰাক্তন সভাপতি বাগ্মীৰ শ্ৰীনীলমণি ফুকনে গুৱাহাটীৰ ঘটনাৰ স্মৰণ কৰি অসমীয়া ডেকা শক্তিক সমাজদোহী কাৰ্য্যত লিপ্ত হৈ শক্তিৰ অপচয় নকৰিবলৈ আহ্বান জনাই দিয়া আৱেগময়ী ভাষণে প্ৰত্যেক দৰ্শক শ্ৰোতাৰে অন্তৰ পৰিশি গৈছিল।

তেখেতে ভাষণ প্ৰসঙ্গত কয় যে “অসম যদি জীয়াই থাকিব লাগে, পৰ্বত-ভৈয়াম মিলিহে জীয়াই থাকিব পাৰিব।” তেওঁ চৰকাৰৰ নেকা নীতিক সমালোচনা কৰে আৰু এই ক্ষেত্ৰত ভাষা-সাহিত্যৰ সেৱকসকলক পৰ্বতে-কন্দৰে সোমাই ভাষা-সাহিত্যৰ প্ৰচাৰ আৰু প্ৰকাশত আত্মনিয়োগ কৰিবলৈ আহ্বান জনায়।

অসমীয়া ভাষা-সাহিত্য আৰু জাতিৰ সৰ্ব্বতোমুখী বিকাশৰ বাবে বিভিন্ন দিশৰ পৰা আহ্বান জনায় প্ৰাক্তন সভাপতি শ্ৰীঅতুল চন্দ্ৰ হাজৰিকা, শ্ৰীবেণুধৰ শৰ্মা আৰু শ্ৰীবিনন্দ চন্দ্ৰ বৰুৱাই দিয়া ভাষণো আছিল নিসন্দেহে স্মৰণযোগ্য।

সেইদিনাৰ সভাত উপস্থিত থকা মহাৰাষ্ট্ৰ সাহিত্য সভাৰ প্ৰতিনিধি শ্ৰীপদ ঘোষীয়ে সাহিত্য-সংস্কৃতিৰ যোগে ভাৰতে কেনেভাবে সমৰ্থন স্থাপন কৰি আহিছে সেই কথা উল্লেখ কৰি কয় যে প্ৰান্তীয়

ভাষা সমূহৰ যথাযোগ্য মৰ্যাদা আৰু বিকাশেহে ভাৰতৰ একক সত্তাক অধিক শক্তিশালী আৰু ঐশ্বৰ্য্যশালী কৰি তুলিব।

প্ৰবীণ সাহিত্যিক শ্ৰীমহাদেৱ শৰ্মাই বিশুদ্ধ সাহিত্যই মানসিক উৎকৰ্ষ সাধনৰ যোগে কেনেকৈ চিত্ত শুদ্ধি কৰে আৰু আনন্দ দান কৰে সেই প্ৰসঙ্গ উল্লেখ কৰি অসমীয়া সাহিত্যৰ সৰ্বাঙ্গীণ বিকাশত আত্মনিয়োগ কৰিবলৈ সাহিত্যসেৱীসকলক আহ্বান কৰে।

সিদিনাৰ সভাত অসম চৰকাৰৰ অন্যতম উপমন্ত্ৰী, একান্ত সাহিত্য সভাৰ সংগঠনৰ লগত ঘনিষ্ঠ ভাৱে জড়িত থকা ব্যক্তি শ্ৰীহত্ৰ গোপাল কৰ্মকাৰে এটি চমু ভাষণত অসমৰ চাহ বাগিচাৰ বহুৱা-সকলৰ মাজত অসমীয়া ভাষাৰ বহুল প্ৰচাৰৰ যোগে তেওঁলোকক অসমীয়া সংস্কৃতিৰ বুকুত সন্মাই ল'বলৈ আহ্বান কৰে। চাহ বাগিচাৰ বহুৱাৰ মাজত প্ৰাক্তন সভাপতি নকুলচন্দ্ৰ ভূঞাই কিদৰে ভাওনা-সবাহ আদিৰ আয়োজন কৰি তেওঁলোকৰ বাবে পাঠ্যপুথি ৰচনা কৰি কাম কৰিছিল সেই কথা সোঁৱৰে। তেওঁ বহুৱাসকলৰ সংস্কৃতিক খাচ অসমীয়া সংস্কৃতিৰ ভিতৰত কৰি লবলৈ আহ্বান কৰে।

কাছাৰৰ শ্ৰীকুমাৰ মেধিয়ে কাছাৰৰ ভৌগোলিক অৱস্থানৰ কথা উল্লেখ কৰি কয় যে লুইতৰ পাৰৰ অসমীয়া মানুহে কাছাৰৰ খিলঞ্জীয়া অসমীয়াসকলৰ বাবে নাভাবিলে কাছাৰবাসী অসমীয়া ৰাইজৰ বিপত্তিৰ সীমা নাথাকিব।

সমজুৱাৰ বক্তৃতাৰ অন্তত উপ সভাপতি ডঃ মহেশ্বৰ নেওগে পুৰণি কাৰ্য্যনিৰ্বাহক সমিতিৰ হৈ পদত্যাগ কৰে আৰু নতুন কাৰ্য্য-নিৰ্বাহকৰ সদস্যসকলৰ নাম ঘোষণা কৰে।

কাৰ্য্য-সূচীৰ অন্তত সভাপতি শ্ৰীৰবাদেৱে কয় “এনে বিৰাট জনসভা কেৱল ৰাজনীতি বিষয়তহে গোট খোৱা চকুত পৰে; সাহিত্যৰ এনে মহাসভাই জাতিৰ জীৱনী শক্তিৰ পৰিচায়ক।” ৰাইজৰ এনে সহায়-সহযোগ উদ্দীপনাই সাহিত্য সভাক শক্তিশালী কৰি আঁচনিৰ সফলতা লভাত বৰঙণি যোগাব বুলি তেখেতে কয়। তেখেতে



তেজপুৰবাসী ৰাইজলৈ আৰু সদৌ অসমবাসীলৈ অন্তৰ্ভৱা কৃতজ্ঞতা জনাই সামৰণি মাৰে।

অভ্যৰ্থনা সমিতিৰ সভাপতি শ্ৰীআগবৰালাদেৱে সভাপতিকে প্ৰমুখ্য কৰি সদৌলৈকে শলাগৰ শৰাই আগবঢ়ায় আৰু অভ্যৰ্থনাৰ ক্ৰটি-বিচ্যুটিৰ বাবে ক্ষমা প্ৰাৰ্থনা কৰে। “অ’ মোৰ আপোনাৰ দেশ”ৰে ৫-১৫ বজাত মুকলি অধিবেশনৰ অন্ত পেলোৱা হয়।

### স্মৃতি তৰ্পণ

সন্ধ্যা ৫-৩০ বজাত প্ৰাক্তন সভাপতি নকুলচন্দ্ৰ ভূঞাৰ আত্মশ্ৰদ্ধ উপলক্ষে স্মৃতি তৰ্পণৰ আয়োজন কৰা হয়। মঞ্চত ভূঞাৰ এটি প্ৰতিকৃতি ৰখা হয় আৰু শ্ৰীমহাদেৱ শৰ্মাই ‘মঙ্গলাচৰণ’ কৰি পুষ্পাঞ্জলি প্ৰদান কৰাৰ লগে লগে হাজাৰ-বিজাৰ লোকে শ্ৰদ্ধা পৰৱশ হৈ নিবৰে থিয় দিয়ে।

### সাংস্কৃতিক অনুষ্ঠান

সন্ধ্যা ৭ বজাৰ পৰা আৰম্ভ হয় দ্বিতীয় আৰু শেষ দিনাৰ সাংস্কৃতিক কাৰ্য্য-সূচী। এই সাংস্কৃতিক কাৰ্য্যসূচী উদ্বোধন কৰে কলাবিদ, প্ৰাক্তন সংসদী সদস্য শ্ৰীপ্ৰফুল্ল বৰুৱাই। তেখেতে অসমীয়া সংস্কৃতিৰ ঐতিহ্য আৰু বৈচিত্ৰ্যৰ কথা কয় আৰু সংস্কৃতিসেৱীসকলৰ বৰঙনিৰ কথা সোঁৱৰে বাতিৰ এই অনুষ্ঠানত তেজপুৰ ‘সূৰ্য্যোদয় সংঘ’ৰ তৰফৰ পৰা বিশিষ্ট শিল্পী শ্ৰীগজেন বৰুৱাক শৰাই-গামোছাৰে সন্মৰ্দ্ধনা জনোৱা হয়। শিল্পী গৰাকীয়ে পৰ্বত-ভৈয়ামৰ সাংস্কৃতিক মিলনৰ ওপৰত গুৰুত্ব দিয়ে। এই বাতিৰ অন্যতম আকৰ্ষণ আছিল শ্ৰীভাৰত লোহাৰৰ প্ৰযোজিত “জ্যোতিৰেখা।” জ্যোতি প্ৰসাদৰ নাটকৰ গীত, কথা, নৃত্যৰে সংযোজনা কৰা আলোচ্যখনি নিসন্দেহে আকৰ্ষণীয় আৰু সুন্দৰ হৈছিল। “বঙিলী” নৃত্য-নাটিকাৰ প্ৰদৰ্শনো হৈছিল চিত্ৰাকৰ্ষক।

এনেকৈয়ে অসম সাহিত্য সভাৰ ৩৫ তম অধিবেশনৰ সামৰণি পৰিল। এইকেইদিন তেজপুৰ উখল-মাখল হৈ পৰিছিল। অভ্যৰ্থনা

সমিতিৰ দক্ষতা, তৎপৰতাই অধিবেশনক সফল হোৱাত যোগাইছিল যথাযোগ্য বৰঙনি। অধিবেশন উপলক্ষে অভ্যৰ্থনা সমিতিয়ে প্ৰকাশ কৰা “শোণিত জ্যোতি” আৰু “শোণিতাৰ্ঘ্য” নামৰ স্মৃতি গ্ৰন্থ দুখনৰ প্ৰকাশো উল্লেখযোগ্য।

দবাচলতে মূল অধিবেশনৰ লগত তিনিও দিনৰ কাৰ্য্য-সূচীৰে অসম সাহিত্য সভাৰ অধিবেশন সমূহ অসমীয়া মানুহৰ জাতীয় উৎসৱত পৰিণত হৈছে। সেইবাবেই ই কেৱল সাহিত্যিকসকলৰ অনুষ্ঠান হোৱাৰ পৰিৱৰ্ত্তে হৈ উঠিছে অসমীয়াৰ এটি জাতীয় অনুষ্ঠান।





## তেজপুৰত “শোণিত” প্ৰৱাহ

শ্ৰীনীলমণি ফুকন

ইতিহাসেও ঢুকি নোপোৱা কালৰ পৰা প্ৰসিদ্ধ শোণিতপুৰ, মাথি এটাও সোমাব নোৱাৰা সুবক্ষিত বাণ-নগৰীৰ ভগ্নাৱশেষে আজিও য'ত মানুহক; পবিত্ৰাজকক চুম্বকৰ দৰে টানি নি আছে; সখী চিত্ৰলেখাৰ আলেখ্যত মূৰ্ত্তিমন্ত হৈ উষা পটেশ্বৰীক অনিৰুদ্ধ প্ৰেমৰ প্ৰতীক অনিৰুদ্ধই জীৱন্ত লোকৰ বস্তু হৈ উষাৰ সন্মোহন জন্মাইছিল; দুই পক্ষৰ হৈ হৰি-হৰৰ তুমুল যুদ্ধ ঘটিছিল, যুদ্ধৰ ফলাফল হ'ল, উষা-অনিৰুদ্ধ পৰিণয়, হৰি-হৰৰ সংঘৰ্ষত মুম্বলধাৰে আশীস বৰ্ষণ, প্ৰাক্‌ঐতিহাসিক যুগৰ এইবিলাক স্মৃতি বিজড়িত শোণিতপুৰত, পাছৰ তেজপুৰত, সাংস্কৃতিক গৌৰৱ আৰু সৌৰভ প্ৰাচীন কীৰ্ত্তিকলাপৰ লগত অপূৰ্বৰূপে সংমিশ্ৰিত হৈ, এক নৱোন্মেষ প্ৰতিভাৰ তেজেৰে বৰ্ত্তমানৰ তেজপুৰ যে গঢ়ি তুলিছে তাত আচৰিত হব লগীয়া কোনো কাৰণ নাই।

শোণিতপুৰৰ উত্তম শোণিত প্ৰৱাহত উষাৰ বাগবঞ্জিত মুখৰ পোহৰ, ব্ৰহ্মপুত্ৰৰ বুকুত মাৰ যোৱা বেলিৰ হেঙুল-হাইতাল মৰা থালখনিত সন্ধ্যাৰ আৰতি আৱহমান কাল চলি আছে। এই তপ্ত শোণিতৰ প্ৰৱাহত চিৰ চেনেহী ভাষাজননীৰ সূৰদি মাতেৰে কতজন সাংস্কৃতিক পুৰোহিতে ভাষাজননীৰ বেদীত নানা তবহৰ বাছকবনীয়া কাব্যকাননৰ কুসুমবাণি অৰ্পণ কৰি আহিছে তাৰ লেখ দিবলৈ গলে অন্ত নপৰিব।

আজি মনত পৰিছে প্ৰাতঃস্মৰণীয় ভীষ্মপ্ৰতিম হৰিবিলাস আগবঢ়োৱা ডাঙৰীয়ালৈ। তেওঁৰ “গুপ্ত” প্ৰাণত স্তম্ভ হৈ থকা কীৰ্ত্তন-দশম; ঘোষা-বত্ৰাৱলীয়ে অসমীয়া জাতিৰ ঘৰে ঘৰে, থাপনাই থাপনাই; নাম-কীৰ্ত্তন কৰিবলৈ প্ৰেৰণা দিয়ে। “চিন্তানলৰ” দাবা-নলত পৰি মহৰ্ষি কমলাকান্তই পুৰিতেই মৰিও অসমীয়া জাতিক

তেওঁৰ অগ্নিময়ী কাপৰ মুখে কাপ্ কাপ্ কৰি থকা জাতিটোৰ মুখত সঞ্জীৱনীসুধা ঢালি দি থৈ গ'ল। ভাষাজননীৰ শুধ মাত-কথাৰে লম্বোদৰ বৰাই, গুটি ধানৰ দৰে বাছকবনীয়া গঢ় সাহিত্যৰ ভঁড়াল বান্ধি দি থৈ গ'ল। “প্ৰতিমাৰ” খনিকৰ, সাহিত্যৰখীৰ “অভিন্ন হৃদয়”, “হেম-মাজু-বেজৰ” মাজুজন, চন্দ্ৰকুমাৰে ইয়াতেই তেওঁৰ “প্ৰতিমাৰ” হেঙুল-হাইতাল মাৰি অসম আকাশৰ “আন্ধাৰত পোহৰ মেলি” “প্ৰতিমাৰ” সৈতে নিজেও অন্তৰ্ধান হ'ল। ভবলী নৈৰ পানীত “সৰগৰ নিয়বৰ” টোপাল সঞ্চুৱাই, তাত সঁতুৰি-নাচুৰি; “ভাঙনি কোঁৱৰ” আনন্দ চন্দ্ৰ আগবঢ়োৱা ভবলীৰ পাৰ ভাঙি স্তম্ভিত কৰিলে। চিত্ৰলেখাই প্ৰথম পাতত আলেখ্য লিখা দৰে; বজ্জনী পদ্যপতিয়ে তেওঁৰ প্ৰেৰণাপ্ৰসূত গভীৰ চিন্তাত ভাহি উঠা কাহিনীৰে সীমন্তিনী ভাৰত জননীৰ উত্তৰ-পশ্চিম সীমান্তত কাশ্মীৰৰ দৰে, উত্তৰ-পূব সীমান্তত আনখম “ভূস্বৰ্গ” অসমা-সুষমা-কামদা কামৰূপা অসম জননীৰ বাসস্থানেই বুলি আত্মপ্ৰত্যয় জন্মাই থৈ গ'ল। তেজপুৰৰ “পদ্মপুখুৰিৰ” পাৰত “পদ্মকুটীৰ”ত মৰহি নোখোৱা যি পাহ প্ৰথম ফুল ফুলি সৌৰভ বিলালে তাৰ গোন্ধে আজিও অসমীয়াৰ প্ৰাণ আমোদিত কৰি ৰাখিছে। প্ৰাতঃস্মৰণীয় গোহাঁঞী বৰুৱাদেৱে উষা নগৰৰ ভগ্নস্তম্ভত বহি “উষা”ৰ পোহৰ বিলালে; “বন্তি”গৰু জ্বলাই মাতৃভূমি, ভাষাজননীৰ শেষ নিশ্বাস এৰা দিনলৈকে পূজা কৰিলে। জাতিৰ আত্ম চেতনা আনিবলৈ সৰ্ববিধ প্ৰচেষ্টাৰ লগত তেওঁ বান্ধুখাই পৰিল। আধুনিক অসমত একবকম মাৰযোৱা সঙ্গীতৰ সুৰ-লহৰ পুনৰ তোলা, সঙ্গীতৰ ওজা, অসম জীয়াৰী; নৃত্য-উৰ্বশী সুৰ ভাৰতী বিজয় লক্ষ্মীৰ পিতামহ; নামলোৱা মাত্ৰে প্ৰাণত সুৰসঞ্চাৰ কৰা লক্ষ্মীৰাম বৰুৱাদেৱৰ গন্ধৰ্বলোক এই তেজপুৰেই। সিদিনা; চন্দ্ৰনাথ, লক্ষ্মীধৰ, কপকোঁৱৰ জ্যোতিয়ে অসমৰ তৰুণ-শক্তিৰ ৰাজনীতি, সমাজনীতি, সাংস্কৃতিক জীৱনত সাহিত্য-কলাৰ সাধনাত যি আত্মনিয়োগ, আত্মোৎসৰ্গ কৰিলে; সেইকথা অসমৰ



তৰুণশক্তিৰ প্ৰতি ধৰ্মনীতে অতৰ্কিতে প্ৰৱাহিত হৈ, বৰ্ত্তমানৰ কিছু-দূৰ সংক্ৰামক দোষিত বক্তৃতা শোধন কৰি তুলিব। বাভাৰ আভাই আজিও তেজপুৰ কিয়, শিল্পজগতত পোহৰ বিলাবই লাগিছে। “ভূপেন দা”ৰ শিল্প চাতুৰ্য্যই লৰাকালতেই, এই তেজপুৰতেই দুপ-তীয়া হৈ দেখা দিছিল। কামৰূপ কামাখ্যা গোসাঁনীৰ বেশত ৰূপকোঁৱৰে এই তেজপুৰতেই “জাগা, জাগা” চাবণ মন্ত্ৰত জাগৃত কৰি তুলিছিল। এইদৰে তেজপুৰৰ স্মৃতিমুখৰ জান-জুৰিয়ে আক কতজন বিস্মৃত সন্তানৰ নাম সোঁৱৰাই আছে, তাৰ লেখ কোনে দিব? এইদৰে খিলঞ্জীয়া আৰু বহিবাগত কিমানবিলাক পৰিয়াল এই ঠাইত স্থায়ী ভাবে বসবাস কৰি সকলো ক্ষেত্ৰতে নাম কৰিছে তাক কৈ সমাপ্তি কৰা টান।

আনহাতে, সিদিনা ভাৰতৰ মুক্তি সংগ্ৰামত জীৱন আহুতি দিয়াসকলৰ অগ্ৰগণিয়েও এই তেজপুৰ বঞ্জিত কৰি ৰাখিছে। তেজপুৰৰ “আবাল-বুদ্ধ-বনিতাই” ইয়াত জীৱন আহুতি দিয়াৰ নিদৰ্শন হাবিৰ পশু-পক্ষীয়েও দেখুৱাই আছে। তেওঁলোকৰ অলেখ নাম স্মৰণ কৰিবলৈ মোৰ ক্ষীণকণ্ঠ অপাৰগ। তাৰ সাক্ষী স্বৰূপে আজি বাদ্ৰিক্য প্ৰপ্ৰীড়িত, টোপনিতো দেশৰ কল্যাণৰ স্বপ্ন দেখা, আজন্ম সেৱকৰ ধৰ্ম পালন কৰি দেশ-মাতৃকাৰ সেৱাত ব্ৰতী; চন্দ্ৰনাথ, লক্ষ্মীধৰৰ সোহাঁতে অমিয় কুমাৰ দাস, আমাৰ মাজত শয্যাগত অৱস্থাতো প্ৰেৰণা যোগাই আছে। কনকলতা; তিলক ডেকাক আজি পাহৰণিয়েও পাহৰা টান কথা। যি কোমল প্ৰাণা অসমৰ জীয়াবীৰ বোৱাৰীয়ে পথাৰত কাচি এৰি “লাল পাণ্ডুৰি” ঘোৱা দেখিলে ঘৰলৈ লৰ মাৰে তাৰে এগৰাকী জীয়াবীয়ে থানাত কংগ্ৰেছ পতাকা উৰাবলৈ যাওঁতে নিজৰ বুকুৰ তেজেৰে চিপাহীৰ পাণ্ডুৰি বঙা কৰি পেলালে। ধন্য আজি কনকলতাৰ জন্মস্থান! তেওঁৰ নাৰী শক্তিয়েই আজি গোটেই পঞ্চায়ত “ব্লকটো” কনকলতাৰ চিৰস্মৰণীয় নামত, ভূ দান গ্ৰাম দান যজ্ঞত আহুতি দি সন্ত বিনোৱাৰ আশীস্

লাভ কৰিছে। মহাত্মাৰ পৰিকল্পিত গ্ৰাম স্বৰাজৰ “বাম ৰাজ্যৰ” সূচনা এই গ্ৰামদানী গাওঁবিলাকতেই হৈছে বুলি নিষ্ঠাৰে, বিশ্বাসেৰে কব পাৰি। মুক্তিযজ্ঞত আহুতি দিয়া নামে-গামে মহাদেৱ শৰ্ম্মা সাত্ত্বিক শুধ পৰিধান বস্ত্ৰত তেনে এটি একনিষ্ঠ জীৱনৰ পৰিচয় দি উঠি অহা চামৰ মাজত অতৰ্কিতে মহৎ আদৰ্শ দাঙি ধৰিছে। তেওঁলোকে বৰ্ত্তমান সময়ৰ অৱ্যৱস্থিত চিন্তা লই, সেই আদৰ্শমুখী হৈ চলিব পৰা নাই যদিও, সময় আহিছে তেওঁলোকে সেই অভিযুখে যাত্ৰা কৰিবই লাগিব। গতান্তৰ নাই; যদিহে শান্তি, প্ৰগতি, মৈত্ৰী— এই ত্ৰিবেণী সঙ্গমত আৱগাহন কৰাই মানৱ ধৰ্ম্ম। সৰল জীৱন যাপন, উচ্চ চিন্তা, আজিও মানৱজাতিৰ লাহ-বিলাহৰ মাজতো মনে-প্ৰাণে নহলেও বিচৰা বস্তু।

ইয়াৰ আগতে এই ঠাইতে বিহগী কবি বঘুনাথ চৌধুৰী ডাঙৰীয়াই সাহিত্য সন্মিলনৰ পবিত্ৰ আসন অলঙ্কৃত কৰি থৈ গৈছে। অসম কেশৰী ৰায়চৌধুৰীৰ, দেশৰ হস্তে আত্মোৎসৰ্গ কৰা কাহিনী তেজপুৰ জেলৰ প্ৰতিছটা ইটাই অঙ্কিত কৰি ৰাখিছে। তেওঁ-ভঙা শিল-গুটিৰে, স্বাধীন অসম জননীয়ে উজুটি নোখোৱাকৈ অহা-যোৱা কৰিবলৈ শিলৰ আলিবাট এদিন বান্ধি দি থৈ গল। আজি এজনাৰ কেতেকী মাতত; আৰু এই মহাভৈৰৱৰ পীঠত আনজনৰ “মা ভৈঃ” বৱত অলঙ্কিতে এই মহাসমাগম মুখৰিত কৰি তুলিব। শোণিতপুৰৰ তেজ উতলাব পৰা কাহিনী বৰ্ণাই সাহিত্যসেৱীসকলক অনুপ্ৰেৰণা দিবৰ জোখাৰে মোৰ ফটা কাপৰ শক্তি নাই। ইমানতে মনৰ কথা মনতে মাৰ নিয়াওঁ। এই সন্মিলনত নিজৰ গুৰুভাৰ সগৌৰৱে আন এজন কৃতবিদ্য সাহিত্যিকক সোধাই দি পৰম সন্তোষ লাভ কৰিবলৈ বাট চাই থাকোঁতেই বৰ্ত্তমানৰ সভাপতি, বুৰঞ্জীবিদ, নাট্য-সাহিত্যৰ সাধক, সমানে লক্ষ্মী-সৰস্বতীৰ ৰূপালঙ্কাৰ মকুলচন্দ্ৰ ভূঞাদেৱে ইহধাম পৰিত্যাগ কৰে। তেওঁৰ অশৰীৰী আত্মাই এই সন্মিলনৰ গান্ধীৰ্য্য বক্ষা কৰিব। এই বছৰটো অসম



সাহিত্য সভাৰ পক্ষে “এই স্পৰ্শ” যোগ। অগাপিছাকৈ তিনিজন প্রাক্তন সভাপতিয়ে সাহিত্য সভাক একবকম মাউৰা কৰি এৰি থৈ গ’ল! আজি সন্মিলনে শোকাশ্রবে তেওঁলোকলৈ তৰ্পণ যাচি মহাযজ্ঞ আবন্ত কৰিব।

এই মহাযজ্ঞৰ হোতাসকললৈ মোৰ নমস্কাৰ। এই শুভ মুহূৰ্ত্তত সূচিস্থিত মুখকচিকৰ, প্রাণপৰিতৃপ্ত অসমীয়া গল্পবচনাৰ সাৰথি স্বৰূপ প্রাতঃস্মৰণীয় সত্যনাথ বৰাদেৱৰ অন্ততম প্রকৃত উত্তৰাধিকাৰী অসমপ্রাণ, অসমীয়া ভাষাৰ জ্ঞান, মোৰ স্নেহাস্পদ শ্ৰদ্ধাভাজন জ্ঞাননাথ বৰাদেৱৰ পৌৰোহিত্যত, এই সন্ধিক্ষণত, চিৰচেনেহী ভাষাজননীৰ চৰণত অসমীয়া জাতিৰ বাঙ্গায় অৰ্চনা সফল হওক— ইয়াকে কামনা কৰিলো। জয়তু ভাষাজননী! বন্দে ব্ৰহ্মবাদিনী!! বন্দে মাতৰম্ !!!\*

\* মুকলি অধিবেশনত পঠিত।

## অসম সাহিত্য সভাৰ পঞ্চত্রিংশ অধিবেশনত গৃহীত প্রস্তাৱ সমূহ

### ১নং প্রস্তাৱ:

অসম সাহিত্য সভাৰ এই পঞ্চত্রিংশ বাৰ্ষিক সন্মিলনে আবন্তৰে পৰা সমস্ত ১৯৬৭ চনৰ বছৰটো অসম, তথা ভাৰতক আলোড়িত কৰা অসমৰ পুনৰগঠন সম্পৰ্কীয় প্ৰশ্নটো গভীৰ ভাবে চিন্তা কৰে। পার্ৰত্য নেতা সন্মিলনৰ পার্ৰত্য ৰাজ্যৰ দাবীয়েই যে এই আলোড়নৰ মূল; সেই কথাৰে সন্মিলনে বিশেষ ভাবে লক্ষ্য ৰাখে আৰু এইটো সুস্পষ্ট কৰি প্ৰকাশ কৰিবৰ বাঞ্ছা কৰে যে অসমৰ স্বায়ত্ত শাসিত জিলাকেইখনৰ সৰ্বসাধাৰণ ৰাইজৰ প্ৰতি অসম সাহিত্য সভাই আন্তৰিকতম শুভেচ্ছা মাত্ৰ প্ৰকাশ কৰে আৰু সিসকলৰ সৰ্বপ্ৰকাৰে উন্নয়ন কামনা কৰে। সভাই নিজেও উপলব্ধি কৰে আৰু পার্ৰত্য অঞ্চলৰ নেতা আৰু ৰাইজে উপলব্ধি কৰাটোও কামনা কৰে যে অসমৰ আৰু অসমৰ অন্তৰঙ্গ পার্ৰত্য অঞ্চলৰ সুখ সমৃদ্ধি আৰু শান্তিৰ অৰ্থে ভাৰতৰ পূৰ্ব প্ৰান্তৰ সৰ্বপ্ৰকাৰে সংহতি সৰ্ববোৰ ভাবে কামনীয় আৰু এই সংহতিৰ কিঞ্চিৎ ক্ষতিয়েও চূড়ান্ত বিচাৰত সমস্ত ভাৰতৰ সংহতি আৰু শান্তিৰ সংহত কৰিব পাৰে। অসম সাহিত্য সভাই এইকথা পাহৰিব নোখোজে যে পার্ৰত্য অঞ্চলৰ ৰাইজ অশেষ মনোৰম গুণৰ অধিকাৰী আৰু অসমৰ বহুজন মিলন সম্ভূত সংস্কৃতিৰে সিসকলৰ দান ইতিহাসৰ এটি উজ্জল স্বতঃসিদ্ধ।

এই স্পষ্ট পৰিপ্ৰেক্ষিতত অসমৰ ভাষা আৰু সমন্বয়ৰ প্ৰতি বিশেষ ভাবে লক্ষ্য ৰাখি সাহিত্য সংস্কৃতিৰ অনুষ্ঠান অসম সাহিত্য সভাই উপলব্ধি কৰে যে স্বায়ত্ত শাসিত অঞ্চলক সম্ভৱপৰ অধিকতৰ স্বায়ত্ত শাসন দি হলেও অসম ৰাজ্যৰ সংহতি অটুট ৰাখিবলৈ কেন্দ্ৰীয় কৰ্ত্তৃপক্ষক দৃঢ়পৰিকৰ হোৱা নিতান্ত বাঞ্ছনীয়। এই প্ৰসঙ্গত



অশোক মেহতা কমিটীৰ অনুমোদন সমূহেই সমস্যাটিৰ এটি আদৰ্শনীয় সমাধান বুলি সভাই মত প্ৰকাশ কৰে।

প্ৰস্তাৱক : ডঃ মহেশ্বৰ নেওগ

সমৰ্থক : শ্ৰীবিনন্দ চন্দ্ৰ বৰুৱা

### ২নং প্ৰস্তাৱ :

যোৱা ২৬ জানুৱাৰী তাৰিখে গুৱাহাটীত সংঘটিত হোৱা সমাজ বিৰোধী হিংসাত্মক কাৰ্য্যই অসম সাহিত্য সভা তথা অসমৰ সকলো হিতাকাঙ্ক্ষী লোককে উদ্ভিগ্ন কৰি তুলিছে। সমাজৰ এনেকুৱা বিশৃঙ্খল আৰু অপ্ৰীতিকৰ পৰিস্থিতি যে সংস্কৃতি আৰু সংহতিৰ পৰিপন্থী সেই বিষয়ে কাৰো দ্বিমত থাকিব নোৱাৰে। এই বিষয়ে চিন্তা কৰি অসম সাহিত্য সভাই এনে কাৰ্য্যৰ পৰা সম্পূৰ্ণ বিৰত থাকিবলৈ সদৌ অসমবাসী বাইজৰ ওচৰত অনুৰোধ জনায়।

প্ৰস্তাৱক : শ্ৰীলক্ষী প্ৰসাদ দত্ত

সমৰ্থক : শ্ৰীহৰকান্ত দাস

### ৩ নং প্ৰস্তাৱ :—

অসম সাহিত্য সভাই অসম আৰু নগাভূমিৰ উচ্চায়ালয়ৰ; পঞ্জীয়কৰ ৬ মাৰ্চ ১৯৬৭ তাৰিখৰ নিম্ন আয়ালয়ৰ ভাষা সম্পৰ্কীয় আধ্যাদেশ পৰ্যালোচনা কৰে আৰু এই আধ্যাদেশ স্পষ্টভাৱে অসম শাসকীয় ভাষা অধিনিয়মৰ বিধান সংহত কৰা হেতুকে এই আধ্যাদেশখন জাৰি কৰা কাৰ্য্যক তীব্ৰ অসন্তোষ প্ৰকাশ কৰে। এই আধ্যাদেশখনি প্ৰত্যাহাৰ কৰা বুলি নতুন এখনি আধ্যাদেশ জাৰি কৰা বুলি বাতৰি কাকতত যি বাতৰি প্ৰকাশ পাইছে তাত সভা সমূলকৈ আশ্বস্ত হব পৰা নাই। এই পৰিস্থিতিত অসম

সাহিত্য সভাই উচ্চায়ালয় কৰ্তৃপক্ষই তুৰন্তে ৬ মাৰ্চ আৰু পৰবৰ্তী ছয়োখন অবাঞ্ছনীয় আধ্যাদেশ সম্পূৰ্ণ প্ৰত্যাহাৰ কৰাটো দৃঢ়ভাৱে দাবী জনায়।

প্ৰস্তাৱক : শ্ৰীখনিন্দ্র চন্দ্ৰ বৰুৱা

সমৰ্থক : শ্ৰীহৰকান্ত দাস

### ৪ নং প্ৰস্তাৱ :—

আজিৰ সভাই অসমৰ ছয়োখন বিশ্ববিদ্যালয়কে শিক্ষাদানৰ সকলো স্তৰতে অসমীয়া ভাষাক মাধ্যমৰূপে প্ৰৱৰ্ত্তন কৰাৰ ব্যৱস্থা গ্ৰহণ কৰিবলৈ আহ্বান জনায়। এই সন্দৰ্ভত বিশ্ববিদ্যালয়ৰ কৰ্তৃপক্ষ সমূহক আৱশ্যকীয় অনুদান দিবলৈ চৰকাৰৰ সভাই অনুদান অনুৰোধ জনাই আৰু আঞ্চলিক ভাষাৰ পূৰ্ণপ্ৰয়োগৰ ক্ষেত্ৰত পাঠ্যপুথিৰ সংকট দূৰ কৰিবলৈ চৰকাৰী শিক্ষাবিভাগ; বিশ্ববিদ্যালয় আৰু অসম সাহিত্য সভাৰ প্ৰতিনিধিৰে এখন সমন্বয়বক্ষী সমিতি গঠন কৰি দিবলৈ সভাই চৰকাৰক অনুৰোধ জনায়।

প্ৰস্তাৱক : শ্ৰীযোগেশ দাস

সমৰ্থক : শ্ৰীকৃষ্ণপ্ৰসাদ বৰুৱা

### নিয়মাৱলীৰ সংশোধন

অসম সাহিত্য সভাৰ নিয়মাৱলীৰ তলৰ ছেদটি সংশোধিত হ'ল।  
পঞ্চম ছেদ : ২৮

কাৰ্য্যনিৰ্বাহক সমিতিৰ কাৰ্য্যকাল এবছৰীয়া হব। একে-  
বাহে কোনো সভ্য তিনিবাৰৰ অধিক কাল নিৰ্বাচিত হব নোৱাৰিব।  
সংযোজিত হব :

কোনো বিশেষ পৰিস্থিতিত বিষয়বাহনী সভাৰ দুই তৃতীয়াংশ  
সভ্যই কোনোলোকক পুনৰ নিৰ্বাচন কৰিব পাৰিব।  
গৃহীত হল :

স্বাঃ শ্ৰীজ্ঞাননাথ বৰা

২৮ = ১ - ৬৮

সভাপতি।



## শুভেচ্ছা বাণী

অসম সাহিত্য সভাৰ পঞ্চত্রিংশ তেজপুৰ অধিবেশনলৈ ৰাজ্যৰ ভিতৰ আৰু বাহিৰৰ নিমন্ত্ৰিত বিশিষ্ট ব্যক্তিসকলে “শুভেচ্ছা বাণী পঠাই” সভাৰ সাফল্য আৰু অগ্ৰগতিৰ কামনা কৰিছে।

ভাৰতবৰ্ষৰ প্ৰাক্তন ৰাষ্ট্ৰপতি পণ্ডিত ডঃ সৰ্বপল্লী ৰাধাকৃষ্ণণে লিখিছে— “I wish the function all success.”

অসমৰ প্ৰাক্তন ৰাজ্যপাল শ্ৰী শ্ৰীপ্ৰকাশে লিখিছে—  
“Wish all success to the functions and every health and joy to those who participate in the same”.

ভাৰতৰ অশ্ৰুতম প্ৰখ্যাত ৰাজনীতিজ্ঞ ডঃ হৰেকৃষ্ণ মহতাবে লিখিছে— “I wish the function all success. I feel quite at home with the Asam Literary field. I hope you also feel the same way so far as the Oriya literature is concerned. Let us grow together and attain the desired height.”

অসম সাহিত্য সভাৰ প্ৰাক্তন সভাপতি শ্ৰীশ্ৰীমিত্ৰদেৱ মহন্তই লিখিছে— “শৰীৰৰ অসুখৰ বাবে অধিবেশনত যোগদান দিয়া হেন আনন্দ আৰু সৌভাগ্যৰ পৰা বঞ্চিত হবলগীয়াত পৰিলো। সকলো কাৰ্য্য অতি সুচাৰুৰূপে সম্পন্ন হওক।”

অসম সাহিত্য সভাৰ প্ৰাক্তন সভানেত্ৰী শ্ৰীমলিনাৰালা দেৱীয়ে লিখিছে— “জাতিৰ গৌৰৱ বিনশিত এই জাতীয় সাহিত্যৰ মহা-সভাখনৰ সৰ্ব দিশ আবৃত কৰা এখনি বিশাল মহাসভালৈ কপা-স্তবিত হৈ পৰক।”

সাহিত্য একাডেমীৰ ইংৰাজী শাখাৰ সম্পাদক ডঃ লোকনাথ ভট্টাচাৰ্য্যই লিখিছে— “We wish the session all success. With kind regards,”

পশ্চিম বঙ্গৰ ৰাজ্যপাল শ্ৰীধৰ্ম্মবীৰে জনাইছে—

“Thanks the Asam Sahitya Sabha for their invitation, but regret to attend.”

কেন্দ্ৰীয় মন্ত্ৰী শ্ৰীসত্যনাৰায়ণ সিংহই লিখিছে—

“Thanks general secretary, Asam Sahitya Sabha for his kind invitation.”

প্ৰবীণ সাহিত্যিক শ্ৰীলক্ষ্মীনাথ ফুকনে লিখিছে—

“সাহিত্য সভালৈ যাবৰ মন থাকিলেও কিছুমান অসুবিধাৰ বাবে যাব নোৱাৰিম। তেজপুৰ অধিবেশন জয় জয়কাৰ হওক।”

গুৱাহাটী বিশ্ববিদ্যালয়ৰ উপাচাৰ্য্য ডঃ মথুৰানাথ গোস্বামীয়ে তাঁৰ-বাৰ্তা পঠাইছে— “Grateful for invitation. Regret inability to attend.”

অইল ইণ্ডিয়াৰ জেনেৰেল মেনেজাৰ কে, বি, কানুগা আৰু গুৱাহাটী তেল শোধনাগাৰৰ জেনেৰেল মেনেজাৰ মেজৰ জেনেৰেল এন, দাসেও নিমন্ত্ৰণ ৰক্ষা কৰিব নোৱাৰি জনাইছে।

অসমৰ কৃষি মন্ত্ৰী শ্ৰীলক্ষ্মীপ্ৰসাদ গোস্বামীয়ে লিখিছে—

“সাহিত্য সভাৰ সন্মিলনত যোগদান দিব নোৱাৰি দুখ পাইছো। আশা কৰো সন্মিলনৰ কাম সুকলমে সমাধা হ’ব।”

অসমৰ কৃষি-উপমন্ত্ৰী শ্ৰীদণ্ডিৰাম দত্তই লিখিছে—

“পৰমেশ্বৰৰ ওচৰত প্ৰাৰ্থনা কৰিছো যাতে শুভকাম সুকলমে সমাধা হয়।”

জেইল বিভাগৰ মন্ত্ৰী শ্ৰীএম, এন, হাজৰীকাই জনাইছে—

“Wish all round success of the Sanmela and thanks for kind invitation”

কলিকতাৰ পৰা শ্ৰীকালীচৰণ পালে লিখিছে—

“মই এনেকুৱা বিদ্বজ্জন সমাবেশত উপস্থিত হব নোৱাৰাৰ বাবে বেজাৰ পাইছো। দূৰৰ পৰা সন্মেলনৰ সুৰ সাফল্য কামনা কৰিছো।”



কবিৰাজ শ্ৰীহৰেশ্চন্দ্র ভট্টাচাৰ্য্যই তাঁৰ-বাৰ্তা পঠাইছে—

“Inability attend annual seating Asam Sahitya Sabha Tezpur due unavoidable circumstances. Highly interested all success present and future.”

—:—

অসম সাহিত্য সভাৰ নৱ গঠিত কাৰ্য্যনিৰ্বাহক সভা।

সভাপতি : শ্ৰীজ্ঞাননাথ বৰা

উপ-সভাপতি : ডঃ মহেশ্বৰ নেওগ

প্ৰধান সম্পাদক : শ্ৰীহৰিপ্ৰসাদ নেওগ

পত্ৰিকা সম্পাদক : শ্ৰীহৰ্গেশ্বৰ শৰ্মা

কোষাধ্যক্ষ : শ্ৰীদেৱপ্ৰসাদ বৰুৱা

সদস্যসকল :— চৈয়দ আব্দুল মালিক শ্ৰীমহেশ্চন্দ্র দেৱ গোস্বামী

শ্ৰীহৰিনাথ শৰ্মা দলৈ শ্ৰীনগেন শইকীয়া শ্ৰীদেবেন্দ্ৰ লাল মান

শ্ৰীহৰিমোহন সবকাৰ শ্ৰীপ্ৰফুল্ল বৰুৱা শ্ৰীকুমাৰ মেধি

শ্ৰীযতীন গোস্বামী শ্ৰীনন্দ তালুকদাৰ শ্ৰীধৰ্মকান্ত গোহাঁই

শ্ৰীমতী অমিয়া চক্ৰৱৰ্তী শ্ৰীবং বং টেবাং শ্ৰীপ্ৰফুল্ল দত্ত

শ্ৰীহৰেশ্বৰ বৰদলৈ শ্ৰীমান প্ৰফুল্ল গোস্বামী

স্বাঃ শ্ৰীজ্ঞাননাথ বৰা

২৮।১।৬৮

—:—



সভাপতি শ্ৰীজ্ঞাননাথ বৰাদেৱে মূল সভাত ভাষণ দিছে।





উপ সভাপতি ডঃ মহেশ্বৰ নেওগে পতাকা উত্তোলন কৰিছে।




সভাপতি শ্ৰীজ্ঞাননাথ বৰাদেৱ।





সকলপ্রতিষ্ঠ সাহিত্যিক শ্ৰীহেম বৰুৱাই প্ৰদৰ্শনীৰ দ্বাৰাৰ মুকলি কৰি ভাষণ দিছে।



অভ্যৰ্থনা সমিতিৰ সভাপতি শ্ৰীকমলাপ্ৰসাদ আগৰৱালাই  
আদৰ্শী ভাষণ দান কৰিছে।



